

## निवेदनपत्रिका ।

भगवता वादरायणेन प्रणीतायाः शारीरकमीमांसाया  
 बोधायनटङ्कद्रमिहगुहदेवप्रभृतिभिर्वरचितानां व्याख्यानाम-  
 विरोधेन प्रतिपन्न्यमतनिराकरणसंबलितं श्रीभाष्यं न्यवधा-  
 द्भगवान् श्री१०ः परामानुजाचार्यः । तस्य चातिविस्तृतत्वा-  
 त्स्त्राधिकरणार्थयोः सुखावगतयेऽमुं च वेदान्तदीपं जग्रन्थ ।  
 एष च छात्राणां महोपकारक इत्यपमंशो ग्रन्थावलोकनमात्रे-  
 णैव सुज्ञानः सुधीभिः । सोऽयं ग्रन्थमणिर्दाक्षिणात्ये जनपदे  
 विशिष्टाद्वैतिभिः प्रायः सर्वैरेव श्रीभाष्याध्ययनाधिकारसंपत्त-  
 येऽधीयमानः परितः प्रचलितः । मुद्रितश्चायं त्रैलिङ्गाक्षरेषु नै-  
 कवारम् । औत्तराह्येषु पुनः प्रबन्धसंकलनपरिश्रमिणो विना  
 न कोऽप्येतस्य वार्तामपि जानाति । का कथा ग्रन्थाध्ययने ।  
 एतदेव विमृश्यास्य प्रचारोऽत्र संपादनीय इत्याशयेन मया सं-  
 शोधकीभूय संमुद्रितो वाराणसेयसंस्कृतपुस्तकावल्याम्\* ।

एतत्प्रणेतुश्च श्रीसंप्रदायाभिधानविशिष्टाद्वैतसिद्धान्तागा-  
 रमूलसंभेद्यु भगवत्सु श्रीमन्नाथमुनियामुनेयपादरामानुजाचा-  
 र्येषु तृतीयस्यावतारकाल जनचत्वारिंशदधिकनवशतसंख्य-  
 क्षालिवाहनशक इति स्फुटमवगम्यते 'धीर्लब्धे'ति(९३९) वा-  
 क्येन मामाणिकजनोदाहियमाणेन ।

\* यद्यपि वाराणसीस्वराजकीयसंस्कृतपाठशालाध्यापकैः शो-  
 ध्यत इयं पुस्तकावलीति मुखपृष्ठादवगम्यते । तथापि स नियमो-  
 ऽधुना त्यक्त इति वदद्भिस्तत्प्रकाशकैरभ्युपगमितोऽस्मि मत्संशोधि-  
 तपुस्तकस्यात्र प्रकाशने ।

“कल्पन्दे दिव्यकुम्भे बुधजनविदिते वत्सरे पिङ्गलाख्ये  
 चैत्रे मामे गतेषु द्वियुतदशादिनेष्वेधमाने हिमांगौ ।  
 पंचम्याद्राममेते सुरगुरुदिवसे कर्कटाख्ये च लभे  
 श्रीमात्रामानुजार्यः समजनि निगमान्तार्थसंरक्षणार्थम् ॥”

इति माचीनसांप्रदायिकश्लोकोऽप्यत्र प्रमाणम् । तथा च  
 ख्रिस्ताब्दे सप्तदशाधिकसहस्रतमे(१०१७) श्रीभाष्यकारोऽ-  
 वातरादिति निश्चीयते । यतिवरस्य देहत्यागश्च त्रिसप्तत्सुत्तरे-  
 कादशशततमे ख्रिस्ताब्दे इति शालिवाहनशकयोधकात् ‘धर्मो  
 नष्टः’ ( १०५९ ) इति वाक्यादवगम्यते ।

भगवद्रामानुजपादप्रणीतग्रन्थाः कतीत्यत्र च

“त्रिष्वर्चाकृतमवनोत्सुको जनानां  
 श्रीगीताविवरणभाष्यदीपसारान् ।  
 तद्गद्यत्रयमकृत प्रपन्नित्सा-  
 नुष्ठानक्रममपि योगिराट् मवन्थान् ॥”

इत्यनेन दिव्यसूरिचरितश्लोकेनावगम्यते ( १ ) भगव-  
 द्वीताभाष्यम् ( २ ) ब्रह्ममूत्रभाष्यम् ( ३ ) वेदान्तदीपः ( ४ )  
 वेदान्तसारः ( ५ ) शरणागतिगद्यम्—श्रीरङ्गगद्यम्—श्रीवैकु-  
 ष्ठगद्यं चेति गद्यत्रयम् ( ६ ) भगवद्वाराधनक्रमश्चेति पठिति ।  
 वेदार्थसंग्रहग्रहोपि यतीन्द्रप्रणीत एवेत्यन्यत्र प्रकटितं तत्रैव

“इत्युक्त्वा निगमशिक्षार्थसंग्रहाख्यां  
 विन्यस्तां कृतिमुररीक्रियार्थमस्य ।” इत्यनेन ।

तत्र गद्यत्रयम्—वेदान्तसारम्—भगवद्वाराधनक्रमं च वर्ज-  
 पित्वाऽन्ये ग्रन्था मुद्रिता एव । एतेऽपि त्रैलोक्याद्यक्षरिण्यु मु-  
 द्रिता एवेति ज्ञेयम् ।

विस्तरेण च श्रीरामानुजचरितं दिव्यसूरिचरितादिषु निबन्धेषु स्फुटमुपवर्णितं प्राच्यैः ।

किं नु नाम रामानुजीयं मतमिति जिज्ञासा च वेदान्तदी-  
पग्रन्थारम्भभावलोकन एव निवर्तत इति तन्मुद्रणेनैव सर्वं मिद्धम् ।

वेदान्तदीपग्रन्थशोधनाधारभूतानि च त्रीणि पुस्तकानि ।  
सत्रैकं मधुरेश(मद्रास)नगरे त्रैलङ्गाक्षरेषु मुद्रितं वेदान्तसार-  
सहितम् । अन्यच्चास्मत्प्रपितामहपादैः सुगृहीतनामभिः श्रीप-  
रवस्तुवंशावतंसैः श्रीनिवासाचार्यैरार्यवरगुरुभिर्लिखितं त्रैलि-  
ङ्गाक्षरमयं तालपत्रात्मकञ्च । अपरं वाराणसीस्थस्यानेकप्राक्त-  
नापूर्वग्रन्थसंपादनधुरीणस्य श्रीमद्दोविन्ददासमहाशयस्य स-  
काशादधिगतम् ।

एवं पुस्तकत्रयमाधारीकृत्य प्रवर्तितेऽप्यस्मिन् मुद्रणे ब-  
हुशो मुद्रालयपुरुषाणामविवेकात्काञ्चिच्च ममानवधानादनेके  
दोषाः समापतिताः । तांश्च द्वितीयमुद्रणावसरे निराकरिष्या-  
मीति नात्र विमनायन्तां सुमनसः ॥

इसावेदयिता

आचार्य-भट्टनाथस्वामी ।

नमः परमर्षिभ्यः ।

## ब्रह्मसूत्रपाठः ।

१ (१)अथातो ब्रह्मजिज्ञासा ॥	१८ भेदव्यपदेशाच्च ॥
२ (२)जन्माद्यस्य यतः ॥	१९ कामाच्च नानुमानापेक्षा ॥
३ (३)शास्त्रयोनित्वात् ॥	२० अस्मिन्नस्य च तद्योगं शार्त्ति ॥
४ (४)तच्च समन्वयात् ॥	२१ (७)अन्तस्तद्धर्मोपदेशात् ॥
५ (५)ईक्षतेर्नाशब्दम् ॥	२२ भेदव्यपदेशाच्चान्यः ॥
६ गौणश्रेयसात्मशब्दात् ॥	२३ (८)आकाशसृष्टिहात् ॥
७ तन्निरुपस्य मोक्षोपदेशात् ॥	२४ (९)अत एव प्राणः ॥
८ हेयत्वावचनाच्च ॥	२५ ज्योतिश्चरणाभिधानात् ॥
९ प्रतिज्ञाविरांधात् १ ॥	२६ छन्दोऽभिधानाच्चेति चेन्न तथा चेतोऽर्पणनिगमाश्च तथा हि दर्शनम् ॥
१० स्नाप्ययात् ॥	२७ भूतादिपादव्यपदेशोपपत्ते- श्चैवम् ॥
११ गतिसामान्यात् ॥	२८ उपदेशभेदान्नेति, चेन्नोभय- स्मिन्नप्यविरोधात् ॥
१२ श्रुतत्वाच्च ॥	२९ (११)प्राणस्तथानुगमात् ॥
१३ (६)आनन्दमयोऽभ्यासात् ॥	३० न वक्तुरात्मोपदेशादिति चे-
१४ विकारशब्दन्नेति चेन्न प्रा- चुर्यात् ॥	
१५ तद्धेतुव्यपदेशाच्च ॥	
१६ मान्त्रवर्णिकमेव च गीयते २ ॥	
१७ नेतरोऽनुपपत्तेः ॥	

१ केचिदेतत्सुधं न पठन्ति ।

२ गम्यते इति कश्चित्पठति ।

३ निगदात् इति केचिदपठन्ति ।

- द्वैधात्ममम्बन्धभ्रुमा ह्य-  
स्मिन् ॥
- ३१ शास्त्रदृष्ट्या रूपदेशो वाम-  
देववत् ॥
- ३२ जीवमुख्यमाखालङ्घान्नेति  
चेन्नोपासार्त्रविध्यादाश्रि-  
तत्वादिह तद्योगात् ॥
- इति प्रथमाध्यायस्य प्रथमः पादः ॥
- ०:—
- १ (१)सर्वत्र प्रसिद्धोपदेशात् ॥
- २ विवक्षितगुणोपपत्तेश्च ॥
- ३ अनुपपत्तस्तु न शारीरः ॥
- ४ कर्मकर्तृव्यपदेशाच्च ॥
- ५ शब्दविशेषात् ॥
- ६ स्मृतेश्च ॥
- ७ अर्धकौकस्वात्तद्व्यपदेशाच्च  
नेति चेन्न निचायत्वादेवं  
व्योमवच्च ॥
- ८ सम्भोगप्राप्तिरिति चेन्न  
वैशेष्यात् ॥
- ९ (२)अत्ता चराचरग्रहणात् ॥
- १० प्रकरणाच्च ॥
- ११ गुहां प्रविष्टावात्मानौ हि  
तद्दर्शनात् ॥
- १२ विशेषणाच्च ॥
- १३ (३)अन्तर उपपत्तेः ॥
- १४ स्थानादिव्यपदेशाच्च ॥
- १५ सुखविशिष्टाभिधानादेव च ।
- १६ अत एव च स ब्रह्म १ ॥
- १७ श्रुतोपनिषत्कगलभिधानाच्च
- १८ अनवस्थितेरसम्भवाच्च  
नेतरः ॥
- १९ (४)अन्तर्पाम्यधिदेवाधिलो-  
कारविषु तद्धर्मव्यप-  
देशात् ॥
- २० न च स्मार्तमतद्धर्माभिला-  
पाञ्छारीरश्च ३ ॥
- २१ उभयेऽपि हि भेदेनैवमधी-  
यते ॥
- २२ (५)अदृश्यत्वादिगुणको ध-  
र्मोक्तेः ॥
- २३ विशेषणभेदव्यपदेशाभ्यां  
च नेतरौ ॥
- २४ रूपोपन्यासाच्च ॥
- २५ (६)वैश्वानरः साधारणशब्द-  
विशेषात् ॥

१ केचिदंतस्मृत्रं न पठन्ति ।

२ केचिच्छारीरश्चैतयंशमग्निम-

३ अधिलोकशब्दः कैश्चिन्नपठ्यते ।

सूत्रादौ पठन्ति ।

२६ स्मर्यमाणमनुमानं स्वा-  
दिति ॥

२७ शब्दादिभ्योऽन्तः प्रतित्ठानाच्च नेशति चेन्न तथा दृष्टुपपदेशात्सम्भवात्पुरुषमपि रचैनमधीयते ॥

२८ अत एव न देवता भूतञ्च ॥

२९ साक्षादप्यत्रिरोषं जैमिनिः ॥

३० अभिव्यक्तेरित्याश्मरथ्यः ॥

३१ अनुस्मृतेर्वाविरिः ॥

३२ सम्पत्तेरिति जैमिनिस्तथाहि दर्शयति ॥

३३ आमनन्ति चैनमस्मिन् ॥

इति प्रथमाध्यायस्य द्वितीयः पादः ॥

—:०:—

१ (१) शुभ्वाद्यायतनं स्व-  
शब्दात् ॥

२ मुक्तोपसृप्यव्यपदेशाच्च ॥

३ नानुमानमतच्छब्दात्प्राण-  
भृच्च ॥३

४ भेदव्यपदेशाच्च ॥

५ मकरशात् ॥

६ स्थिसदनाभ्याञ्च ॥

७ (२) भूमा सम्प्रसादादध्युप-  
देशात् ॥

८ धर्मोपपत्तेश्च ॥

९ (३) अक्षरमम्बरान्तघृतेः ॥

१० सा च प्रशासनात् ॥

११ अन्यभावव्यावृत्तेश्च ॥

१२ (४) ईक्षतिकर्म व्यपदेशात्सः ॥

१३ (५) दहर उत्तरेभ्यः ॥

१४ गतिशब्दाभ्यां तथाहि  
दृष्टं लिङ्गञ्च ॥

१५ घृतेश्च महिन्नोऽस्यास्मि-  
न्नुपलब्धेः ॥

१६ मसिद्धेश्च ॥

१७ इतरपरामर्शात्स इति  
चेन्नासम्भवात् ॥

१८ उत्तराच्चेदाविर्भूतस्वरूपस्तु ॥

१९ अन्यार्थेश्च परामर्शः ॥

२० अल्पश्रुतेरिति चेत्तदुक्तम् ॥

२१ अनुकृतेस्तस्य च ॥

२२ अपि र्स्मर्यते ॥

२३ (६) शब्दादेव प्रमितः ॥

२४ दृश्यपेक्षया तु मनुष्याधि-  
कारत्वात् ॥

१ छानात्रे इति कश्चित्पठ्यते । २ पुरुषविधमपीति कश्चित्पठति ।

३ कश्चित्प्राणभृच्छेति पृथक्सूत्र पठन्ति ।

४ चकार. कश्चित्तास्ति ।

५ अपि चेति कश्चित्पठन्ति ॥

२५ (७)तदुपर्यपि वादरायणः सम्भवात् ॥	४० (६)कम्पनात् ॥
२६ विरोधः कर्मणीति चेन्ना- नेकप्रतिपत्तेर्दर्शनात् ॥	४१ ज्योतिर्दर्शनात् ॥
२७ शब्द इतिचेन्नातः प्रभवात् प्रत्याक्षानुमानाभ्याम् ॥	४२ (१०)आकाशो ऽर्थान्तरत्वा- दिव्यपदेशात् ॥
२८ अत एव च नित्यत्वम् ॥	४३ सुषुप्त्युत्क्रान्त्योर्भेदेन ॥
२९ समाननामरूपत्वाद्यावृत्ताव- प्यविरोधो दर्शनात्स्मृतेश्च ॥	४४ पसादिशब्देभ्यः ॥
३० (८)मध्वादिष्वसम्भवादनधि- कारं जैमिनिः ॥	इति प्रथमाध्यायस्य तृतीयः पादः ॥
३१ ज्योतिषि भावाच्च ॥	
३२ भावन्तु वादरायणोऽस्ति हि ॥ २	(१)आनुमानिकमप्येकेषा- मिति चेन्न शरीररूपकाव- न्यस्तगृहीतेर्दर्शयति च ॥
३३ (९)शुगस्य तदनादरश्रवणात् ३ तदाद्रवणात् सूक्ष्मते हि ॥ ४	सूक्ष्मन्तु तदर्हत्वात् ॥
३४ क्षत्रियत्वगतेश्च ॥ ५	तदधीनत्वादर्थवत् ॥
३५ उत्तरत्रचैत्ररथेन लिङ्गात् १॥	क्षेपत्वावचनाच्च ॥
३६ संस्कारपरामर्शात्तदभा- वाभिन्नापाच्च ॥	५ वदतीति चेन्न मासो हि प्रकरणात् ॥ ३
३७ तदभारनिर्दारणे च प्रवृत्तेः ॥	६ त्रयाणामेव चैवमुपन्यासः प्रश्नश्च ॥
३८ श्रवणाध्ययनार्थप्रतिषेधात् ॥ ९	७ महद्द्रव्यं च ॥
३९ स्मृतेश्च ॥	८ (२)चमसचदविशेषात् ॥
	९ ज्योतिरुपक्रमा तु तथा श- धीयत एके ॥

१ केचिदादिममेतथैकं पठन्ति । क्षत्रियत्वावगतेरिति तेषां पाठः ।

२ केचिदेतदादिमसूत्रेण मेलयन्ति । ३ प्रकरणादिति पृथक् सूत्रं  
पठति कश्चित् ।

- १० कल्पनोपदेशाच्च मध्वादि-  
वदविरोधः ॥
- ११ (ई)न संख्योपसंग्रहादपि ना-  
नाभावादतिरेकाच्च ॥
- १२ प्राणादयो वाक्यशेषात् ॥
- १३ ज्योतिर्प्रेकामसत्यज्ञे ॥
- १४ (४) कारणत्वेन चाकाशादिषु  
यथाव्यपदिष्टोक्तेः ॥
- १५ समाकर्षात् ॥
- १६ (५)जगद्वाचित्वात् ॥
- १७ जीवमुख्यप्राणलिङ्गान्नेति  
चेत्तद्व्याख्यातम् ॥
- १८ अन्यार्थन्तु जैमिनिः प्रश्न-  
व्याख्यानाभ्यामपि चैवमेको ॥
- १९ (६)वाक्यान्वयात् ॥
- २० प्रतिज्ञासिद्धौलिङ्गपाश्चर्य्यः ॥
- २१ उत्क्रमिष्यत एव भाषादि-  
सौडुलोमिः ॥
- २२ अवास्थितेरिति काशकृत्स्नः ॥
- २३ (७)प्रकृतिश्च प्रतिज्ञादृष्टान्ता-  
नुपरोधात् ॥
- २४ अभिधयोपदेशाच्च ॥
- २५ साक्षाच्चोभयान्नानात् ॥
- २६ आत्मकृतेः ॥
- २७ परिणामात् ॥२
- २८ योनिश्च हि गीयते ॥
- २९ (८)एतेन सर्वे व्याख्याता  
व्यख्याताः ॥
- इति प्रथमाध्यायस्य चतुर्थपादः ॥
- §—
- अथ द्वितीयोऽध्यायः ।
- १ (१)स्मृत्यनवकाशदोषप्रसङ्ग  
इति चेन्नान्यस्मृत्यनवका-  
शदोषप्रसङ्गात् ॥
- २ इतरपाञ्चानपलब्धेः ॥
- ३ (२)एतेन योगः प्रत्युक्तः ॥
- ४ (३)न विलक्षणत्वादस्य त-  
थात्वञ्च शब्दात् ३ ॥
- ५ अभियानिव्यपदेशस्तु वि-  
शेषानुगातिभ्याम् ॥
- ६ दृश्यते तु ४ ॥
- ७ असादिति चेन्न प्रतिषेधमा-  
त्रत्वात् ॥

१ आत्मकृतेः परिणामादित्येकमेव केचित्सुत्रं पठन्ति ।

२ लिङ्गादिति चेत्तदिति काश्चित् लिङ्गादिति चेन्न तदिति क-  
श्चिद्य पठतः ॥

३ काश्चिदंतत्सूत्रानन्तरं दृश्यते तु

४ दृश्यते च इति काश्चित्पठति ।

इत्यप्येकं सूत्रं पठति ।



८ अपीतौ तद्वत्प्रसङ्गावस-  
मञ्जसम् ॥

९ न तु दृष्टान्तभावात् ॥

१० स्वपक्षदोषाच्च ॥

११ तर्कामदिष्टानादापि ॥

१२ अन्यथानुमेयमिति चेदेवम-  
प्यनिर्माणप्रसङ्गः १ ॥

१३ (४) एतेन शिष्टापरिग्रहा  
अपि व्याख्याताः ॥

१४ (५) भोक्त्रापत्तेरविभागश्चेत्  
स्याल्लोकइत् ॥

१५ (६) तदनन्यत्वमारम्भणश-  
ब्दाविभ्यः ॥

१६ भावे चोपलब्धेः ॥

१७ सत्त्वाच्चापरस्पर ॥

१८ अमञ्जपदेशान्नेति चेन्न घ-  
र्मान्तरेण वाक्यशेषाद्युक्तेः  
शब्दान्तराच्चरे ॥

१९ पटवच्च ॥

२० यथा च४ प्राणादिः५ ॥

२१ (७) इतरव्यपदेशाद्धिताक-  
रणादिव्यपमसक्तिः ॥

२२ अधिकन्तु भेदनिर्देशात् ॥

२३ अशमादिवच्च तदनुपपत्तिः ॥

२४ (८) उपसंहारदर्शनाच्चेति चेन्न  
क्षीरवद्भि ॥

२५ देवादिवदपि लोके ॥

२६ (९) कृत्स्नप्रसक्तिर्निरवयव-  
त्वशब्दकोपो वा ॥

२७ श्रुतेस्तु शब्दमूलत्वात् ॥

२८ आत्मनि चैवं विचित्राश्च हि ॥

२९ स्वपक्षदोषाच्च ॥

३० सर्वोपेता च तद्दर्शनात् ॥

३१ विकरणत्वान्नेति चेत्तदुक्तम् ॥

३२ (१०) न प्रयोजनवत्त्वात् ॥

३३ लोकवच्च लीलाकैवल्यम् ॥

३४ वैपम्यनैर्घृण्ये न सापेक्षत्वा-  
त्तथा हि वर्णयति ॥

३५ न कर्माविधभागादिति चे-  
न्नानादित्वाद्दुपपद्यते चा-  
प्युपलभ्यते च७ ॥

१ ११-१२ सूत्रे मेलयन्ति केचित् । तत्र केनचित् तिष्ठानाद्व्य-  
याऽप्यत्रु इति पठ्यते । २ अवरस्येति केषां चित्पाठः ।

३ युक्तेः शब्दान्तराच्चेति पृथक्कृतं कैश्चित् ।

४ चकारः केनचिन्न पठ्यते । ५ नपुलकं केचित्पठन्ति ।

६ नकर्मवि इति कैश्चित् पठति ।

७ उपपद्यते इत्याद्यंश केचित्पृथक्कुर्वन्ति ।

३६ सर्वधर्मोपपत्तेश्च ॥

इति द्वितीयाध्यायस्य प्रथमः पादः ॥

—:०:—

१ (१)रचनानुपपत्तेश्च नानुमानं प्रवृत्तेश्च ॥

२ पयोऽम्बुवृत्तेश्च ॥

३ व्यातिरेकानवस्थितेश्चानपेक्षत्वात् ॥

४ अन्यत्राभावाच्च न वृणादिवत् ॥

५ पुरुषाश्मवदिति चेत्तथापि २ ॥

६ अङ्गित्वानुपपत्तेश्च ॥

७ अन्यथानुमितौ च शशक्तिवियोगात् ॥

८ अभ्युपगमेऽप्यर्थाभावात् ॥३

९ विप्रतिषेधाच्चासमञ्जसम् ॥

१० (२)महदीर्घवद्वा ह्रस्वपरिमण्डलाभ्याम् ॥

११ उभयथापि न कर्मात्सत्त्वात् ॥

१२ समवायाभ्युपगमाच्च सा-

भ्यादनवस्थितेः ॥

१३ निसर्गेन च भावात् ॥

१४ रूपादिमन्त्राच्च विपर्ययोदर्शनात् ॥

१५ उभयथा च षोषात् ॥

१६ अपरिश्रहाच्चात्यन्तमनपेक्षा ॥

१७ (३)ममुदाय उभयहेतुकेऽपि तदप्राप्तिः ॥

१८ इतरेतरप्रत्ययत्वाद्दुपपत्तामिति चेन्न संघातभानाऽनिमित्तत्वात् ॥

१९ उत्तरोत्पादे च पूर्वनिरोधात् ॥

२० अमति प्रतिज्ञोपरोधो यौगपद्यमन्यथा ॥

२१ मतिसंख्याऽमतिसंख्यानिरोधामांतरनिच्छेदात् ॥

२२ उभयथा च षोषात् ॥

२३ आकाशे चानिषेधात् ॥

२४ अनुस्मृतेश्च ॥

५ नासतो ऽदृष्टत्वात् ॥

१ प्रवृत्तेश्च इति पृथक् सूत्रं केचित् पठन्ति ।

२ तत्रापीति पाठो ऽपि कस्यचिन्मतप्रत्ययेषु क्वचिद्दृश्यते ॥

३ केचिदेतत्सूत्रं धर्मसुप्रानन्तरं पठन्ति ।

४ उभयथापि चेति कश्चित् पठति ॥

५ इतरेतरप्रत्ययत्वादिति चेन्नोत्पत्तिमाप्रनिमित्तत्वादिति केचित् पठन्ति ।

२६ उदासीनानामपि चैवं सिद्धिः ॥	प्रतिषेधः ॥
२७ (४)नाभाव उपलब्धेः ॥	४२ विप्रतिषेधाच्च ॥
२८ वैधर्म्याच्च न स्वप्नादिवत् ॥	इति द्वितीयाध्यायस्य द्वितीयः पादः ॥ —:०—
२९ न भावोऽनुपलब्धेः १ ॥	१ (१)न वियदश्रुतेः ॥
३० (५)सर्वथाऽनुपपत्तेश्च ॥	२ अस्ति तु ॥
३१ (६)नैकस्मिन्नमम्भवात् ॥	३ गौरपसम्भवाच्छब्दाच्च ४ ॥
३२ एवञ्जात्माऽकारस्वर्गम् ॥	४ स्याद्यैकस्याऽऽत्मशब्दवत् ॥
३३ न च पर्यायादप्यविरो- धो विकारादिभ्यः ॥	५ मतिज्ञाहानिरव्यतिरेकात् ॥
३४ अन्यत्रस्थितेश्चोभयनि- सत्त्वादविशेषः २ ॥	६ शब्देभ्यः ६ ॥
३५ (७)पत्युरसामञ्जस्यात् ३ ॥	७ यावद्विकारन्तु विभागो लो- कवत् ॥
३६ अधिष्ठानानुपपत्तेश्च ॥	८ एतेन मातरिश्वा ७ व्याख्या तः ॥
३७ करणवच्चेन्न भोगादिभ्यः ॥	९ अमम्भवस्तु सतोऽनुपपत्तेः ।
३८ अन्तवत्त्वमसर्वज्ञता वा ॥	१० (२)तेजोऽस्तस्यथा ह्यह ॥
३९ (८)उत्पत्त्यसम्भवात् ॥	११ आपः ॥
४० न च कर्तुः करणम् ॥	१२ पृथिवी ८ ॥
४१ विज्ञानादिभावे वा तद-	

१ केचिदेतदनन्तरं क्षणिकत्वाच्च इति सूत्रमपि पठन्ति ।

२ अविशेषादिति केचित् पठन्ति ॥

३ एतदनन्तरं सवन्धानुपपत्तेश्चेति सूत्रमपि केचित्पठन्ति । त-  
त्र पत्तेश्चेति कश्चित् पठन्ति ॥

४ शब्दाच्च इति पृथक्सूत्रं पठन्ति केचित् ॥

५ स्याद्यैकस्यापीति केचित्पठन्ति ॥

६ कश्चिच्छब्देभ्य इति पूर्वसूत्रेण मेलयन्ति ॥

७ रिश्वापीति कश्चित्पठति । ८ केचिदेतदग्निमसूत्रेण मेलयन्ति ॥

- १३ अधिकाररूपशब्दान्तरे-  
भ्यः१ ॥
- १४ तदभिध्यानादेव तु तल्लि-  
ङ्गात्मः ॥
- १५ विपर्ययेण तु क्रमोऽत  
उपपद्यते च२ ॥
- १६ अन्तरा विज्ञानमनसी क्रमेण  
तल्लिङ्गादिति चेन्नाविशेषात् ॥
- १७ चराचरव्यपाश्रयस्तु स्या-  
त्तद्व्यपदेशोऽभाक्तस्तद्भावभा-  
वित्वात् ॥
- १८ (३)नात्माश्रुतेर्नसत्त्वाच्च ता  
भ्यः ॥
- १९ (४)ज्ञो ऽत एव३ ॥
- २० उत्क्रान्तिगत्यागतीनाम् ॥
- २१ स्वात्मना चोत्तरयोः ॥
- २२ नाणुरतच्छ्रुतेरिति चेन्नेतरा-  
धिकारात् ॥
- २३ स्वशब्दोन्मानाभ्याञ्च ॥
- २४ अविरोधश्चन्दनवत् ॥
- २५ अवास्थितिवैशेष्यादिति चे-  
न्नाभ्युपगमाद्दृष्टिं हि ॥
- २६ गुणाद्वाऽलोकवत् ॥
- २७ व्यतिरेको गन्धवत्तथा च द-  
र्शयति४ ॥
- २८ पृथगुपदेशात् ॥
- २९ तद्गुणासारत्वात् तद्व्यपदेशः  
भाङ्गवत् ॥
- ३० यावदात्मभावित्वाच्च न दो-  
षस्तद्दर्शनात् ॥
- ३१ पुस्त्वादिवत्त्वस्य सतोऽभि-  
व्यक्तिः५योगात् ॥
- ३२ निसोपलब्ध्यनुपलब्धिम-  
सङ्गोऽन्यतरनियमो वा-  
ऽन्यथा ॥
- ३३ (५)कर्ता शास्त्रार्थवत्त्वात् ॥
- ३४ उपादानाविहारोपदेशाच्च ॥
- ३५ व्यपदेशाच्च क्रियायां न  
चेन्निर्देशविपर्ययः ॥
- ३६ उपलब्धिवदनियमः ॥

१ शब्दान्तरादिभ्य इति कश्चित्पठति पूर्वसूत्रेणासौक्यं च ॥

२ कश्चिच्चकारं न पठति ।

३ कश्चिदेतत्सूत्रानन्तरं युक्तेत्येति सूत्रमधिकं पठति ॥

४ तथाचेत्यादि पृथक्पठन्ति केचित् ॥

५ सतो व्यक्तीति कश्चित् पठति ॥

६ केचिदेतत्सूत्रस्थाने विहारोपदेशात्-उपादानादिति सूत्रद्वयं पठन्ति ।

३७ शक्तिविपर्ययात् ॥	भावात् ॥
३८ समाध्यभावाच्च ॥	इति द्वितीयाध्यायस्य तृतीयः पादः ॥
३९ यथा च तसोभयथा ॥	—०:—
४० (६)परात्तु तच्छ्रुतेः ॥	१ (१)नथा प्राणाः ॥
४१ कृतप्रयत्रापेक्षस्तु त्रिहित- प्रतिपिद्धाश्चैवर्थादिभ्यः ॥	२ गौण्यसम्भवात्तत्प्राक्कूरु- तेश्च ७ ॥
४२ (७)अशो नानाव्यपदेशाद्- न्यथा चापि दाशकितवादि- त्वमधीयत एके ॥	३ तत्पूर्वकत्वाद्वाचः ॥
४३ मन्त्रवर्णात् २ ॥	४ (२)सप्तगतेर्विशेषितत्वाच्च ॥
४४ अपिरे स्मर्यते ॥	५ हस्तादयस्तु स्थितेऽतो नैवम् ॥
४५ प्रकाशादिवत्तु नैध्वं परः ॥	६ (३)अणवश्च ॥
४६ स्मरन्ति च ॥	७ श्रेष्ठश्च ॥
४७ अनुज्ञापरिहारौ देहसम्ब- न्धाज्ज्योतिरादिवत् ॥	८ (४)न वायुक्रिये पृथगुपदे- शात् ॥
४८ असन्ततेश्चाव्यतिकरः ॥	९ चक्षुरादिवत्तु तत् सहशि- ष्यादिभ्यः ॥
४९ आभासा एव च ॥	१० अकरणत्वाच्च न धोप- स्तथा हि दर्शयति ॥
५० अदृष्टानियमात् ॥	११ पञ्चदृष्टिर्मनोवद्व्यपदिश्यते ॥
५१ अभिसन्ध्यादिष्वपि चैवम् ॥	१२ (५)अणुश्च ॥
५२ प्रदेशभेदाद्वातं चेदन्नान्त-	

- १ प्रतिपेधा इति कस्य चित्पाठः । २ णौश्च इति केषांचित्पाठः ।  
 ३ अपि चेति केषांचित्पाठः ॥ ४ यत्र इति केषां चित्पाठः ।  
 ५ एकवचनान्ते केचित् पठन्ति ॥  
 ६ प्रदेशादिति चेदिति केचित् पठन्ति ॥  
 ७ तत्प्रागित्यादिसृचान्तरीकुर्वन्ति केचित् । तस्यादौ प्रतिज्ञानुप-  
 राधाच्च इति सूत्रमपि कश्चित्पठति ॥

- १३ (६) ज्योतिराद्यधिष्ठानं तु  
तदामननाव प्राणवता श-  
ब्दात् १ ॥
- १४ तस्य च निसत्वात् ॥
- १५ (७) त इन्द्रियाणि तद्व्यपदेशा-  
दन्यत्र श्रेष्ठात् ॥
- १६ भेदधुतेर्वैलक्षण्याच्च २ ॥
- १७ (८) मंज्ञामूर्तिकलृप्तिस्तु त्रिवृ-  
त्कुर्वत उपदेशात् ॥
- १८ मांमादि भौमं यथाशब्द-  
मितरयोश्च ॥
- १९ वैशेष्यास्तु तद्वादस्तद्वादः ॥
- इति द्वितीयाध्यायस्य चतुर्थः पादः ॥

—:०:—

अथ तृतीयोऽध्यायः ।

- १ (१) तदन्तरप्रतिपत्तौ रंहोत  
संपरिष्वक्तः प्रश्ननिरूपणा-  
भ्याम् ॥
- २ ज्यात्मकत्वात् भूयस्त्वात् ॥
- ३ प्राणगतेश्च ॥
- ४ अग्न्यादिगतिश्रुतेरिति चेन्न  
भाक्तत्वात् ॥

- ५ प्रथमेऽश्रवणादिति चेन्न  
ता एव ह्युपपत्तेः ॥
- ६ अश्रुतत्वादिति चेन्नेष्टादि-  
कारिणां प्रतीतेः ॥
- ७ भाक्तं वाऽनात्मविच्चात्तथा  
हं दर्शयति ॥
- ८ (२) कृतास्येऽनुशयवान् ह-  
ष्टस्मृतिभ्यां यथेतमनेवं च ३ ॥
- ९ चरणादिति चेन्न तद्रूपलक्ष-  
णार्थेति काष्ण्याजिनिः ॥
- १० आनर्थक्यमिति चेन्न तद-  
पेक्षत्वात् ॥
- ११ सुकृतदुष्कृते एवेति तु  
वादिरः ॥
- १२ (३) अनिष्टादिकारिणामपि  
च धृतम् ॥
- १३ संयमने त्वनुभूयेतरेपामारो-  
हावरोहौ तद्वृत्तिदर्शनात् ॥
- १४ स्मरन्ति च ॥
- १५ अपि ४ सप्त ॥
- १६ तत्रापि ५ तद्व्यापारादविरो-  
धः ॥

१ केचित्प्राणवनेत्यादि पृथक्कुर्वन्ति ।

२ केचिद्वैलक्षण्याच्चेति पृथक्कुर्वन्ति ॥

३ यथेतमित्यादि पृथक् पठन्ति कश्चित् ॥

४ अपि चेति केचित् पठन्ति । ५ तत्रापि चेति केचित् पठन्ति ।

- १७ विद्याकर्मणोरिति तु प्रकृतत्वात् ॥
- १८ न तृतीये तथोपलब्धेः ॥
- १९ स्मर्यतेऽपि च लोके ॥
- २० दर्शनाच्च ॥
- २१ तृतीयशब्दावरोधः संशोकजस्य ॥
- २२ (४)तस्त्वाऽभाव्यापत्तिरुपपत्तेः ॥
- २३ (५)नातिचिरेण विशेषात् ॥
- २४ (६)अन्याधिष्ठिते पूर्ववदाभिलाषात् ॥
- २५ अशुद्धमिति चेन्न शब्दात् ॥
- २६ रेतःसिग्योगोऽथ ॥
- २७ योनेः शरीरम् ॥
- इति तृतीयाध्यायस्य प्रथमः पादः ॥
- १ (१)सन्ध्ये सृष्टिराह हि ॥
- २ निर्मातारञ्चके पुत्रादयश्च ॥
- ३ मायामात्रन्तु कात्स्नर्येनानभिव्यक्तस्वरूपत्वात् २ ॥
- ४ पराभिध्यानात्तु तिरोहितं ततो ह्यस्य बन्धविपर्ययौ ॥
- ५ देहयोगाद्वा सोऽपि ॥
- ६ सूचकश्च हि श्रुतेराचसते च तद्विदः ॥
- ७ (२)तदभावो नाङ्गीषु तच्छ्रुतेरात्मनि च ३ ॥
- ८ अतः प्रबोधोऽस्मात् ॥
- ९ (३)स एव तु कर्मानुस्मृतिशब्दविधिभ्यः ॥
- १० (४)मुग्धेऽर्धसम्पत्तिः परिशेषात् ॥
- ११ (५)न स्थानतोऽपि परस्योभयलिङ्गं सर्वत्र हि ॥
- १२ भेदादिति चेन्न प्रसेकमतद्वचनात् ॥
- १३ अपि चैवमेके ॥
- १४ अरूपवदेव हि तत् प्रधानत्वात् ॥
- १५ प्रकाशवच्चावैयर्थ्यात् ६ ॥
- १६ आह च तन्मात्रम् ॥
- १७ दर्शयति चाथो अपि स्मर्यते ॥
- १८ अत एव चोपमा सूर्यकादिवत् ॥

१ तस्माभाव्येति केचित् पठन्ति ।

२ केचिदेतत्सूत्रानन्तरं सूचकश्चेत्यादि सूत्रं पाठन्ति ।

३ रात्मनिहेति कश्चित् पठति । ४ स एव चेति कश्चित् पठति ।

५ न भेदादिति केचित् पठन्ति । ६ यर्थ्यमिति कश्चित् पठति ।

- ९ अम्बुवदग्रहणाच्च न त-  
यात्वम् ॥  
१० वृद्धिहामभाक्तमन्तर्भावा-  
दुभयसामञ्जस्यादेवं दर्श-  
नाच्च १ ॥  
२१ प्रकृतैतावत्त्वं हि प्रतिषेध-  
ति ततो ब्रवीति च भूयः ॥  
२२ तदव्यक्तमाह हि ॥  
२३ अपि संराधने प्रत्यक्षानुमा-  
नाभ्याम् ॥  
२४ प्रकाशाद्विषयवैशेष्यं प्र-  
काशश्च कर्मण्यभ्यामात् ॥  
२५ अतोऽनन्तेन तथा हि लि-  
ङ्गम् ॥  
२६ (६) उभयव्यपदेशात्त्वहिकु-  
ण्डलवत् ॥  
२७ प्रकाशाश्रयवद्वा तेजस्त्वात् ॥  
२८ पूर्ववद्वा ॥  
२९ प्रतिषेधाच्च ॥  
३० (७) परमतः सेतून्मानमम्ब-

- न्यभेदव्यपदेशेभ्यः ॥  
३१ सामान्याच्च १ ॥  
३२ बुद्ध्यर्थः पादवत् ॥  
३३ स्थानविशेषात् प्रकाशा-  
दिवत् ॥  
३४ उपपत्तेश्च ॥  
३५ तथान्यधप्रतिषेधात् ॥  
३६ अनेन सर्वगतत्वमायाम-  
शब्दादिभ्यः ॥  
३७ (८) फलमत उपपत्तेः ॥  
३८ श्रुतत्वाच्च ॥  
३९ धर्मैर्जैमिनिरत एव ॥  
४० पूर्वं तु वादरायणो हेतुव्य-  
पदेशात् ॥

इति तृतीयाध्यायस्य द्वितीय पाद ॥  
—:०—

- १ (१) सर्ववेदान्तप्रत्ययं चोदा-  
नाद्यविशेषात् ॥  
२ भेदान्नेति चेदेकस्यामपि ॥  
३ स्वाध्यायस्य तथात्वे ६ हि

१ कोचिदर्शनाच्चेति पृथक्कुर्वन्ति । तत्र कश्चित् भाक्तमन्तरिति पठति ॥  
२ कश्चित् प्रकाशवच्चेति पठति । प्रकाशश्चेत्यादिपृथक्सूत्रीकरोति च ॥  
३ एतन्सूत्रस्थान दर्शनादिति सूत्रं कश्चित् पठति ।  
४ तथान्यदिति कश्चित् पठति ।  
५ दाशनि चेन्नै इति केचित् पठन्ति । दादिति चेन्नै इति कश्चि-  
त् पठति ।  
६ त्वेनेति केचित् पठन्ति ।



- समाचारे ऽधिकाराच्च सव- १८ (५)कार्याख्यानादपूर्वम् ॥  
 वच्च तन्नियमः १ ॥ १९ (६)समान एवञ्चाभेदात् ॥  
 ४ दर्शयति च ॥ २० (७)सम्बन्धादेवमन्यत्रापि ॥  
 ५ उपसंहारोऽर्थाभेदाद्विधि- २१ न वा विशेषात् ॥  
 शेषवत् समानं च ॥ २२ दर्शयति च ॥  
 ६ (२)अन्यथात्वेऽशब्दादिति २३ (८)सम्भृतिद्युव्यांस्त्रयि चा-  
 चेन्नाविशेषात् ॥ तः ॥  
 ७ न वा प्रकरणभेदात् परो- २४ (९)पुरुषविद्यायामपि चेत-  
 वरीयस्त्वादिवत् ॥ रेपामनाम्नानात् ॥  
 ८ संज्ञातश्चेत्तदुक्तमस्ति तु त- २५ (१०)वेधाद्यर्थभेदात् ॥  
 दपि ॥ २६ (११)हानौ तूपायनशब्दशेष-  
 ९ व्याप्तेःश्च समञ्जसम् ॥ त्वात् कुशाञ्छन्दःस्तुत्युपगा-  
 १० (३)सर्वाभेदादन्यत्रेमे ॥ नवत्तदुक्तम् ॥  
 ११ (४)आनन्दादयः प्रधानस्य ॥ २७ (१२)नाम्पराये तर्तव्याभा-  
 १२ मियशिरस्त्वाद्यमासिरुपच- २८ छन्दत उभयाविरोधात् ॥  
 यापचयौ हि भेदे ॥ २९ गतेरर्थवत्तरमुभयथान्यथा  
 १३ इतरे त्वर्थसागान्यात् ॥ हि विरोधः ॥  
 १४ आध्यानाय प्रयोजनाभा- ३० उपपन्नस्तल्लक्षणार्थोपलब्धे-  
 वात् ॥ लोकावत् ॥  
 १५ आत्मशब्दाच्च ॥ ३१ यावदधिकारमवस्थितिरा-  
 १६ आत्मगृहीतिरितरवदुत्तरात् ॥ धिकारिकाणाम् ॥  
 १७ अन्वयादिति चेत् स्यादव- ३२ (१३)अनियमः सर्वेषामधि-

१ धिकाराद्येत्यन्तमेकमूत्र पठित्वा परिशिष्टं पृथक्पठति कश्चित्, स-  
 लिलवद्येति त-पाठः ॥ २ अन्यथात्वं चेति कश्चित् पठति ।  
 ३ प्राप्तेरिति कश्चित्पठति । ४ मियेति कश्चित्पठति ।

रोधः शब्दानुमानाभ्याम१ ॥	४२ (१८) प्रदानवदेव तदुक्तम् ॥
३३ (१४) अक्षरधियां त्ववराधः२	४३ (१९) लिङ्गभृत्स्तात्तद्धि व-
सामान्यतद्वावाभ्यामौपम-	लीयस्तदपि ॥
द्वत्तदुक्तम् ॥	४४ (२०) पूर्वविकल्पः प्रकारगात्.
३४ इयदा मननात् ॥	स्यात् क्रिया मानभवत् ॥
३५ अन्तरा भुतग्रामवत् स्वा-	४५ अतिदेशाच्च ॥
त्मनोऽन्यथा भेदानुपपत्ति-	४६ विधेय तु निर्धारणादर्श-
रिति चेन्नोपदेशवत् ४ ॥	नाच्च ७ ॥
३६ व्यतिहारो विशिष्यन्ति ही-	४७ श्रुत्यादिबलीपस्त्राच्च न
तरवत् ॥	बाधः ॥
३७ तैव हि मत्सादयः ॥	४८ अनुबन्धादिभ्यः प्रज्ञान्तर-
३८ (१६) कामादीन्तरत्र तत्र	पृथक्कारदृष्टश्च तदुक्तम् ८ ॥
चायतनादिभ्यः ॥	४९ न सामान्यादप्युपलब्धेर्मु-
३९ आदरादलोपः ॥	त्पुत्रत्र हि लोकापत्तिः ॥
४० उपस्थितेऽतस्तद्रचनात् ॥	५० परेणा च शब्दस्य ताद्विभ्यं
४१ (१७) तन्निर्धारणाऽनियमस्त	भृत्स्वाच्चनुबन्धः ॥
दृष्टेः पृथग्व्यप्रतिबन्धः	५१ (२१) एक आत्मनः शरीरे-
फलम् ॥	भावात् ॥

१ केचित् ३१-३२ सूत्रे व्युत्कामं पठन्ति ।

२ त्वविरोध इतिकश्चित्पठन्ति ।

३ स्वान्मन इत्यस्य स्थाने तदुक्तमिति कश्चित्पठन्ति ॥

४ केचिदन्यथेत्यादि पृथक्पठन्तः चेन्नोपदेशान्तर्गच्छति पठन्ति ।

कश्चित्तु सूत्रान्तरीकृत्याप्युपदेशवदित्येव पठति ॥

५ कामादि इति कश्चित् पठति ।

६ तन्निर्धारणार्थ इति कश्चित् पठति ।

७ केचिदशंसाद्यति पृथक्कुर्वन्ति ।

८ कश्चित्प्रज्ञान्तरत्यादि पृथक्सूत्र पठति । तन्मते वदृष्टिश्चेति पाठः ।

५२ व्यतिरेकस्तद्भावभाविश्त्वान्न तूपलब्धवत् ॥	३ आचारदर्शनात् ॥
५३ (२०) अज्ञाववद्वास्तु न शा खासु हि प्रतिबेदम् ॥	४ तच्छ्रुतेः ॥
५४ मन्त्रादिवद्भावाङ्गवरोधः ॥	५ समन्वारम्भणात् ॥
५५ (२३) भूम्नः क्रतुवज्ज्वायस्त्व तथा हि दर्शयति ॥	६ तद्गतो विधानात् ॥
५६ (२४) नाना शब्दादिभेदात् ॥	७ नियमाच्च ॥
५७ (२५) विकल्पोऽविशिष्टफल- त्वात् ॥	८ अधिकोपदेशात्तु वादराय- णस्यैवं तद्दर्शनात् ॥
५८ काम्यास्तु यथाकामं समु- क्षीयेरन्न वा पूर्वहेत्वभावात् ॥	९ तुल्यन्तु दर्शनम् ॥
५९ (२६) अङ्गेषु यथाश्रयभावः २॥	१० अतार्थत्रिको ॥
६० शिष्टेश्च ॥	११ विभागः शतरत् ॥
६१ समाहारात् ॥	१२ अत्ययनमात्रवतः ॥
६२ गुणसाधारण्यश्रुतेश्च ॥	१३ नाविशेषात् ॥
६३ न वा तत्सहभावाश्रुतेः ॥	१४ स्तुतयेऽनुमतिर्वा ॥
६४ दर्शनाच्च ॥	१५ कामकारेण चैके ॥
इति तृतीयाध्यायस्य तृतीय पादः ।	१६ उपमर्दश्च ॥
— ० —	१७ ऊर्ध्वरेतःसु च शब्दे हि ॥
१ (१) पुरुषार्थोऽतः शब्दादि- ति वादरायणः ॥	१८ परामर्शं जैमिनिरचोदनाच्चा- पवदति हि ॥
२ शेषत्वात् पुरुषार्थवादो य- थाऽन्येष्विति जैमिनिः ॥	१९ अनुष्ठेय वादरायणः साम्य- श्रुतेः ॥
	२० विधिर्वा धारणवत् ॥
	२१ (२) स्तुतिमात्रमुपादानादि- ति चेन्नापूर्वत्वात् ॥

- २२ भावशब्दाच्च १ ॥  
 २३ (३) पारिप्लवार्या इति चे-  
 न्न विशेषितत्वात् ॥  
 २४ तथा चैकवाक्यतोपबन्धात् ॥  
 २५ (४) अत एव चार्थीन्धना-  
 घनपेक्षा ॥  
 २६ (५) सर्वापेक्षा च यज्ञादिश्रुते-  
 रश्ववत् ॥  
 २७ (६) शमदमाद्युपेतः स्यात्तथा-  
 पि तु तद्विधेस्तदङ्गतया ते-  
 पामप्यश्वदयानुष्ठेयत्वात् ॥  
 २८ (७) सर्वाज्ञानुमतिश्च प्राणा-  
 ख्ये तद्दर्शनात् ॥  
 २९ अवाधाच्च ॥  
 ३० अपि<sup>४</sup> स्मर्यते ॥  
 ३१ शब्दश्चातोऽकामकारे<sup>५</sup> ॥  
 ३२ (८) विहितत्वाच्चाश्रमक-  
 र्मापि ॥
- ३३ सहकारित्वेन च ॥  
 ३४ सर्वथापि<sup>६</sup> त एवोभयलि-  
 ङ्गात् ॥  
 ३५ अनभिभवश्च दर्शयति ॥  
 ३६ (९) अन्तरा चापि तु तद्दृष्टेः ॥  
 ३७ अपि<sup>७</sup> स्मर्यते ॥  
 ३८ विशेषानुग्रहश्च<sup>८</sup> ॥  
 ३९ अतस्त्वितरज्ज्या<sup>९</sup> यो लि-  
 ङ्गाच्च ॥  
 ४० (१०) तद्गतस्य तु नातद्भा-  
 वो<sup>१०</sup> जैमिनेरपि नियमा-  
 च<sup>११</sup> द्रूपाभावेभ्यः ॥  
 ४१ न चाधिकारिकमपि पत-  
 नानुमानात्तदयोगात् ॥  
 ४२ उपपूर्वमपीत्येके<sup>१२</sup> भावमश-  
 नत्रव तदुक्तम् ॥  
 ४३ बाह्वस्तुभयथापि स्मृतेरा-  
 चाराच्च ॥

१ इदं सूत्रं कश्चिन्न पठति ।

२ चकारं कश्चिन्न पठति ।

३ अपिकारं केचिन्न पठन्ति ।

४ अपिचेति केचित् पठन्ति ।

५ चारे इति कश्चित् पठति ।

६ सर्वथापि तु इति कश्चित् पठति ।

७ अपिचेति केचित् पठन्ति ।

८ हंचेति कश्चित् पठति ।

९ तरज्या इति कश्चित् पठति ।

१० तु तद्भावो इति कश्चित् पठति ।

११ मात इति केचित् पठन्ति ।

१२ मपित्वेके इति केचित् पठन्ति ।

- ४४ (११)स्वाभिनः फलश्रुतेरि- ४ (३)न प्रतीके न हि सः ॥  
 खात्रेयः ॥ ५ ब्रह्मदाष्टरुत्कर्पात् ॥
- ४५ आर्त्विज्यमित्यौदुलोमित्त- ६ (४)आदिसादिगतयश्चाङ्ग उ-  
 स्मै हि परिकीयते ॥ ७ पपत्तः ॥
- ४६ (१२)सहकार्यन्तरविधिः पक्षे- ७ (५)आभीनः सम्भवात् ॥  
 ष्य तृतीयं तद्वतो विध्यादि- ८ ध्यानाच्च ॥  
 वत् ॥ ९ अचलत्त्रञ्चापेक्ष्य ॥
- ४७ कृत्स्नभावात्तु गृहिणोपसं- १० स्मरान्त च ॥  
 हारः ॥ ११ यत्रैकाग्रता तत्रान्विशेषात् ॥
- ४८ मौनवदितरेपामप्युपदेशात् ॥ १२ (६)आ प्रयाणात् ३ तत्रापि  
 ४९ (१३)अनाविष्कुर्त्तन्वयात् ॥ हि दृष्टम् ॥
- ५० ऐहिकममरस्तुतप्रतिबन्धे त- १३ (७)नदाधिगम उत्तरपूर्वाधयो-  
 दर्शनात् ॥ रश्चेपविनाशां तद्व्यपदेशात् ॥
- ५१ एवं मुक्तिफलानियमस्तदव- १४ (८)इतरस्याप्येवमसंश्लेषः  
 स्थावधृतेस्तदवस्थावधृतेः ॥ पाते तु ॥
- इति तृतीयाध्यायस्य चतुर्थपादः ॥ १५ (९)अनारब्धकार्ये एव तु पू-  
 . र्वे तदवधेः ॥
- :०:—
- अथ चतुर्थोऽध्यायः । १६ (१०)अग्निहोत्रादि तु तत्का-  
 १ (१)आशुचिरराकृदुपदेशात् ॥ र्यापैव तद्दर्शनात् ॥
- २ लिङ्गाच्च ॥ १७ अतोऽन्यापि ह्येकेपामुभयोः ॥
- ३ (२)आत्मेति तूपगच्छन्ति ग्रा- १८ यदेव विद्ययेति हि ॥  
 हयन्ति च ॥ १९ (११)भोगेन त्वितरे क्षप-

१ केचिदेतरसूत्रानन्तरं धुनेध्येत्येकं सूत्रं पठन्ति ।

२ कामप्यग्र इति केचित् पठन्ति । ३ आप्रायणादिति केचित् पठन्ति ।

यित्वाऽथ संपद्यते १ ॥	१३ स्मर्यते च ॥
इति चतुर्थाध्यायस्य प्रथमः पादः ॥	१४ (६)तानि परे तथा ह्याह ॥
—:०:—	१५ (७)अविभागो वचनात् ॥
१ (१)वाङ्मनसि दर्शनाच्छब्दाच्च ॥	१६ (८)तदोकोऽग्रज्वलनं तत्प्रकाशितद्वारो विद्यासामर्थ्यात्तच्छेषगतनुस्मृतियोगाच्च
२ अत एव २ सर्वाण्यनु ॥	हार्दानुगृहीतः शताधिकपाः ॥
३ (२)तन्मनः प्राण उत्तरात् ॥	१७ (९)रश्म्यनुसारी ॥
४ (३)सोऽध्यक्षे तद्रूपगमादिभ्यः ॥	१८ (१०)निशि नेति चेन्न सम्बन्धस्यै यावद्देहभावित्वाद्दर्शयति च ॥
५ (४)भूतेषु तच्छ्रुतेः ३ ॥	१९ (११)अतश्चायने ऽपि दक्षिणे ॥
६ नैकस्मिन् दर्शयतो हि ॥	२० योगिनः प्रति स्मर्यते ७ स्मार्ते चैते ॥
७ (५)समाना चास्यत्युपक्रमामृतत्वं चानुषोष्य ॥	इति चतुर्थाध्यायस्य द्वितीयपादः ॥
८ तदापीतेः संसारव्यपदेशात् ॥	—:०:—
९ सूक्ष्मं प्रमाणात्तथाप्यलब्धेः ॥	१ (१)अचिरादिना तदप्रयितेः ॥
१० नोपमर्देनातः ॥	
११ अस्यैव चोपपत्तेरुष्मा ४ ॥	
१२ प्रतिपेधादिति चेन्न शरीरात् स्पष्टो ह्येकेषाम् १ ॥	

१ क्षपयित्वासंपद्यते इति केचित् क्षपयित्वाथसंपत्स्यत इति कश्चिच्च पठन्ति ॥ २ एवचेति केचित् पठन्ति ।

३ भूतेष्वतःश्रुतेरिति केचित् पठन्ति ॥

४ पक्षरेपुष्पा इति केचित् पठन्ति ॥

५ केचित्स्पष्ट इत्यादिकं पृथक्कुर्वन्ति ॥

६ संबन्धादिति कश्चित् पठति यावदित्यादि पृथक्करोति च ॥

७ प्रतिचस्मर्यत इति केचित् पठन्ति ॥

## सौत्री संख्या शुभाशीः ॥

---

अध्यायः	पादः	सूत्राणि ।
१	१	३२
१	२	३३
१	३	४४
१	४	२९
२	१	३६
२	२	४२
२	३	५२
२	४	१९
३	१	२७
३	२	४०
३	३	६४
३	४	५१
४	१	१९
४	२	२०
४	३	१६
४	४	२२

अखिलसूत्रसंख्या ५४५

---

## अधिकरणानुक्रमः ।

अधिकृतगणना चिन्मयी ब्रह्मकाण्डे तादर्थ्येऽनन्तरत्वे  
ऽप्यधिकरणाभिदा नाल्पसारैः प्रकल्प्या ।

शृष्ठम ।

क्रमः ।

प्रथमाध्यायप्रथमपादे

१०	१	जिज्ञासाधिकरणम् ।
११	२	जन्माद्यधिकरणम् ।
१२	३	शास्त्रयोनित्वाधिकरणम् ।
१३	४	समन्वयाधिकरणम् ।
१४	५	ईक्षत्यधिकरणम् ।
१७	६	आनन्दमयाधिकरणम् ।
२१	७	अन्तरधिकरणम् ।
२२	८	आकाशाधिकरणम् ।
२३	९	प्राणाधिकरणम् ।
२३	१०	ज्योतिरधिकरणम् ।
२५	(अक्ष)११	इन्द्रप्राणाधिकरणम् ।

प्रथमाध्यायद्वितीयपादे

२८	१	सर्वप्रसिद्धाधिकरणम् ।
३२	२	अङ्गधिकरणम् ।
३५	३	अन्तराधिकरणम् ।
३६	४	अन्तर्पाम्पधिकरणम् ।
३७	५	अहदयत्वाधिकरणम् ।
३८	(ऊर्मि)६	धैश्वानराधिकरणम् ।

प्रथमाध्यायतृतीयपादे

४२	१	द्युःवाद्यधिकरणम् ।
४४	२	भूमाधिकरणम् ।



पृष्ठम् ।

क्रमः ।

४५	३	अक्षराधिकरणम् ।
४७	४	इक्षतिकर्माधिकरणम् ।
४८	५	इक्षराधिकरणम् ।
५३-६२	६	प्रमिताधिकरणम् ।
५४	७	देवताधिकरणम् ।
५८	८	मध्वधिकरणम् ।
५९	९	अपशुद्राधिकरणम् ।
६२	(आशा)१०	अर्धान्तरत्वाधिकरणम् । प्रथमाध्यायचतुर्थपादे
६४	१	आनुमानिकाधिकरणम् ।
६७	२	चंमसाधिकरणम् ।
६९	३	सख्योपसंग्रहाधिकरणम् ।
७१	४	कारणत्वाधिकरणम् ।
७३	५	जगद्धाचिरार्थाधिकरणम् ।
७४	६	वाक्यान्वयाधिकरणम् ।
७६	७	प्रकृत्यधिकरणम् ।
७९	(अहि)८	सर्वव्याख्यानाधिकरणम्(?) । द्वितीयाध्यायप्रथमपादे
८०	१	स्मृत्यधिकरणम् ।
८१	२	योगप्रत्युक्त्याधिकरणम् ।
८२	३	विलक्षणत्वाधिकरणम् ।
८५	४	शिष्टापरिमहाधिकरणम् ।
८६	५	भोक्तापर्यधिकरणम् ।
८७	६	आरम्भणाधिकरणम् ।
८९	७	इतरव्यपदेशाधिकरणम् ।
९२	८	उपसहारदर्शनाधिकरणम् ।
९२	९	छन्दप्रसक्त्याधिकरणम् ।
९५	(काष्ठा)१०	प्रयोजनवत्त्वाधिकरणम् । द्वितीयाध्यायद्वितीयपादे

एष्टम् ।

क्रम. ।

९७	१	रचनानुपपत्त्यधिकरणम् ।
१०१	२	महद्दीर्घाधिकरणम् ।
१०४	३	समुदायाधिकरणम् ।
१०९	४	उपलब्ध्यधिकरणम् ।
११०	५	सर्वथानुपपत्त्यधिकरणम् ।
१११	६	एकस्मिन्नसम्भवाधिकरणम् ।
११३	७	पशुपत्यधिकरणम् ।
११४	(द्विरद्)८	उत्पत्त्यसम्भवाधिकरणम् ।

## द्वितीयध्यायतृतीयपादे

११६	१	वियदाधिकरणम् ।
११८	२	तेजोऽधिकरणम् ।
१२१	३	आत्माधिकरणम् ।
१२२	४	ज्ञाधिकरणम् ।
१२६	५	कर्त्रधिकरणम् ।
१२७	६	परायत्ताधिकरणम् ।
१२८	(सुनि)७	अंशाधिकरणम् ।

## द्वितीयाध्यायचतुर्थपादे

१३१	१	प्राणोत्पत्त्यधिकरणम् ।
१३२	२	सप्तगत्यधिकरणम् ।
१३३	३	प्राणाणुवाधिकरणम् ।
१३४	४	वायुक्रियाधिकरणम् ।
१३६	५	श्रेष्ठाणुवाः अधिकरणम् ।
१३६	६	उपोतिराद्यधिष्ठानाधिकरणम् (?) ।
१३७	७	इन्द्रियाधिकरणम् ।
१३७	(यसु)८	संशामूर्तिफलव्यधिकरणम् ।

## तृतीयध्यायप्रथमपादे

१४१	१	तदन्तरप्रतिपत्त्याधिकरणम् ।
१४४	२	कृतात्वयाधिकरणम् ।

पृष्ठम् ।

क्रमः ।

१४५	३	अनिष्टादिकार्यधिकरणम् ।
१४८	४	तत्स्वामाव्यापत्यधिकरणम् ।
१४९	५	नातिचिराधिकरणम् ।
१४९	(ऊर्मि)६	अन्याधिष्ठिताधिकरणम् ।

## तृतीयाध्यायद्वितीयपादे

१५१	१	संध्याधिकरणम् ।
१५३	२	तदभावाधिकरणम् ।
१५४	३	कर्मानुस्मृतिशब्दविध्याधिकरणम् ।
१५४	४	मुग्धाधिकरणम् ।
१५५	५	उभयलिङ्गाधिकरणम् ।
१६०	६	अहिकुण्डलाधिकरणम् ।
१६२	७	पराधिकरणम् ।
१६५	(इभ)८	फलाधिकरणम् ।

## तृतीयाध्यायतृतीयपादे

१६८	१	सर्ववेदान्तप्रत्ययाधिकरणम् ।
१६९	२	अन्यथात्वाधिकरणम् ।
१७१	३	सर्वाभेदाधिकरणम् ।
१७२	४	आनन्दाधिकरणम् ।
१७४	५	कार्याख्यानाधिकरणम् ।
१७५	६	समानाधिकरणम् ।
१७६	७	संबन्धाधिकरणम् ।
१७७	८	संभृत्यधिकरणम् ।
१७८	९	पुरुषविद्याधिकरणम् ।
१७९	१०	वेद्याद्यधिकरणम् ।
१७९	११	हान्यधिकरणम् ।
१८१	१२	सांपरायाधिकरणम् ।
१८३	१३	अनियमाधिकरणम् ।

पृष्ठम ।

क्रमः ।

## चतुर्थाध्यायप्रथमपादे

२२०	१	आवृत्त्यधिकरणम् ।
२२१	२	आत्मत्वोपासनाधिकरणम् ।
२२२	३	प्रतीकाधिकरणम् ।
२२२	४	आदित्यादिमत्यधिकरणम् ।
२२३	५	आसीनाधिकरणम् ।
२२४	६	आप्रयाणाधिकरणम् ।
२२४	७	तदधिगमाधिकरणम् ।
२२५	८	इतराधिकरणम् ।
२२५	९	अनारब्धकार्याधिकरणम् ।
२२५	१०	अग्निहोत्राद्यधिकरणम् ।
२२६	(अक्षैः) ११	इतरक्षपणाधिकरणम् ।

## चतुर्थाध्यायद्वितीयपादे

२२७	१	वागधिकरणम् ।
२२७	२	मनोऽधिकरणम् ।
२२८	३	अध्यक्षाधिकरणम् ।
२२८	४	भूताधिकरणम् ।
२२९	५	आसृत्युपक्रमाधिकरणम् ।
२३१	६	परसंपत्त्यधिकरणम् ।
२३२	७	अविभागाधिकरणम् ।
२३२	८	तदोक्तोऽधिकरणम् ।
२३३	९	रश्म्यनुसाराधिकरणम् ।
२३३	१०	निशाधिकरणम् ।
२३४	(अक्षैः) ११	दक्षिणायनाधिकरणम् ।

## चतुर्थाध्यायतृतीयपादे

२३५	१	अर्चिराद्यधिकरणम्
२३५	२	वाय्वधिकरणम् ।
२३६	३	घट्टणाधिकरणम् ।
२३७	४	आतिवाहिकाधिकरणम् ।

पृष्ठम् ।

क्रमः ।

२३८(प्रयाजैरिह)६		कार्याधिकरणम् ।
		चतुर्थाध्यायचतुर्थपादे
२४२	१	संपद्यविर्भावाधिकारणम् ।
२४३	२	अविभागेनदृष्टत्वाधिकारणम् ।
२४४	३	ब्राह्म्याधिकारणम् ।
२४६	४	संकल्पाधिकारणम् ।
२४६	५	अभावाधिकारणम् ।
२४९(भवतिरसैः)६		जगद्धापारवर्जाधिकारणम् ।
		( पादनीतिप्रबन्धः ॥ )

१५६ सर्वाधिकरणसंख्या ॥



श्रीहयग्रीवाय नमः ॥

नमः परमर्षिभ्यः ॥

श्री१०८भगवद्रामानुजाचार्यानुगृहीतो

## वेदान्तदीपः ।

( मङ्गलाचरणम् । )

श्रियः कान्तोऽनन्तो वरगुणगणैकास्पदवपु-  
हृताशेषावद्यः परमखपदो (१) वाङ्मनसयोः ।  
अभूमिभूमिर्यो नतजनदृशामादिपुरुषो  
मनस्तत्पादाब्जे पारिचरणसक्तं भवतु मे ॥  
प्रणम्य शिरसाऽऽचार्यास्तदादिष्टेन वर्त्मना ।  
ब्रह्मसूत्रपदान्तःस्थवेदान्तार्थः प्रकाशयते ॥

( सिद्धान्तसंक्षेपः । )

अत्रेयमेव हि (२) वेदविदां प्रक्रिया-आचिद्वस्तुनः स्वरूपतः  
स्वभावतश्चात्यन्त(३) विलक्षणस्तदात्मभूतश्चेतनः प्रत्यगात्मा ।  
तस्माद्ब्रह्मन्मुक्तान्नित्याच्च निखिलहेयप्रत्यनीकतया कल्या-  
णगुणैकतानतया च सर्वावस्थचिदचिद्व्यापकतया धारक-  
तया (४) नियन्त्रितया शेषितया चात्यन्ताविलक्षणः परमा-  
त्मा । यथोक्तं (५) भगवता—

(१) 'परमविषयो' क० (२) 'एव हि' इति ग० पुस्तके नास्ति ।

(३) 'अत्यन्त' इति क० पुस्तके नास्ति ।

(४) 'धारकतया' इति ग० पुस्तके नास्ति । (५) 'तदुक्तं' ग०

“ द्वाविमौ पुरुषौ लोके क्षरश्चाक्षर एव च ।  
 क्षरः सर्वाणि भूतानि कूटस्थोऽक्षर उच्यते ।  
 उत्तमः पुरुषस्त्वन्यः परमात्मेत्युदाहृतः ।  
 यो लोकत्रयमाविश्य विभर्त्यव्यय ईश्वरः ।  
 यस्मात्क्षरमतीतोऽहमक्षरादपि चोत्तमः ।  
 अतोऽस्मि लोके वेदे च प्रथितः पुरुषोत्तमः ॥ ” इति ॥

श्रुतिश्च “ प्रधानक्षेत्रज्ञपतिर्गुणेशः । पतिं विश्वस्यात्मेश्व-  
 रम् । अन्तर्बहिश्च तत्सर्वं व्याप्य नारायणः स्थितः ” इत्या-  
 दिका । कूटस्थो मुक्तस्वरूपम् ।

“ ये त्वक्षरमानिर्देश्यमव्यक्तं पर्युपासते ।  
 सर्वत्रगमचिन्त्यं च कूटस्थमचलं ध्रुवम् ॥ ”

इत्यादिव्यपदेशात् । सूत्रकारश्चैव(१)मेव वदति “नेतरोऽ-  
 नुपपत्तेः । भेदव्यपदेशात् । अनुपपत्तेस्तु न शारीरः । कर्मकर्तृव्य-  
 पदेशाच्च । शब्दविशेषात् । संभोगप्राप्तिरिति चेन्न वैशेष्यात् । न  
 च स्मार्तमतद्धर्माभिलाषाच्छारीरश्च । उभयेऽपि हि भेदेनै-  
 मधीयते । विशेषणभेदव्यपदेशाभ्यां च नेतरौ । मुक्तोपसृप्यव्य-  
 पदेशाच्च । स्थित्यवनाभ्यां च । इतरपरामर्शात्स इति चेन्ना-  
 संभवात् । उत्तराचेदाविर्भूतस्वरूपस्तु । सुषुप्त्युत्क्रान्त्योर्भेदेन ।  
 पत्यादिशब्देभ्यः । अधिकं तु भेदनिर्देशात् । आधिकोपदेशात्तु  
 बादरायणस्यैवं तद्दर्शनात् । जगद्द्रव्यापारवर्जं प्रकरणादसंनिहि-  
 तत्वाच्च । भोगमात्रसाम्यालिङ्गाच्च” इत्यादिभिः । न चाविद्या-  
 कृतमुपाधिकृतं वा भेदमाश्रित्यैते निर्देशाः ।

“इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ॥

तदा (१) विद्वान्पुण्यपापे विधूय निरञ्जनः परमं साम्यमु-  
पैति । मुक्तोपसृप्यव्यपदेशाच्च । उत्तराच्चेदाविर्भूतस्वरूपस्तु ।  
संपद्याविर्भावः स्वेन शब्दात् । जगद्ब्रह्मापारवर्जे प्रकरणादसंनि-  
हितत्वाच्च । भोगमात्रसाम्यालिङ्गाच्च" इति सर्वाविद्योपाधि-  
विनिर्मुक्तमधिकृत्यैव (२) भेदोपपादनात् । श्रुतिस्मृतिस्त्रुवेषु सर्वत्र  
भेदानिर्देशे (३) चिदचिदीश्वरस्वरूपभेदः स्वाभाविको विवक्षित  
इति निश्चीयते । "सर्वं खल्विदं ब्रह्म तज्जलानिति शान्त उ-  
पासीत । वाचारम्भणं विकारो नामधेयं मृत्तिकेत्येव सत्यम् ।  
सदेव सोम्येदमग्र आसीदेकमेवाद्वितीयम् । तदैक्षत बहुस्यां  
प्रजायेयेति तत्तेजोऽसृजत । सन्मूलाः सोम्येमाः सर्वाः प्रजाः  
सदायतनाः सत्यतिष्ठाः । ऐतदात्म्यमिदं सर्वं तत्सत्यं स  
आत्मा तत्त्वमसि श्वेतकेतो । क्षेत्रज्ञं चापि मां विद्धि । त-  
दनन्यत्वमारम्भणशब्दादिभ्यः" इति परस्य ब्रह्मणः कारणात्वं  
कृत्स्नस्य चिदचिदात्मकप्रपञ्चस्य कार्यत्वं कारणात्कार्यस्या-  
नन्यत्वं चोच्यमानमेवमेवोपपद्यते । सर्वावस्थस्य चिदचिद्व-  
स्तुनः परमात्मशरीरत्वं परमात्मनश्चात्मत्वं "यः पृथिव्यां ति-  
ष्ठन्—यस्य पृथिवी शरीरम् । य आत्मनि तिष्ठन्—यस्यात्मा  
शरीरं य आत्मानमन्तरो य मयति । यस्याव्यक्तं शरीरम्—य-  
स्याक्षरं शरीरम्—यस्य मृत्युः शरीरमेष सर्वभूतान्तरा-  
त्माऽपहतपाप्मा दिव्यो देव एको नारायणः । अन्तः प्र-  
विष्टः शास्ता जनानां सर्वात्मा" इत्यादिश्रुतैवोपदिष्टमिति  
सूक्ष्माचिदचिद्वस्तुशरीरः परमात्मा कारणम्, स एव परमात्मा

(१) ' उभे ' क०

(२) ' विनिर्मुक्तस्यैव ' ग०

(३) ' भेदे निर्दिष्टे ' मु०



स्थूलचिदचिद्रस्तुशरीरः कार्यामिति कारणावस्थायां कार्यावस्थायां च चिदचिद्रस्तुशरीरतया (१) तत्प्रकारः (२) परमात्मैव सर्वशब्दवाच्य इति परमात्मशब्देन सर्वशब्दसामानाधिकरण्यं मुख्यमेवोपपन्नतरम् । “अनेन जीवेनात्मनाऽनुभविश्य नामरूपे ष्याकरवाणि । तत्सृष्ट्वा तदेवानुप्राविशत्, तदनुभविश्य सच्च सञ्चाभवत्” इति (३) श्रुतिरेवैममर्थमुपपादयति । सर्वमात्म (४) तयाऽनुभविश्य तत्तच्छरीरत्वेन (५) सर्वप्रकारतया स एव सर्वशब्दवाच्यो भवतीत्यर्थः । बहुस्यामिति बहुभवनसंकल्पोऽपि नामरूपविभागानर्हसूक्ष्मचिदचिद्रस्तुशरीरकतयैकधाऽवस्थितस्य विभक्तनामरूपचिदचिद्रस्तुशरीरकतया (६) बहुप्रकारता विषयः—इति हि वेद (७) वित्प्रक्रिया ॥

( शङ्कर-भास्करमतप्रतिक्षेपः । )

ये पुनर्निर्विशेषकूटस्थस्वप्रकाशनिखैतन्यमात्रं ब्रह्म ज्ञातव्यतयोक्तमिति वदन्ति तेषां “जन्माद्यस्य यतः । शास्त्रयोनित्वात् । तच्च समन्वयात् । ईक्षतेर्नाशब्दम्” इत्यादि (८) “जगद्रथापारवर्जम् (९) । भोगमात्रसाम्यलिङ्गाच्च । अनावृत्तिः शब्दादनावृत्तिः शब्दात्” इत्यन्तस्य सूत्र (१०) गणस्य ब्रह्मणो जगत्कारणत्वबहुभवनसङ्कल्परूपेक्षणाद्यनन्तविशेषप्रतिपादनपरत्वात्सर्वं सूत्रजातं सूत्रकारोदाहृताः “यतो वा इमानि भूतानि जायन्ते । तदैक्षत बहुस्यां प्रजाये-

(१) ‘शरीरकतया’ मु०

(२) ‘तत्प्रकारः’ ग०

(३) ‘इत्यादि’ मु०

(४) ‘सर्वात्मतया’ ग०

(५) ‘तच्छरीरत्वेन’ क०

(६) ‘शरीरतया’ मु०

(७) ‘वेदान्त’ ग०

(८) ‘इत्यादेः’ मु०

(९) मुद्रितपुस्तके संपूर्णं सूत्रमास्ति । (१०) ‘इत्यन्तस्य’

य” इत्याद्याः सर्वाः श्रुतयश्च न संगच्छन्ते । अथोच्येत  
 “येनाश्रुतं श्रुतम्” इत्येकविज्ञानेन सर्वाविज्ञानं प्रतिज्ञाय “यथा  
 सोम्यैकेन मृत्पिण्डेन” इत्येकमृत्पिण्डारब्धघटशरावादीनां त-  
 न्मृत्पिण्डादनन्यतया(१) तद्विज्ञानेनैव(२) तेषां ज्ञाततेव ब्रह्मज्ञानेन  
 तदारब्धस्य कृत्स्नस्य चिदचिदात्मकस्य जगतस्तद्(३)नतिरि-  
 क्तवस्तुतया ज्ञातता संभवतीत्युपपाद्य “सदेव सोम्येदमग्र आसी-  
 देकमेवाद्वितीयम्” इतीदंशब्दवाच्यस्य चिदचिदात्मकप्रपञ्चस्य  
 सृष्टेः प्राङ्निखिलभेदप्रहाणेन सच्छब्दवाच्यतयैकता(४)ऽऽपत्ति  
 घटशरावाद्युत्पत्तेः प्रागुत्पादकमृत्पिण्डैकता(५)ऽऽपत्तिवदभिधा-  
 य “तदेतत् बहुस्यां प्रजापेय” इति(६)तदेव सच्छब्दवाच्यं परं  
 ब्रह्म चिदचिदात्मकप्रपञ्चरूपेणात्मनो बहुभवनमेकमृत्पिण्डस्य  
 घटशरावादिरूपेण बहुभवनवत्संकल्प्यात्मानमेव तेजःप्रभृतिज-  
 गदाकारेणासृजतेति चाभिधाय “एतदात्म्यामिदं सर्वं तत्सत्यं स  
 आत्मा तच्चमासि” इत्यभिधानाद्ब्रह्मैकमेवाविद्याकृतेन पारमा-  
 र्थिकेन वो(७)पाधिना संबद्धं देवादिरूपेण बहुभूतमिति वै-  
 दिकै(८)रभ्युपगन्तव्यमिति । तदयुक्तम्(९)। “ज्ञाज्ञौ द्वावजावी-  
 शनीशौ । नित्यो नित्यानां चेतनश्चेतनानामेको बहूनां यो विद-  
 धाति कामान्” इत्यादिश्रुतिभिर्जीवानामजत्वानित्यत्वबहुत्ववच-  
 नात् । यदि घटशरावादेरुत्पत्तेः प्रागेकीभूतस्य मृद्वव्यस्योत्प-

(१) ‘मृत्पिण्डादनन्यतया’ ग० ‘तन्मृत्पिण्डादनन्यद्रव्यतया’ मु०

(२) ‘एव’ इति मुद्रिते नास्ति । (३) ‘तस्माद्’ मु०

(४) ‘सच्छब्दवाच्यतयैकता’ ग० ‘सच्छब्दवाच्येनैकता’ मु०

(५) ‘मृत्पिण्डैकता’ ग०

(६) “ बहुस्याम् ” इति इत्येवास्ति मुद्रिते ।

(७) ‘कृतेनापारमार्थिकेन चो’ क० ग० (८) ‘वेदविद्भि’ मु०

(९) ‘मिति यत्तदयुक्तम्’ ग०

न्युत्तरकालभाविवहुत्ववत्सृष्टेः प्रागेकीभूतस्यैव ब्रह्मणः सृष्ट्य-  
 त्तरकालं(१) नानाविधजीवरूपेण बहुत्वमुच्येत, तदा जीवाना-  
 मजत्वानित्यत्वबहुत्वादि विरुध्येत । सूत्रविरोधश्च “इतरव्य-  
 पदेशाद्विताकरणादिदोषप्रसक्तिः” इति ब्रह्मैव देवमनुप्यादिजी-  
 वरूपेण(२) बहुभूतं चेत्त(३)दाऽऽत्मनोहिताकरणादिदोषप्रसक्ति-  
 रित्युक्त्वा “अधिक तु भेदनिर्देशात्” इति जीवादब्रह्मणोऽर्थान्त-  
 रत्वमुक्तम् । तथा च “वैषम्यनैर्घृण्ये न सापेक्षत्वात्” इति देवा-  
 दिविषमसृष्टिप्रयुक्तपक्षपातनैर्घृण्ये (४) जीवानां पूर्वपूर्वकर्मापेक्ष-  
 त्वाद्विषमसृष्टेरिति परिहृते । तथा(५) “न कर्माविभागादिति चे-  
 न्नानादित्वादुपपद्यते चाप्युपलभ्यते च” इति “सदेव सोम्येद-  
 मग्र आसीदैकमेवाद्वितीयम्” इति सृष्टेः प्रागविभागवचनात्सृष्टेः  
 प्राग्जीवानामभावात्तत्कर्म न सम्भवतीति परिचोद्य (६) जीवानां  
 तत्कर्मप्रवाहाणां चानादित्वादिति परिहृतम् । “नात्माऽश्रुतेर्नि-  
 त्यत्वाच्च ताभ्य” इत्यात्मन उत्पत्त्यभावश्चोक्तः नित्यत्वं च । स्वा-  
 भ्युपगमविरोधश्चात्रामोक्षाज्जीवभेदस्यानादित्वं सर्वैरेव हि वेदा-  
 न्तवादिभि(७)रभ्युपगम्यते । अतः श्रुतिविरोधात्सूत्रविरोधात्स्वा-  
 भ्युपगमविरोधाच्च सृष्टेः प्रागेकत्वावधारणं नामरूपविभागाभा-  
 वाभिप्रायम्, नामरूपविभागानर्हसूक्ष्मचिदचिद्वस्तुभेद(८)सहं  
 चाति सर्वैरभ्युपगम्यते । इयांस्तु विशेषः । अविद्यापरिकल्पनेऽ-

(१) ' कालीनं 'मु०

(२) ' स्वरूपेण ' मु०

(३) ' तदा ' इति मुद्रिते नास्ति ।

(४) ' नैर्घृण्ये न ' क० ' नैर्घृण्ये न सापेक्षत्वादिति ' ग०

(५) ' तथा ' इति क० पुस्तके नास्ति ।

(६) ' परिचोद्य ' इति ग० पुस्तके नास्ति ।

(७) ' वेदान्तिभि ' मु०

(८) ' चिदचिद्वस्तुशक्तिभेद ' मु०

धुपाधिपरिकल्पनेऽपि / ब्रह्मव्यतिरिक्तस्याविद्यासंबन्धिन-  
श्रोपाधिसंबन्धिनश्च चेतनस्याभावादविद्योपाधिसंबन्धौ (१)  
तत्कृताश्च बोधा ब्रह्मण एव (२) भवेयुरिति ॥

( यादवसिद्धान्तविमर्शः । )

सन्मात्रब्रह्मवादेऽपि प्राक्सृष्टेः सन्मात्र ब्रह्मैकमेव सृष्टुश्चत्तर-  
कालं भोक्तृभोग्यनियन्तृरूपेण त्रिधा भूतं चेद्दशरावमणिकव-  
ञ्जीवेश्वरयोरधु(३)त्पत्तिमन्त्रमनित्यत्वं च स्यात्। अथैकत्वा (४)  
पत्तियेलायामपि भोक्तृभोग्यनियन्तृशक्तित्रयमवस्थितमिति चेत्,  
किमिदं शक्तित्रयपद(५)वाच्यमिति विवेचनीयम्। यदि सन्मा-  
त्रस्यैकस्यैव भोक्तृभोग्यनियन्तृरूपेण परिणामसामर्थ्यं शक्तित्रय-  
शब्दवाच्यम्, एवं तर्हि सृष्टिपरिणामस्य दशरावादिपरिणामसम-  
र्थस्य तदुत्पादकत्वमिव ब्रह्मण ईश्वरादीनामुत्पादकत्वमिति  
तेषामनित्यत्वमेव । अथेश्वरादीनां सूक्ष्मरूपेणावस्थितिरेव  
शक्तिरित्युच्येत । तर्हि तदातिरिक्तस्य सन्मात्रस्य ब्रह्मणः प्र-  
याणाभावात्तदभ्युपगमे च तदुत्पाद्यतयेश्वरादीनामानित्यत्वप्र-  
सङ्गाच्च प्रयाणां नामरूपाविभागानर्हसूक्ष्मदशाऽऽपत्तिरेव प्राक्सृ-  
ष्टेरेकत्वा(६)वधारणावसेयेति वक्तव्यम् । न तदा तेषां ब्रह्मात्म-  
कत्वा (७)देकत्वावधारणां विरुद्धयेत् ॥ अतः सर्वावस्थस्य(८)  
चिदचिद्वस्तुनो ब्रह्मशरीरत्वश्रुतेः सर्वदा सर्वशब्दैर्ब्रह्मैव तत्तच्छ-

(१) 'संबन्धेन' क० (२) 'ब्रह्मण्येव' ग०

(३) 'अपि' इति मुद्रिते नास्ति । (४) 'एकता ऽऽ'क० 'एकधा ऽऽ'ग०

(५) 'शब्द' मु० (६) 'एकधा ऽ'ग०

(७) 'अन्यथा तेषामब्रह्मात्मकत्वा' क० 'तथा तेषामब्रह्मात्म-  
कत्वा' ग० 'तदा तेषां बहुत्वा' पा०

(८) 'सर्वावस्थावस्थितस्य' मु०

रीरतया तच्चद्विशिष्टमेवाभिधेयामिति(१)स्यूलाचिदचिद्वस्तुविशिष्टं  
ब्रह्मैव कार्यभूतं जगत्, नामरूपविभागानर्हसूक्ष्मचिदचिद्वस्तुवि-  
शिष्टं ब्रह्म कारणमिति । तदेव मृत्पिण्डस्यानीयम् “सदेव सो-  
म्येदमग्र आसीदेकमेवाद्वितीयम्’ इत्युच्यते । तदेव विभक्त-  
नामरूपचिदचिद्वस्तुविशिष्टं ब्रह्म कार्यमिति सर्वं समञ्जसम् ॥

श्रुतिन्यायविरोधस्तु तेषां भाष्ये प्रपाञ्चित इति नेह प्रत-  
न्यते । भाष्योदितो ऽधिकरणार्थः समूत्रविवरणः सुख(२)-  
ग्रहणाय संक्षेपेणोपन्यस्यते ॥

( संक्षेपतः प्रमेयकथनम् । )

तत्र प्रथमे पादे प्रधानपुरुषावेव जगत्कारणतया वेदान्ताः  
प्रतिपादयन्तीत्याशङ्क्य सर्वज्ञं सत्यसंकल्पं निरवद्यं समस्तक-  
ल्याणगुणाकरं ब्रह्मैव जगत्कारणतया प्रतिपादयन्तीत्युक्तम् ।  
द्वितीयतृतीयचतुर्थपादेषु कानि चिद्वेदान्तवाक्यानि प्रधाना-  
दिप्रतिपादनपराणीति तन्मुखेन सर्वाक्षेपमाशङ्क्य तान्यपि ब्रह्म-  
पराणीत्युक्तम् । तत्रास्पष्टजीवादिलिङ्गकानि वाक्यानि द्वि-  
तीये निरूपितानि, स्पष्टलिङ्गकानि तृतीये, चतुर्थे तु प्रधानादि-  
प्रतिपादनच्छायानुसारीणीति विशेषः। अतः प्रथमेऽध्याये सर्वं  
वेदान्तवाक्यजातं सर्वज्ञत्वसत्यसंकल्पत्वादियुक्तं ब्रह्मैव जगत्का-  
रणतया प्रतिपादयतीति स्थापितम् । द्वितीयेऽध्याये ऽस्यार्थ-  
स्य दुर्धर्षत्वप्रतिपादनेन द्रढिमोच्यते । तत्र प्रथमे पादे  
सांख्यादिस्मृतिविरोधान्न्यायविरोधाच्च प्रसक्तो दोषः परिहृ-  
तः। द्वितीये सांख्यादिवेदवाह्यपक्षप्रतिक्षेपमुखेनास्यैवादरणीयता  
स्थिरीकृता । तृतीयचतुर्थयोर्वेदान्तवाक्यानामन्योन्यविप्र-

(१) ‘ अभिधीयत इति ’ मु०

(२) ‘ सुत्राविवरणसुख ’ क० ग० ‘ सुत्रार्थविवरणसुख ’ पा०

तिषेधादिदोषगन्धाभावख्यापनाय वियदादीनां ब्रह्मकार्य्य-  
ताप्रकारो विशोध्यते । तत्र तृतीये पादे चिद (१) चित्प्रत-  
क्षस्य ब्रह्मकार्य्यत्वे सप्तपञ्चदशस्य स्वरूपान्यथाभावेन कार्य-  
त्वम्, चिदंशस्य स्वभावान्यथाभावेन ज्ञानसंकोच विकासरूपेण  
(२) कार्य्यतोद्विताचतुर्थे तु जीवोपकरणानामिन्द्रियादीनामु-  
त्पत्तिप्रकारः । इति प्रथमेनाध्ययद्वयेन मुमुक्षुभिरूपास्यं निर-  
स्तनिखिलदोषगन्धमनवधिकातिशयासंख्येयकल्पाणगुणगणं  
निखिलजगदेककारणं ब्रह्मेति प्रतिपादितम् । उत्तरेण द्विकेन  
ब्रह्मोपासनप्रकारस्तत्फलभूतं मोक्षस्वरूपं च चिन्त्यते । तत्र  
तृतीयाध्यायस्य प्रथमे पादे ब्रह्मोपासिपोत्पत्तये जीवस्य संस-  
रतो दोषाः प्रकीर्चिताः । द्वितीये चोपासनोत्पत्तये ब्रह्मणो  
निरस्तनिखिलदोषता-कल्पाणगुणाकरतारूपोभयलिङ्गता प्र-  
तिपाद्यते । तृतीयेतु ब्रह्मोपासनैकत्वनानात्वपूर्वकमुपासनेपूपसं-  
हार्यानुपसंहार्य्यगुणविशेषाः प्रपञ्चिताः । चतुर्थे तूपासनस्य  
वर्णाश्रमधर्मैतिकर्त्तव्यताकत्वमुक्तम् । चतुर्थेऽध्याये ब्रह्मोपा-  
सनफलचिन्ता क्रियते । तत्र प्रथमे पादे ब्रह्मोपासनफलं वक्तुं  
उपासनस्वरूप(३)पूर्वकोपासनप्रकारो विद्यानुष्ठान(४)माहा-  
त्म्यं चोच्यते । द्वितीये तु ब्रह्मोपासेनां ब्रह्मप्राप्तिगत्युपक्रम(५)-  
प्रकारश्चिन्त्यते । तृतीये चार्चिरादिस्वरूपम्, अर्चिरादिनैव ब्रह्मप्रा-  
प्तिरिति प्रतिपाद्यते । चतुर्थे तु युक्तस्य ब्रह्मानुभवप्रकारश्चिन्त्य-  
तोभतो मुमुक्षुभिर्ज्ञातव्यं निरस्तनिखिलदोषगन्धानवधिकातिश-

(१) ' वियदादिचिद ' क०

(२) ' चिदंशस्य स्वरूपान्यथाभावाभावेन ज्ञानसङ्कोचवकासरू-  
पेणान्यथाभावेन ' क०

(३) ' स्वरूपविचार ' गु० (४) ' अनुष्ठान ' पदं नास्ति ग० पुस्तके ।

(५) ' गत्युक्त ' ग०

यासंख्येयकल्पाणगुणगणाकरं निखिलजगदेककारणं परं ब्रह्म-  
ज्ञानं (१) च मोक्षसाधनमसकृदावृत्तं स्मृतिसन्तानरूपमुपास-  
नात्मकम्, उमासनाफलं चार्चिरादिना परं ब्रह्मोपपद्य  
स्वेन रूपेण स्वरूपभूतज्ञानादिगुणाविर्भावपूर्वकानन्तमहावि-  
भूत्यनवधिकातिशयानन्दब्रह्मानुभवोऽपुनरावृत्तिरूप इति शा-  
रीरकशास्त्रेणोक्तं भवति ॥

( जिज्ञासाऽधिकरणम् । )

अथातो ब्रह्मजिज्ञासा ॥ १ ॥

ब्रह्ममीमांसा विषयः ॥ सा किमारम्भणीयोतानारम्भणी-  
येति संशयः ॥ तदर्थं परीक्ष्यते वेदान्ताः किं ब्रह्मणि प्रमाणमुत  
नेति । तदर्थं परीक्ष्यते परिनिष्पन्नेऽर्थे शब्दस्य बोधनसामर्थ्या-  
वधारणं संभवति न वेति (२) । न संभवतीति पूर्वपक्षः । सं-  
भवतीति राद्धान्तः । यदि (३) न संभवति तदा परिनिष्पन्नेऽर्थे  
शब्दस्य बोधनसामर्थ्याभावात्सिद्धस्वरूपे ब्रह्मणि न वेदान्ताः  
प्रमाणमिति तद्विचाराकारा ब्रह्ममीमांसा नारम्भणीया ।  
यदा संभवति तदा सिद्धेऽप्यर्थे शब्दस्य बोधनसामर्थ्यसंभवाद्दे-  
वान्ताः ब्रह्मणि प्रमाणमिति सा चारम्भणीया स्यात् ॥ तत्र  
पूर्वपक्षवादी मन्यते—दृढव्यवहारादन्यत्र व्युत्पत्त्यसंभवात्  
व्यवहारस्य च कार्यबुद्धिपूर्वकत्वेन कार्य्य एवार्थे शब्दशक्त्यव-  
धारणात् परिनिष्पन्नेऽर्थे (४) ब्रह्मणि न वेदान्ताः प्रमाणमिति  
तद्विचाररूपा ब्रह्ममीमांसा नारम्भणीयेति ॥ राद्धान्तस्तु—वा-  
लानां मातापितृप्रभृतिभिरभ्वातातमातुलशशिपशुमृगादि

(१) 'तज्ज्ञानं' मु०

(२) 'नेति' मु०

(३) 'यदा' मु०

(४) 'अर्थे' इति क० पुस्तकेति ।

ष्वङ्गुल्या (१) निर्दिश्य तत्तदभिधायकशब्दान्प्रयुञ्जानैः क्र-  
मेण बहुशः शिक्षितानां तत्तच्छब्दश्रवणसमनन्तर स्वात्मना-  
मेव तत्तदर्थबुद्ध्यत्पत्तिदर्शनाच्छब्दार्थयोः संबन्धान्तरादर्श-  
नात्संकेतयितृपुरुषाज्ञानाच्च बोध्यबोधकभाव एव शब्दार्थयोः  
संबन्ध इति निश्चिन्वानानां परिनिष्पन्नेऽप्यर्थे शब्दस्य बोधक-  
त्वावधारणं संभवतीति ब्रह्मणि वेदान्तानां (२) प्रामाण्यात्तद-  
र्थविचाराकारा ब्रह्ममीमांसाऽऽरंभणीयेति ॥ सूत्रार्थः (३)-  
अथेत्थानन्तर्ये। अत इति च वृत्तस्य हेतुभावे। ब्रह्मणो जिज्ञासा  
ब्रह्मजिज्ञासा । ज्ञातुमिच्छा जिज्ञासा । इच्छया इत्यमराणाप्रधान-  
त्वादिप्यमाणं ज्ञानमिहाभिप्रेतम् । पूर्ववृत्तादल्यास्थिरफल-  
केवलकर्माधिगमादनन्तरं तत एव हेतोरनन्तस्थिरफलब्रह्माधि-  
गमः कर्त्तव्य इति ॥

( जन्माद्यधिकरणम् । )

जन्माद्यस्य यतः ॥ २ ॥

तैत्तिरीयके “यतो वा इमानि भूतानि जायन्ते, येन जाता-  
नि जीवन्ति, यत्प्रयन्त्यभिसंविशन्ति, तद्विजिज्ञासस्व तद्ब्रह्म” इत्ये-  
तद्वाक्यं विषयः ॥ किमेतज्जिज्ञास्यतया प्रतिज्ञातं ब्रह्म जग-  
ज्जन्मादिकारणतया लक्षणतः प्रतिपादयितुं शक्नोति न वेति  
संशयः ॥ न शक्नोतीति पूर्वपक्षः । कुतः । जगज्जन्मादीनामु-  
पलक्षणतया विशेषणतया च (४) ब्रह्मलक्षणत्वासंभवात् ।  
उपलक्षणत्वे ह्युपलक्षितस्याकारान्तरयोगोऽपेक्षितः । न चेह-  
तदास्ति । अत उपलक्षणत्वं न संभवति । विशेषणत्वेऽप्यनेक-

(१) ‘अङ्गुल्यादिना’ ग० (२) ‘वेदान्तवाक्यानां’ मु०

(३) ‘सूत्रार्थः—अथातो ब्रह्मजिज्ञासा—अथे’ मु० क०

(४) ‘वा’ मु०



विशेषणविशिष्टतयाऽपूर्वस्यैकस्य प्रतिपादकत्वं न संभवति । विशेषणानां व्यावर्तकत्वेन विशेषणबहुत्वे ब्रह्मबहुत्वप्रसक्तेः ॥ राद्धान्तस्तु—एकस्मिन्नविरुद्धानां विशेषणानामनेकत्वेऽपि इयामत्वयुवत्वादिविशिष्टदेवदत्तवज्जन्मादिविशिष्टब्रह्मैकमेव भवति । उपलक्षणत्वेऽपि जगज्जन्मादिभिरुपलक्षितस्य ब्रह्मशब्दावगतबृहत्त्वाद्याकराश्च सन्तीति जगज्जन्मादिकारणब्रह्मेति लक्षणतः प्रतिपादयितुं शक्नोतीति ॥ सूत्रार्थः—अस्य विविधाविचित्रभोक्तृभोग्यपूर्णस्य जगतः यतो जन्मादि तद्ब्रह्मेति प्रतिपादयितुं शक्नोसेतद्वाक्यमिति ॥

( शास्त्रयोनित्याधिकरणम् । )

शास्त्रयोनित्वात् ॥ ३ ॥

“ यतो वा इमानि (१) ” इत्यादिवाक्यमेव विषयः ॥ तर्किकं जगत्कारणे ब्रह्मणि शास्त्र (२) प्रमाणमुत नैति सशयः ॥ नैतत्प्रमाणमिति पूर्वपक्षः । कुतः । अनुमानसिद्धब्रह्मविषयत्वात् । प्रमाणान्तराविषये हि शास्त्रप्रमाणम् (३) । जगतः सावयवत्वेन कार्यत्वात्कार्यस्य च स्वोपादानोपकरणप्रदानप्रयोजनाद्य (४) भिन्नकर्तृकत्वाज्जगन्निर्माणचतुरः कर्मपरवशपरिमितशक्त्यादिकेवलक्षणः सर्वज्ञः सर्वशक्तिः (५) सर्वेश्वरोऽनुमानमिद्ध इति न तस्मिन् “यतो वा इमानि भूतानि” इत्यादि वाक्यप्रमाणमिति ॥ राद्धान्तस्तु—जगतः कार्यत्वेऽप्येकदैवैकेन कृत्स्नं

(१) ‘ इमानि भूतानि ’ इत्या ‘ मु०

(२) तच्छास्त्रमित्यन्वयः । ‘ शास्त्रम् ’ इति नास्ति मुद्रिते ।

(३) “ प्रत्यक्षेणानुमित्या वा यस्तूपायो न शुद्ध्यते । एत विदन्ति वेदेन तस्माद्देवस्य वेदता ” इति वचनादिति बोध्यम् ।

(४) ‘ नाभिन्न ’ ग०

(५) ‘ सर्वशक्त ’ मु०

जगन्निर्मितमिति(१) प्रमाणाभावात्, क्षेत्रज्ञानामेव विलक्षणपुण्या-  
नां ज्ञानशक्तिवैचित्र्यसंभावनया कदाचित्कस्यचि (२) जगदेकदे-  
शानिर्माणसामर्थ्यसंभवात् तदातिरिक्तपुरुषानुमानं न संभवतीति  
शास्त्रैकप्रमाणत्वाद्ब्रह्मणः “यतो वा इमानि” इत्यादिवाक्यं ब्रह्मणि  
प्रमाणमिति (३) ॥ सूत्रार्थस्तु—शास्त्र यस्य योनिः कारणं प्रमाणं  
तद्ब्रह्म शास्त्रयोनि । तद्बुद्धिकारणत्वेन शास्त्रस्य योनित्वम्(४) ।  
प्रमाणान्तराविषयत्वेन शास्त्रैकप्रमाणकत्वाद्ब्रह्मणस्तत्प्रतिपाद-  
कत्वेन तस्मिन् “यतो वा इमानि” इत्यादि वाक्यं प्रमाणमिति ॥

( समन्वयाधिकरणम् । )

तत्तु समन्वयात् ॥ ४ ॥

ब्रह्मणः शास्त्रप्रमाणकत्वं संभवति न वेति(५) विचार्यते ॥ न  
संभवतीति पूर्वपक्षः । कुतः । प्रवृत्तिनिवृत्त्यन्वयविरहिणो ब्रह्मणः  
स्वरूपेणापुरुषार्थत्वात्पुरुषार्थावबोधित्वेन (६) च शास्त्रप्रामा-  
ण्यान्मोक्षसाधनब्रह्मध्यानविधिपरत्वेऽप्यसत्यापि ब्रह्मणि तद्ब्रह्म-  
नविधानसंभवात् ब्रह्मसद्भावे तात्पर्यमिति ब्रह्मणः शास्त्रप्रमा-  
णकत्वं न संभवतीति ॥ राद्धान्तस्तु—अतिशयितगुणपितृपु-  
त्रादिजीवनज्ञानवदनवधिकातिशयानन्दस्वरूपब्रह्मज्ञानस्य नि-  
रतिशयपुरुषार्थत्वात्तस्य शास्त्रप्रमाणकत्व संभवति ।  
“आनन्दो ब्रह्म । यदेव आकाश आनन्दो न स्यात् ।

(१) ‘मित्यत्र’ मु०

(२) ‘कस्य चित्’ इति क० ग० पुस्तकयोर्नास्ति ।

(३) ‘शास्त्रैकप्रमाणकत्वाद्ब्रह्मणस्तत्प्रतिपादकत्वेन तस्मिन् “यतो  
वा इमानि” इति वाक्यं प्रमाणमिति’ मु० । ‘न समवति’  
इत्यनन्तरं सूत्रार्थपर्यन्तं स्थितो ग्रन्थो नास्ति क० पुस्तके ।

(४) ‘तद्बुद्धि’ इत्यादि परिक्रिमुद्रिते नास्ति ।

(५) ‘नेति’ मु०

(६) ‘बोधकत्वेन’ मु०

यतो वाचो निवर्तन्ते अप्राप्य मनसा सह, आनन्द  
ब्रह्मणो विद्वान् ” इत्येवमादिभिः(१) रनवधिकातिशयानन्दस्वरू-  
प(२) ब्रह्मेति हि प्रतिपाद्यते । अतो ब्रह्म स्वेन परेण वाऽप्यनुभू-  
यमान निरतिशयानन्दस्वरूपमेवेति तत्प्रतिपादनपरस्यैव सा-  
क्षात्पुरुषार्थान्वयः । प्रवृत्तिनिवृत्तिपरस्य तु तत्साध्यफलसर्व-  
न्धात् पुरुषार्थान्वय इति ॥ सूत्रार्थस्तु-तु शब्दः प्रसक्ताऽऽश-  
ङ्कानिवृत्त्यर्थः । तत्पूर्वसूत्रोदित ब्रह्मणः शास्त्रयोनित्व समन्व-  
यात्सिद्ध्यति । सम्यक् पुरुषार्थतयाऽन्वयः समन्वयः । वेदि-  
तु(३) निरतिशयानन्दरूपत्वेन परमपुरुषार्थरूपे ब्रह्मणि वेदकतया  
शास्त्रस्यान्वयात्(४) ब्रह्मणः शास्त्रप्रमाणकत्वं सिद्ध्यत्येवेति ॥

( ईक्षत्यधिकरणम् । )

इक्षतेर्नाशब्दम् ॥ ५ ॥

जगत्कारणवादि वेदान्तवेद्य विषयः ॥ तर्त्तिक सा-  
ख्योक्त प्रधानमुतानवधिकातिशयानन्द ब्रह्मेति सशयः ॥  
प्रधानमिति पूर्वपक्षः । कुतः । प्रतिज्ञादृष्टान्तान्वयेनानुमानाका-  
रवाक्यवेद्यत्वात् (५) । “येनाश्रुत श्रुतं भवति” इत्यनेनै (६)-  
कावेज्ञानेन सर्वविज्ञान प्रतिज्ञाय “यथा सोम्यैकेन मृत्पिण्डे-  
न” इति दृष्टान्तेन ह्युपपाद्यते । एवमानुमानिकमेवैतद्वाक्यवे-  
द्यमिति निश्चीयते (७) । “सदेव सोम्य” इति सच्छब्दः प्रधा-  
नविषयः । “तदैक्षत बहुस्याम्” इति च गौणमीक्षण भवितुमर्ह-

(१) ‘ इत्यादिभि ’ मु० (२) ‘ रूप ’ ग० (३) ‘ वेत्तु ’ ग०

(४) ‘ परमपुरुषार्थतया वेद्यत्वेनात्प्रयात् ’ क० ‘ परमपुरुषार्थ-  
तया वेद्यत्वेनान्वयत्वेनान्वयात् ’ पा०

(५) ‘ वाक्ये वेद्यत्वात् ’ ग० (६) ‘ इत्यादिनैक ’ ग० मु०

(७) ‘ निश्चिते सति ’ पा०

ति। “तत्तेज ऐक्षत” इत्यादिगौणोक्षणसाहचर्याच्च ॥ राद्धान्तस्तु-  
 “तदैक्षत बहुस्याम्” इति बहुभवनसंकल्परूपेक्षणान्वयात् “सदेव  
 सोम्येदम्” इति कारणवाचिसच्छब्दविंपयो नाचेतनं प्रधानम् ।  
 अपि तु सार्वज्ञ्यसत्यसंकल्पत्वादियुक्तं परं (१) ब्रह्मैवेति निश्चीयते ।  
 न चानुमानाकारमेतद्वाक्यं हेत्वनुपादानात् (२) । अन्य (३)-  
 ज्ञानेनान्यज्ञानासंभवपरिजिहीर्षया तु दृष्टान्तोपादानम् । न च  
 मुख्येक्षणसंभवे गौणपरिग्रहसंभवः । तेजःप्रभृतिष्वपि न गौण-  
 मीक्षणम् । तेजआदिशब्दानां तेजः प्रभृतिशरीरकस्यान्तर्या-  
 मिणो वाचकत्वादिति परमेव ब्रह्म जगत्कारणवाचिवेदान्तवेद्य-  
 मिति ॥ सूत्रार्थः—इक्षतिरी(४)क्षतिधात्वर्थ ईक्षणम् । शब्द  
 एव(५) प्रमाणं यस्य न भवति तदशब्दम् । परोक्तमानुमानिकं  
 प्रधानम् । “सदेव सोम्येदम्” इति जगत्कारणतया प्रतिपा-  
 दितान्वयिन ईक्षणव्यापाराच्चाचेतनमशब्दं तत् । अपितु सर्वज्ञं  
 सत्यसंकल्पं (६) ब्रह्मैव जगत्कारणमिति निश्चीयत इति ॥

गौणश्चेन्नात्मशब्दात् ॥ ६ ॥

“तत्तेज ऐक्षत” इत्यचेतनगतगौणोक्षण(७)साहचर्यात् “तदैक्ष  
 त” इत्यवेक्षति(८)गौण इति चेन्नात्मात्मशब्दात् । सच्छब्दाभिहिते  
 ईक्षितरि “ऐतदात्म्यमिदं सर्वं तत्सत्त्वं स आत्मा” इति श्रूयमाणा-  
 च्चेतनवाचिन आत्मशब्दादयमीक्षतिर्मुख्य एवेति प्रतीयते। “ऐत

- |  |                          |
|--|--------------------------|
| (१) ‘संकल्पत्वयुक्तं ब्रह्मैवेति’ क०       | (२) ‘हेत्वनुपदशाब्दे’ ग० |
| (३) ‘तेनान्य’ ग०                           | (४) ‘इक्षतेरिती’ क०मु०   |
| (५) ‘एव’ कारो ग० मुद्रितपुस्तकयोर्नास्ति । |                          |
| (६) ‘सर्वज्ञं परं’ ग० पा०                  |                          |
| (७) ‘गौणशब्दसाह’ ग०                        | (८) ‘इतीक्षतिर्गौ’ क०    |

दात्माभिदं सर्वम्” इति तेजःप्रभृतीनामपि तदात्मकत्वावगमा-  
त्तेजःप्रभृतीक्षणमपि मुख्यमेवेत्यभिप्रायः ॥

तन्निष्ठस्य मोक्षोपदेशात् ॥ ७ ॥

इतश्च सच्छब्दाभिहितं न प्रधानम् । अपि तु परमेव  
ब्रह्म। “तत्त्वमासि” इति सदात्मकतया प्रत्यगात्माऽनुसंधाननिष्ठस्य  
“तस्य तावदेव चिरं यावन्न विमोक्षयेऽथ संपत्स्ये” इति मोक्षो-  
पदेशात्तत्कारणं परमेव ब्रह्म ॥

हेयत्वावचनाच्च ॥ ८ ॥

यदि प्रधानमिह कारणतया विवक्षितं तदा तस्य मोक्षविरो-  
धित्वाद्धेयत्वमुच्येत । न चोच्यते । अतश्च न प्रधानम् ॥

प्रतिज्ञाविरोधात् ॥ ९ ॥

प्रधानवादे (१) प्रतिज्ञा च विरुद्धयते (२) । “येनाश्रुतं  
श्रुतम्” इति वक्ष्यमाणकारणविज्ञानेन चेतनाचेतनमिश्रकृत्स्न-  
प्रपञ्चज्ञानं हि प्रतिज्ञातम् । चेतनांशं प्रति प्रधानस्याकार-  
णत्वात्तज्ज्ञानेन चेतनांशो न ज्ञायत इति न प्रधानं  
कारणम् ॥

स्वाप्ययात् ॥ १० ॥

“स्वमपीतो भवति।सता सौम्य तदा संपन्नो भवति” इति जीव-  
स्य सुषुप्तस्य स्वाप्ययः श्रूयते (३)।स्वकारणे ह्यप्ययः स्वाप्ययः।  
जीवं प्रति प्रधानस्याकारणत्वात्स्वाप्ययश्चुतिर्विरुद्धयते। अतश्च  
न प्रधानम् । अपि तु परब्रह्मैव ॥

(१) ‘ प्रधानकारणवादे ’ ग०

(२) ‘ विरुद्धयते ’ ग०

(३) स्वाप्ययश्चुतेः ’ मु०

गतिसामान्यात् ॥ ११ ॥

इतरोपनिषद्गतिसामान्यादस्यां चोपनिषदि न प्रधानं कारणं विवक्षितम् । इतरास्तु चोपनिषत्सु “यः सर्वज्ञः सर्ववित्त-  
तस्मादेतद्ब्रह्म नाम रूपमन्नं च जायते । पराऽस्य शक्तिर्विविधैव  
श्रूयते स्वाभाविकी ज्ञानबलक्रिया च । स कारणं करणाधिपा-  
धिपः । आत्मनि खल्वरे विज्ञाते (१) सर्वमिदं विज्ञातं भवति । तस्य ह  
वा एतस्य महतो भूतस्य निश्वासितमेतद्यद्ब्रह्मवेदः (२) । पुरुष एवेदं  
सर्वं यद्भूतं यच्च भव्यं । तस्माद्विराडजायत । आत्मा वा इदमेक  
एवाग्र आसीत्—स इमाञ्छ्लोकानसृजत । तस्माद्वा एतस्मादात्मन  
आकाशः संभूतः । एको ह वै नारायण आसीत् । स एकाकी  
नारमेत” इति सर्वज्ञः पुरुषोत्तम एव कारणतया प्रतिपाद्यते ।  
अस्याश्च तद्गतिसामान्यादत्रापि स एव कारणतया प्रति-  
पादनमर्हतीति । न च प्रधानम् ॥

श्रुतत्वाच्च ॥ १२ ॥

श्रुतमेवा (३) स्यामुपनिषदि “आत्मत एवेदं सर्वम्” इति ।  
अतश्च “सदेव सोम्येदम्” इत्यादिजगत्कारणवादिवेदान्तवेद्यं  
न प्रधानम् । सर्वज्ञं सत्यसंकल्पं परमेव ब्रह्मेति (४) स्थितम् ॥

( आनन्दमयाधिकरणम् । )

आनन्दमयोऽभ्यासात् ॥ १३ ॥

तैत्तिरीयके “ तस्माद्वा एतस्मादात्मन आकाशः संभूतः ”  
इति प्रकृत्य “ तस्माद्वा एतस्माद्विज्ञानमयादन्योऽन्तर

(१) ‘ विदिते ’ ग०

(२) ‘ एतद्ब्रह्मवेदः ’ ग० । क० पुस्तके ‘ एतद्यद्ब्रह्मवेदः ’ इत्यंशो नास्ति ।

(३) ‘ एव ह्यस्या ’ क०

(४) ‘ परं ब्रह्मेति ’ ग०

दात्माभिदं सर्वम्” इति तेजःप्रभृतीनामपि तदात्मकत्वावगमा-  
त्तेजःप्रभृतीक्षणमपि मुख्यमेवेत्यभिप्रायः ॥

तन्निष्ठस्य मोक्षोपदेशात् ॥ ७ ॥

इतश्च सच्छब्दाभिहितं न प्रधानम् । अपि तु परमेव  
ब्रह्म “तत्त्वमसि” इति सदात्मकतया प्रत्यगात्माऽनुसधाननिष्ठस्य  
“तस्य तावदेव चिरं यावन्न विमोक्ष्येऽथ संपत्स्ये” इति मोक्षो-  
पदेशात्तत्कारणं परमेव ब्रह्म ॥

हेयत्वावचनाच्च ॥ ८ ॥

यदि प्रधानमिह कारणतया विवक्षितं तदा तस्य मोक्षविरो-  
धित्वाद्धेयत्वमुच्येत । न चोच्यते । अतश्च न प्रधानम् ॥

प्रतिज्ञाविरोधात् ॥ ९ ॥

प्रधानवादे (१) प्रतिज्ञा च विरुद्ध्यते (२) । “येनाश्रुतं  
श्रुतम्” इति वक्ष्यमाणकारणविज्ञानेन चेतनाचेतनमिश्रकृत्स्न-  
प्रपञ्चज्ञानं हि प्रतिज्ञातम् । चेतनांश प्रति प्रधानस्याकार-  
णत्वात्तज्ज्ञानेन चेतनांशो न ज्ञायत इति न प्रधानं  
कारणम् ॥

स्वाप्ययात् ॥ १० ॥

“स्वमपीतो भवति।सता सोम्य तदा संपन्नो भवति” इति जीव-  
स्य सुषुप्तस्य स्वाप्ययः श्रूयते(३)।स्वकारणे ह्यप्ययः स्वाप्ययः।  
जीव प्रति प्रधानस्याकारणत्वात्स्वाप्ययश्चुतिर्विरुद्ध्यते। अतश्च  
न प्रधानम् । अपि तु परब्रह्मैव ॥

(१) ‘ प्रधानकारणवादे ’ ग०

(२) ‘ विरुद्ध्यते ’ ग०

(३) स्वाप्ययश्चुते. ’ मु०

गतिसामान्यात् ॥ ११ ॥

इतरोपनिषद्गतिसामान्यादस्यां चोपनिषदि न प्रधान कारणं विवक्षितम्। इतरास्तु चोपनिषत्सु “यः सर्वज्ञः सर्ववित्त- तस्मादेतद्ब्रह्म नाम रूपमन्नं च जायते । पराऽस्य शक्तिर्विविधैव श्रूयते स्वाभाविकी ज्ञानबलक्रिया च । स कारणं करणाधिपा- धिपः। आत्मानि खल्वरे विज्ञाते (१) सर्वमिदं विज्ञातं भवति। तस्य ह वा एतस्य महतो भूतस्य निश्चसितमेतद्यद्ब्रह्मवेदः (२) । पुरुष एवेदं सर्वं यद्भूतं यच्च भव्यं । तस्माद्विराडजायत । आत्मा वा इदमेक एवाग्र आसीत्—स इमांल्लोकानसृजत । तस्माद्वा एतस्मादात्मन आकाशः संभूतः । एको ह वै नारायण आसीत् । स एकाकी नारमेत” इति सर्वज्ञः पुरुषोत्तम एवं कारणतया प्रतिपाद्यते । अस्याश्च तद्गतिसामान्यादत्रापि स एव कारणतया प्रति- पादनमर्हतीति । न च प्रधानम् ॥

श्रुतत्वाच्च ॥ १२ ॥

श्रुतमेवा (३) स्यामुपनिषदि “आत्मत एवेद सर्वम्” इति । अतश्च “सदेव सोम्येदम्” इत्यादिजगत्कारणवादिवेदान्तवेधं न प्रधानम् । सर्वज्ञं सत्संकल्पं परमेव ब्रह्मेति (४) स्थितम् ॥

( आनन्दमयाधिकरणम् । )

आनन्दमयोऽभ्यासात् ॥ १३ ॥

तैत्तिरीयके “ तस्माद्वा एतस्मादात्मन आकाशः संभूतः ” इति प्रकृत्य “ तस्माद्वा एतस्माद्विज्ञानमयादन्योऽन्तर

(१) ' विदिते ' ग०

(२) ' एतद्ब्रह्मवेदः ' ग०। फ० पुस्तके ' एतद्यद्ब्रह्मवेदः ' इत्यशो नास्ति ।

(३) ' एव ह्यस्या ' फ०

(४) ' परं ब्रह्मेति ' ग०



आत्माऽऽनन्दमयः ” इत्यत्र जगत्कारणतयाऽवगत आनन्दमयः किं प्रत्यगात्मोत्तरमात्मेति सशयः ॥ प्रत्यगात्मेति पूर्वपक्षः । कुतः । “ तस्यैव एव शारीर आत्मा ” इत्यानन्दमयस्य शारीरत्वश्रवणात् । शारीरो हि शरीरसंबन्धी । स च प्रत्यगात्मैव । तस्य चेतनत्वेनेक्षापूर्विका च मृष्टिरुपपद्यते ॥ राद्धान्तस्तु—“ सैपाऽऽनन्दस्य मीमांसा भवति ” इत्यारभ्य “ यतो वाचो निवर्तन्ते अप्राप्य मनसा सह, आनन्दं ब्रह्मणो विद्वान् ” इति निरतिशय(१)दशाशिरस्कोऽभ्यस्यमान आनन्दः प्रत्यगात्मनोऽर्थान्तरभूतस्य परस्यैव ब्रह्मण इति निश्चीयते । शारीरात्मत्वं च परमात्मन एव । “ तस्माद्वा एतस्मादात्मन आकाशः संभूतः ” इत्याकाशादिजगत्कारणतयाऽवगत एवान्नमयस्य शारीर आत्मेति प्रतीयते । आत्मान्तरा(२)निर्देशात् । श्रुत्यन्तरेषु पृथिव्यक्षरादीनां (३) शरीरत्वं परमात्मन आत्मत्वं च श्रूयते “ यस्य पृथिवी शरीरम् ” इत्यारभ्य “ एष सर्वभूतान्तरात्माऽपहतपाप्मा दिव्यो देव एको नारायणः ” इति । अन्नमयस्यात्मैव प्राणमयादिषु “ तस्यैव एव शारीर आत्मा यः पूर्वस्य ” इत्यनुकृष्यते । इति प्रत्यगात्मनो विज्ञानमयस्य स एव शारीर आत्मा । आनन्दमये तु “ तस्यैव एव शारीर आत्मा यः पूर्वस्य ” इति निर्देशः आनन्दमयस्यानन्यात्मत्वप्रदर्शनार्थः । अतो जगत्कारणतया निर्दिष्ट आनन्दमयः परमात्मैवेति ॥ सूत्रार्थस्तु—आनन्दमयशब्दनिर्दिष्ट आकाशादिजगत्कारणभूतः प्रत्यगात्मनोऽर्थान्तरभूतः परमा-

(१) 'निरतिशयानन्द' ग०

(२) 'मयादिशारीर आत्मेति प्रतीतेरात्मान्तरा' पा०

(३) 'पृथिव्यादीनां' क०

त्मा । कुतः । अस्यानन्दस्य निरतिशयत्वप्रतीतिबलात् । “ स एको मानुष आनन्दः—ते ये शतम् ” इत्याद्यभ्यासादात्तस्य च प्रत्यगात्मन्यसंभावितस्य तदातिरिक्ते परमात्मन्येव संभवात् ॥

विकारशब्दान्नेति चेन्न प्राचुर्यात् ॥ १४ ॥

“ आनन्दमयः ” इति विकारार्थान्मयद् (१) छन्दान्नायम विकृतः परमात्मा । अस्य च विकारार्थत्वमेव युक्तम् । “ अन्न-मयः ” इति विकारोपक्रमादिति चेन्न । प्रत्यगात्मन्यपि “ न जाय-ते म्रियते वा विपश्चित् (२) ” इति विकारमतिपेधात् । प्रा-चुर्यार्थं एवायं मयाडिति निश्चयात् । अस्मिंश्चानन्दे “ यतो वाचो निवर्तन्ते ” इति (३), वक्ष्यमाणप्राचुर्या (४) दयमानन्दप्रचुरः परमात्मैव । नह्यनयधिकातिशयरूपः (५) प्रभूतानन्दः प्रत्यगा-त्मनि संभवति ॥

तद्धेतुव्यपदेशाच्च ॥ १५ ॥

“ एष ह्येवानन्दयाति ” इति जीवान्प्र(६)सानन्दायवृत्त्व-व्यपदेशाच्चायं परमात्मैव ॥

सान्त्रवर्णिकमेव च गीयते ॥ १६ ॥

“ सखं ज्ञानमनन्तं ब्रह्म ” इति मन्त्रवर्णोदितं प्रथमैव, “ त-स्माद्वा एतस्मादात्मनः ” इत्यारभ्यानन्दमय इति गीयते ॥ ततश्चानन्दमयो ब्रह्म ॥

(१) ‘ विकारार्थमयद् ’ ग०

(२) ‘ विपश्चित् ’ इत्यंघो नास्ति मुद्रिते । ‘ वा विपश्चित् ’ इत्यंघो नास्ति क० पुस्तके ।

(३) ‘ इत्यादि ’ मु०

(४) ‘ वक्ष्यमाणात्प्राचुर्या ’ मु०

(५) ‘ नह्यनयधिकातिशयानन्दरूपः ’ ग०

(६) ‘ जीवात्मानं प्र ’ ग०

प्रत्यगात्मनः परिशुद्धं स्वरूपं मन्त्रवर्णोदितमित्याशङ्क्याह—  
नेतरोऽनुपपत्तेः ॥ १७ ॥

परस्माद्ब्रह्मण इतरः प्रत्यगात्मा न मन्त्रवर्णोदितः ।  
तस्य “ विपाश्चिता ब्रह्मणा ” इति विपाश्चित्वानुपपत्तेः । विविधं  
पश्यच्चिन्तं हि विपाश्चित्वम् । तच्च “ सोऽकामयत बहुस्यां प्रजा-  
येय ” इत्यादिवाक्योदितनिरुपाधिकबहुभवनसकल्पपूर्वकं (१)  
सर्वज्ञत्वम् । तच्च प्रत्यगात्मनः परिशुद्धस्यापि (२) न संभवति ।  
“ जगद्द्रव्यापारवर्जं प्रकरणात् ” (३) इति वक्ष्यमाणत्वात् ।  
अतः (४) परं ब्रह्मैव मन्त्रवर्णिकम् ॥

भेदव्यपदेशाच्च ॥ १८ ॥

“ भीषाऽस्माद्वातः पवते ” इत्यादिनाऽग्निवायुमूर्यादिजी-  
ववर्गस्यानन्दमयात्प्रशासितुः प्रशासितव्यत्वेन भेदो व्यप-  
दिश्यते । अतश्चानन्दमयः परमात्मेति ॥ योजनान्तरं “ त-  
स्माद्वा एतस्माद्भिज्ञानमयात्, अन्योऽन्तर आत्माऽऽनन्दमयः ”  
इति विज्ञानमयाजीवादानन्दमयस्य भेदो व्यपदिश्यते ।  
विज्ञानमयो जीव एव । न बुद्धिमात्रम् । मयदल्लुहतेः (५) ।  
अतश्चानन्दमयः परमात्मेति ॥

कामाच्च नानुमानापेक्षा ॥ १९ ॥

“ सोऽकामयत ” इत्यारभ्य “ इदं सर्वममृजत ” इति कामादेव  
जगत्सर्गश्रवणादस्यानन्दमयस्य जगत्सर्गे नानुमानगम्यप्र-  
कृत्यपेक्षा (६) प्रतीयते । प्रत्यगात्मनो हि यस्य कस्य चिदापि

(१) ‘ सकल्परूपं ’ मु०

(२) ‘ परिशुद्धस्वरूपस्यापि ’ मु०

(३) ‘ मुद्रिते सूत्रे पूर्णमस्ति ।

(४) ‘ तत. ’ क०

(५) ‘ मात्र व्यपदिश्यते ’ ग०

(६) ‘ अपेक्षाऽपि ’ मु०

सर्गे प्रकृत्यपेक्षाऽस्ति । अतश्चायं प्रत्यगात्मनोऽन्यः परमात्मा ॥

आस्मिन्नस्य च तद्योगं शास्ति ॥ २० ॥

‘ रसो वै सः, रसं ह्येवायं लब्धवानऽऽन्दी भवति ’ इत्यास्मिन्नानन्दमये रसशब्दानिर्दिष्टेऽस्यायंशब्दनिर्दिष्टस्य (१) जीवस्य तल्लाभादानन्दयोगं शास्ति शास्त्रम् । प्रत्यगात्मनो यल्लाभादानन्दयोगः स तस्मादन्यः परमात्मैवेत्यानन्दमयः परं ब्रह्म ॥

( अन्तराधिकरणम् । )

अन्तस्तद्धर्मोपदेशात् ॥ २१ ॥

छान्दोग्ये “ य एषोऽन्तरादित्ये हिरण्मयः पुरुषो दृश्यते । य एषोऽन्तराक्षिणि पुरुषो दृश्यते ” इत्यक्षयादित्याधारतया श्रूयमाणः पुरुषः किं जीवविशेष उत परमपुरुष इति संशयः ॥ जीवविशेष इति पूर्वः पक्षः । कुतः । सशरीरत्वात् । शरीरसंयोगो हि कर्मवश्यस्य जीवस्य ( २ ) स्वकर्मफलभोगायेति ( ३ ) ॥ राद्धान्तस्तु—“ स एष सर्वेभ्यः पाप्मभ्य उदितः ” इत्यादिनाऽपहतपाप्मत्व ( ४ ) पूर्वकसर्वलोककामेशत्वो ( ५ )—पदेशात्तेषां जीवेष्वतंभवादयमक्षयादित्याधारः पुरुषोत्तम एव । स्वासाधारणविलक्षणरूपवन्त्वं च ज्ञानबलैश्वर्यादिकल्याणगुणवत्तस्य संभवति । श्रूयते च तद्रूपस्यामाकृतत्वम् “ आदित्यवर्णं तमसस्तु पारे ” इत्यादौ ॥ सूत्रार्थस्तु—आदित्याक्षयन्तः ( ६ ) श्रूयमाणः पुरुषः परं ब्रह्म ।

( १ ) ‘ अयंशब्दनिर्दिष्टस्य ’ इति नास्ति क० पुस्तके ।

( २ ) ‘ जीवस्य ’ इति क० पुस्तके नास्ति ।

( ३ ) ‘ फलोपभोगायेति ’ ग० ( ४ ) ‘ पाप्मत्वादि ’ ग०

( ५ ) ‘ कामेशशब्दो ’ ग०

( ६ ) ‘ आदित्याद्यन्तः ’ मु० ‘ आदित्यादौ ’ ग०

तद (१) साधारणापहतपाप्मत्वादि (२) धर्मोपदेशात् ॥

भेदव्यपदेशाच्चान्यः ॥ २२ ॥

“ य आदित्ये तिष्ठन्नादित्यादन्तरः । य आत्मनि तिष्ठन्नात्मनो ऽन्तरः ” इत्यादिभिर्जीवा(३) द्वेद्व्यपदेशाच्चान्यं जीवादन्त्यः परमात्मैव ॥

( आकाशाधिकरणम् । )

आकाशस्तल्लिङ्गात् ॥ २३ ॥

छन्दोग्ये(४) “ अस्य लोकस्य का गतिरित्याकाश (५) इति होवाच, सर्वाणि ह वा इमानि भूतान्याकाशादेव समुत्पद्यन्ते आकाशं प्रत्यस्तं यन्ति ” इत्यत्राकाशशब्दनिर्दिष्टं जगत्कारणं किं प्रसिद्धाकाश उत समस्तचिदाचिद्रस्तुवि(६) लक्षणं ब्रह्मेति संशयः ॥ प्रसिद्धाकाश इति पूर्वः पक्षः । कुतः । आकाशशब्दस्य लोके तत्रैव व्युत्पत्तेः । “ यतो वा इमानि भूतानि ” इत्यादिसामान्यलक्षणस्य सदादिशब्दानामपि साधारणत्वेन “ आकाशादेव समुत्पद्यन्ते ” इति विशेषे पर्यवसानात् । ईक्षणादयोऽप्याकाश एव जगत्कारणमिति निश्चिते सति गौणा वर्णनीयाः ॥ राद्धान्तस्तु—“ सर्वाणि ह वा इमानि भूतानि ” इति प्रसिद्धवन्निर्देशात्प्रसिद्धेश्चेक्षापूर्वकत्वाच्चि-

(१) ‘ तस्या ’ ग०

(२) ‘ तदसाधारणसर्वेश्वरत्वपाप्मोदयादि ’ फ० ‘ तदसाधारणसर्वेश्वरत्वापाप्मोदयादि ’ पा०

(३) ‘ इत्यादिजी ’ ग०

(४) ‘ छान्दोग्ये ’ इति ग० पुस्तके नास्ति ।

(५) ‘ गति ’ इत्युक्ते प्रतिवचनम् “ आकाश ’ ग०

(६) ‘ चिदाचिद्रि ’ फ०

दचिद्रस्तुवि (१) लक्षणं सर्वज्ञं ब्रह्माकाशशब्दनिर्दिष्टमिति ॥  
सूत्रार्थस्तु—आकाशशब्दनिर्दिष्टं परमेव ब्रह्म । प्रसिद्धवचि-  
दिश्यमानाज्जगत्कारणत्वादिलिङ्गात् ॥

( प्राणाधिकरणम् । )

अत एव प्राणः ॥ २४ ॥

छान्दोग्ये “ प्रस्तोतर्या देवता प्रस्तावमन्वायत्ता ” इति प्र-  
स्तुत्य “ कतमा सा देवतेति प्राण इति होवाच सर्वाणि  
ह वा इमानि भूतानि प्राणमेवाभिसंविशन्ति प्राणमभ्यु-  
ज्जिहते सैषा देवता प्रस्तावमन्वायत्ता ” इत्यत्र निखिल-  
जगत्कारणतया प्राणशब्दनिर्दिष्टः किं प्रसिद्धः प्राण उ-  
क्तोक्तलक्षणं ब्रह्मेति संशयः ॥ प्रसिद्धप्राण इति पूर्वः पक्षः ।  
कुतः । सर्वस्य जगतः प्राणायत्तस्थितिदर्शनात्स एव निखिलजग-  
देककारणतया निर्देशमर्हतीति ॥ राद्धान्तस्तु—शिलाकाष्ठादि-  
प्वचेतनेषु चेतनस्वरूपेषु च (२) प्राणायत्तस्थित्यभावात् “ सर्वा-  
णि ह वा इमानि भूतानि ” इति प्रसिद्धवचिर्देशादेव हेतोः  
प्राणशब्दनिर्दिष्टं परमेव ब्रह्म ॥ सूत्रमपि व्याख्यातम् ॥

( ज्योतिराधिकरणम् । )

ज्योतिश्चरणाभिधानात् ॥ २५ ॥

छान्दोग्ये “ अथ यदतः परो दिवो ज्योतिर्दोष्यते विश्वतः  
पृष्ठेषु सर्वतः पृष्ठेष्वनुत्तमेषूत्तमेषु लोकेष्विदं वा व तद्यदि-  
दमस्मिन्नन्तः पुरुषे ज्योतिः ” इत्यत्र जगत्कारणत्वव्याप्त-  
निरतिशयदीप्तियुक्ततया ज्योतिःशब्दनिर्दिष्टं किं प्रसिद्धादि-

(१) ‘ चिदचिद्धि ’ ग०

(२) ‘ चेतनस्वरूपेषु च ’ इति मुद्रित एवाम्नि ।

त्यादिज्योतिरुत परमेव ब्रह्मेति संशयः ॥ प्रसिद्धज्योतिरिति पूर्वः पक्षः । कुतः । “इदं वाच तद्यदिदमास्मिन्नन्तः पुरुषे ज्योतिः” इति कौक्षेयज्योतिषा प्रसिद्धेनैक्यावगमात् । स्ववाक्ये तदतिरिक्तपरब्रह्मासाधारणलिङ्गा(१)दर्शनाच्च ॥ राद्धान्तस्तु-प्रसिद्धज्योतिषोऽन्यदेव पर ब्रह्मेह निरतिशयदीप्ति-युक्त ज्योतिःशब्दनिर्दिष्टम् । कुतः । “ पादोऽस्य विश्वा (२) भूतानि त्रिपादस्यामृतं दिवि” इति पूर्ववाक्ये द्युसंबन्धितया निर्दिष्टस्यैव चतुष्पादो ब्रह्मणः “ अथ यदतः परो दिवो ज्योतिः” इत्यत्र प्रत्यभिज्ञानात् । तच्च परमेव ब्रह्मेति विज्ञातम् । सर्वेषां भूतानां तस्य पादत्वेन व्यपदेशात् । एवं परब्रह्मत्वे निश्चिते कौक्षेयज्योतिषस्तु तदात्मकत्वानुसंधानं फलायोपदिश्यते इति ज्ञायते (३) ॥ सूत्रार्थस्तु-ज्योतिःशब्दनिर्दिष्ट पर ब्रह्म । अस्य ज्योतिषः पूर्ववाक्ये सर्वभूतचरणत्वाभिधानात् । सर्वभूतपादत्व च परस्यैव ब्रह्मण उपपद्यते ॥

छन्दोऽभिधानान्नेति चेन्न तथा चैतोऽर्पणनि-  
गमात्तथाहि दर्शनम् ॥ २६ ॥

“ गायत्री वा इदं सर्वम् ” इति गायत्र्याख्यच्छन्दसः प्रकृतत्वात्सर्वभूतपादत्वेन गायत्र्या एवाभिधानान्न ब्रह्मेति चेत्, नैतत् । तथा चैतोऽर्पणनिगमात् गायत्री यथा भवति तथा ब्रह्मणि चैतोऽर्पणोपदेशात् । गायत्री सादृश्यं चतुष्पात्त्वं ब्रह्मण्यनुसंधेयमित्युपादिश्यते । गायत्र्याः सर्वात्मत्वानुपपत्तेरित्यर्थः । तथा हि दर्शनं तथा ह्यन्यत्रापि छन्दस एव सादृश्या-

(१) ‘ लिङ्गप्रतिपादका ’ इत्यपि पाठः ।

(२) ‘ सर्वा ’ मु०

(३) ‘ विज्ञायते ’ क०

छन्दःशब्देनाभिधानं दृश्यते “ते वा एते पञ्चान्ये पञ्चान्ये दश  
संपद्यन्ते” इत्यारभ्य “सैषा विराडन्नादी ” इति ॥

भूतादिपादव्यपदेशोपपत्तेश्चैवम् ॥ २७ ॥

भूतपृथिवीशरीरहृदयानि निर्दिश्य “सैषा चतुष्पदा” इति  
भूतादीनां पादत्वव्यपदेशो ब्रह्मण्येषोपपद्यत इति च ब्रह्मैव  
गायत्रीशब्दनिर्दिष्टमिति गम्यते ॥

उप(१)देशभेदान्नेति चेन्नोभयस्मिन्नप्यत्रि-  
रोधात् ॥ २८ ॥

“पादोऽस्य सर्वा भूतानि त्रिपादस्यामृतं दिवि” इति पूर्व-  
वाक्योदितं परं ब्रह्मैवास्तु; तथापि “अथ यदतः परो द्विवो  
ज्योतिः” इति द्युसंबन्धमात्रेण नेह तत्प्रसभिज्ञायते; तत्र चात्र  
चोप(२)देशप्रकारभेदात्; तत्र हि “दिवि” इति द्यौः सप्तम्या  
निर्दिश्यते, इह च “दिवः परो ज्योतिः” इति पञ्चम्या, ततो  
न प्रतिसंधानोमिति चेन्न । उभयस्मिन्नपि व्यपदेश उपरिस्थि-  
तिरूपार्थैक्येन प्रतिसंधानाविरोधात् । यथा वृक्षाग्रे श्येनः,  
वृक्षाग्रात्प(३)रतः श्येन इति ॥

( इन्द्रप्राणाधिकरणम् । )

प्राणस्तथाऽनुगमात् ॥ २९ ॥

कौपीताकिंराह्णो प्रतर्द्दनाविद्यायाम् “त्वमेव वरं वृणीष्व  
यं त्वं मनुष्याय हिततमं मन्यसे ” इति प्रतर्द्देनोक्त इन्द्रः  
“ प्राणोऽस्मि मज्ञात्मा तं मामायुरमृतमित्युपास्व ” इत्याह ।  
अत्र हिततमोपासनकर्मतया निर्दिष्ट इन्द्रः प्राण(४)शब्दाभिधे-

(१) ‘ व्यप ’ ग०

(२) ‘ च व्यप ’ ग०

(३) ‘ वृक्षात्प ’ क०

(४) ‘ इन्द्रप्राण ’ क० मु०



यः किं जीव उत परमात्मेति संशयः ॥ जीव इति पूर्वपक्षः ।  
 इन्द्रशब्दस्य जीवविशेषे प्रसिद्धेः (१) प्राणशब्दस्यापि तत्स-  
 मानाधिकरणस्य स एवार्थ इति “ तं मामायुरमृतमित्युपा-  
 स्व” इति तस्यैवोपास्यत्वोपदेशात् ॥ राद्धान्तस्तु-इन्द्रप्राणश-  
 ब्दनिर्दिष्टं जीवादर्थान्तरभूतं पर ब्रह्म “स एष प्राण एव मज्ञा-  
 त्माऽऽनन्दोऽजरोऽमृत” इतीन्द्रप्राणशब्दनिर्दिष्टस्यैव जीवेष्व-  
 संभावितानन्दत्वाजरत्वामृतत्वश्रवणात् ॥ सूत्रार्थस्तु-उपास्य-  
 तपोपदिष्टमिन्द्रप्राणशब्दाभिधेय परं ब्रह्म । तथेति मकारवचनः ।  
 परब्रह्ममकारभूतेष्वानन्दादिष्वस्यानुगमात् ॥

न वक्तुरात्मोपदेशादिति चेदध्यात्मसंबन्ध-

भूमा ह्यस्मिन् ॥ ३० ॥

नायमुपास्यः परमात्मा, “मामेव विजानीहि । तं मामायुर-  
 मृतमित्युपास्व” इति मज्ञातजीवभावसेयन्द्रस्य वक्तुः स्वात्मन  
 उपास्यत्वो(२)पदेशात्, उपक्रमे जीवभावनिश्रये सत्युपसंहार-  
 स्य तदनुगुणतया नेयत्वादिती चेन्न । अध्यात्मसंबन्धभूमा ह्यस्मिन्  
 आत्मनि संबन्धोऽध्यात्मसंबन्धस्तस्यभूमा बहुत्वमजीवादर्थान्तर-  
 भूतात्माऽसाधारणधर्मसंबन्धबहुत्वमस्मिन्प्रकरण उपक्रमप्रभृत्युप-  
 संहारादुपलभ्यते । उपक्रमे तावत् (३) “यं त्वमनुप्याय हि-  
 ततम मन्यसे” इत्यने(४) नोच्यमानमुपासनं परमात्मोपासनमेव ।  
 तस्यैव हिततमत्वात् । तथा “एष एव(५)साधु कर्म कारयति” इत्या-  
 दि साध्वसाधुकर्मणोः कारयितृत्वं परमात्मन एव धर्मः । “तद्य-

(१) ' प्रसिद्धि. ' क०

(२) ' उपास्यत्वेनो ' क०

(३) ' तावदुक्तम ग०

(४) ' इति ह्यने ' मु० ' इत्युक्ते ' पा०

(५) ' एष ह्येव ' क०

था रथस्यारेषु नेमिरार्पिता नाभावरा अप्रिंता एवमेवैता भूत-  
मात्राः प्रज्ञामात्रास्वार्पिताः प्रज्ञामात्राः प्राणोऽर्पिताः” इति सर्वा-  
धारत्वं च तस्यैव धर्मः । आनन्दादयश्च । “ एष लोकाधिप-  
तिरेपसर्वेशः ” इति च । हीति हेतौ अतः परब्रह्मैवाय-  
मित्यर्थः ॥

परमात्मैवोपास्यश्चेत्कथमिन्द्रो “ मामुपास्व ” इत्सुपदिवे-  
शेत्यत आह—

शास्त्रदृष्ट्या तृपदेशो वामदेववत् ॥ ३१ ॥

इन्द्रस्य जीवस्यैव सतः स्वात्मत्वेनोपास्यभूतपरमात्मोपदेशोऽयं  
शास्त्रदृष्ट्या । “अन्तः प्रविष्टः शास्ता जनानां सर्वात्मा । तन्त्वमसि ।  
य आत्मनि तिष्ठन्नात्मनोऽन्तरो यमात्मा न वेद् यस्यात्मा शरीरं  
य आत्मानमन्तरो यमयति स त आत्माऽन्तर्याम्यमृतः । एष  
सर्वभूतान्तरात्माऽपहतपाप्मा दिव्यो देव एको नारायणः” इत्या-  
दीनि हि शास्त्राणि परमात्मानं (१) जीवात्मन आत्मतयोपदि-  
दिशुः । अतो जीवात्मवाचिनः शब्दाः जीवात्मशरीरकं परमा-  
त्मानमेव वदन्तीति विदितशास्त्रार्थस्य (२) “ मामेव विजानी-  
हि । मामुपास्व” इति स्वात्मवाचि (३) शब्देन परमात्मोपदेशोऽयं  
न विरुद्ध्यते । यथा वामदेवः शास्त्रदृष्ट्या स्वात्मशरीरकं परमात्मानं  
पश्यन्नहामिति परमात्मानमवोचन् “ तद्धैतत्परयन्तृषिर्वामि-  
देवः प्रतिपेदे अहं मत्तुरभवं सूर्यश्चाहं कक्षीवानृषिरस्मि  
विमः ” इति ॥

(१) ‘ परमात्मनो ’ ग०

(२) ‘ शास्त्रदृष्टार्थस्य तस्य ’ मु० । ‘ विदित ’ इति विना ‘ शा-  
स्त्रार्थस्य ’ इत्येव पाठान्तरे ।

(३) ‘ वाचि ’ इति मुद्रित क० पुस्तकयोर्नास्ति ।

जीवमुख्यप्राणलिङ्गान्नेति चेन्नोपासात्रैविध्यादाश्रि-  
तत्वादिह तद्योगात् ॥ ३२ ॥

“ त्रिशिर्षाण त्वाष्ट्रमहनमरुन्मुखान्यतीन्सालावृकेभ्यः प्रा-  
यच्छम् । यावदस्मिञ्छरीरे प्राणो वसति तावदायुः” इति जीव-  
मुख्यप्राणलि(१)ङ्गान्नाभ्यात्मसबन्धभूम्ना परमात्मत्वनिश्चय  
इति चेन्न । परमात्मन एव स्वाकारेण जीवशरीरकत्वेन प्राण-  
शरीरकत्वेन चोपासात्रैवि याद्धेतोस्तत्त(२)च्छब्देनाभिधानमिति  
निश्चीयते । अन्यत्रापि ब्रह्मोपासने त्रै(३)विध्यस्याश्रितत्वा-  
त् “सत्यं ज्ञानमनन्तं ब्रह्म । अनन्दो ब्रह्म” इति स्वाकारेणोपास्य-  
त्व “सच्च तन्नाभवत्” इत्यादिना भोक्तृशरीरकत्वेन भोग्यश-  
रीरकत्वेन च । इह प्रतर्दनविद्यायामपि तस्य त्रैविध्यस्य सभवात् ।  
अत इन्द्रप्राणशब्दनिर्दिष्टः परमात्मा ॥

इति श्रीभगवद्रामानुजविरचिते वेदान्तदीपे  
प्रथमाध्यायस्य प्रथम पाद ॥

( सर्वत्रप्रसिद्धाधिकरणम् । )

सर्वत्र प्रसिद्धोपदेशात् ॥ १ ॥

छान्दोग्ये श्रूयते “ सर्वं खल्विदं ब्रह्म तज्जलानिति शान्त  
उपासीत, अथ सल्लु क्रतुमयोऽयं पुरुषो यथा क्रतुरस्मिँल्लोके  
पुरुषो भवति तथेतः प्रेक्ष भवति स क्रतु कुर्वति मनोमयः  
प्राणशरीरः” इति । अत्र “सर्वं खल्विदं ब्रह्म” इति सर्वात्मत्वेन नि-  
र्दिष्टं ब्रह्म किं प्रसगात्मैत परमात्मैति सशयः ॥ प्रसगात्मैति पूर्वः  
पक्षः । सर्व(४)तादात्म्योपदेशो हि तस्यैवोपपद्यते । परस्य तु

(१) 'प्राणयार्लि' क०

(३) 'पासनात्र' म०

(२) 'तत्र त' ग०

(४) 'सर्व' म०

ब्रह्मणः सकलहेयप्रत्यनीकल्याणैकतानस्य समस्तहेयाकर (१)-  
सर्वतादात्म्यं विरोधादेव न संभवति । प्रत्यगात्मनो हि कर्मनिमित्त-  
त्त(२)ब्रह्मादिस्तन्वपयन्तसर्वभाव उपपद्यते । सृष्ट्यादिहेतुकत्वं  
च तत्तत्कर्म (३) निमित्तत्वेन सृष्ट्यादेरुपपद्यते । ब्रह्मशब्दो ऽपि  
बृहत्त्वगुणयोगेन “तस्मादेतद्ब्रह्म नामरूपमन्नं च जायते” इति  
वचनैव वर्त्तते ॥ राद्धान्तस्तु—“ तज्जलान्” इति “सर्वं खल्विदं  
ब्रह्म” इति तज्जन्मस्थितिलयहेतुकं तदात्मकत्वं प्रसिद्धवन्निर्दिश्य-  
मानं परस्यैव ब्रह्मण उपपद्यते । परस्माद्ब्रह्मण एव हि जगज्जन्म-  
स्थितिलयाः प्रसिद्धाः “सोऽकामयत बहुस्यां प्रजायेयेति । इदं  
सर्वमसृजत” इत्यादिपुत्रतथा सर्वात्मकत्वं च जन्मादिहेतुकं परस्यैव  
ब्रह्मणः(४) प्रसिद्धं “सन्मूलाः सोम्येमाः सर्वाः प्रजाः सदायतनाः  
सत्प्रतिष्ठाः । ऐतदात्म्यमिदं सर्वम्” इति हेयप्रत्यनीककल्याणैक-  
तानात्मनश्च परस्य हेयाकरसर्वभूतात्मत्वमविरुद्धम् । यः पृथिव्यां  
तिष्ठन्—यस्य पृथिवीशरीरम् । य आत्मनि तिष्ठन्—यस्यत्मा-  
शरीरं स त आत्मान्तर्याम्यमृतः ” इत्यादिना शरीरात्मभावेन  
सर्वात्मत्वोपपादनात् । शरीरात्मनोश्च स्वभावोपस्थापनात् । सर्वं  
ब्रह्मोति सर्वत्र सर्वशब्द(५) सामानाधिकरण्यनिर्देशश्च सर्वशब्दस्य  
सर्वशरीरके ब्रह्मण्येव प्रवृत्तेरुपपद्यते । शरीरवाची हि शब्दः  
शरीरिण्यात्मन्येव पर्यवस्येति । देवमनुष्यादिशब्दवत् ॥ मूत्रार्-  
घः—सर्वत्र “सर्वं खल्विदं ब्रह्म” इति निर्दिष्टे सर्वत्र सर्वशब्द (६)-

- (१) ‘समस्तहेयाकार’ ग० ‘समस्तहेयाकारं’ मु०  
(२) ‘निमित्तो’ मु० (३) ‘तस्येव कर्म’ पा०  
(४) ‘ब्रह्मणः’ इति क० ग० पुस्तकयोर्न ।  
(५) ‘सर्वत्र सर्वशब्द’ इति मुद्रित ग० पुस्तकयोर्नास्ति ।  
(६) ‘निर्दिष्टे वस्तुनि सर्वशब्दवाच्ये’ मु० ‘निर्दिष्टे सर्वत्र जगति  
सर्वशब्दसामा’ पा० ‘निर्दिष्टे वस्तुनि सर्वशब्दस्य’ ग०

सामानाधिकरण्येन तदात्मतया निर्दिष्टं परं ब्रह्मैव । कुतः ।  
प्रसिद्धोपदेशात् तज्जलानिति सर्वमिदं ब्रह्म खल्विति प्रसिद्ध-  
वत्सर्वात्मकत्वस्योपदेशात् (१) । तदेव हि जगज्जन्मास्थितिलय-  
हेतुत्वेन वेदान्तेषु प्रसिद्धम् ॥

विवक्षितगुणोपपत्तेश्च ॥ २ ॥

मनोमयत्वादिकाः सखसंकल्पत्वमिश्रा विवक्षिताः गुणाः  
परस्मिन्नेवोपपद्यन्ते ॥

अनुपपत्तेस्तु न शरीरः ॥ ३ ॥

एतेषां गुणानापनन्तदुःखमिश्रपरिमितसुखलवभामिन्यज्ञे  
कर्मपरवशे शारीरे प्रत्यगात्मन्यनुपपत्तेश्चायं न शारीरः । अपि  
तु परमेव ब्रह्म ॥

कर्मकर्तृव्यपदेशाच्च ॥ ४ ॥

“ एतामितः प्रेसाभिसंभवितास्मि ” इति प्राप्यतयोपास्यो  
निर्दिश्यते, प्राप्नुतया च जीवः । अतश्च जीवादन्यदेवेद (२)  
परं ब्रह्म ॥

शब्दविशेषात् ॥ ५ ॥

“ एष म आत्माऽन्तर्हृदये ” इति शारीरः पृष्ट्या निर्दिष्टः,  
उपास्यः प्रथमया । अतश्च जीवादन्यः ॥

स्मृतेश्च ॥ ६ ॥

“ सर्वस्य चाहं हृदि संनिविष्टो मत्तः स्मृतिर्ज्ञान मपोहनं

(१) ' प्रसिद्धवत्स्योपदेशात् ' ग० ' प्रसिद्धवत्स्योपदेशात् । स-  
र्वात्मकत्वस्योपदेशाच्च ' मु०

(२) ' इदम् ' इति ग० पुस्तके नास्ति ।

च ” इति स्मृतेश्च जीवादन्य उपास्यः परमात्मा ॥

अर्भकौकस्त्वात्तद्व्यपदेशाच्च नेति चेन्न निचाय्य-

त्वादेवं व्योमवच्च ॥ ७ ॥

“ एष म आत्माऽन्तर्हृदये ” इत्यल्पस्थानत्वात् “ अणीयान्त्री-  
हेर्वा यत्राद्वा ” इत्यल्पत्वव्ययदेशाच्च न परं ब्रह्मेति चेन्न । निचा-  
य्यत्वादेव एवमुपास्यत्वाद्धेतोरल्पायतनत्वालपत्वव्यपदेशः ।  
न स्वरूपाल्पत्वेन । “ ज्यायान्पृथिव्याः ” इत्यादिना सर्वस्माज्ज्या-  
यस्त्वोपदेशात् । ज्यायसोऽप्यस्य हृदयायतनावच्छेदे (१)-  
नाल्पत्वानुसंधानमुपपद्यते । व्योमवत् यथा महतोऽपि व्योम्नः  
सूचिवाश्या (२) दिप्त्वल्पत्वानुसंधानम् । चक्षब्दोऽवधारणे त-  
द्देवेत्यर्थः (३) । स्वाभाविक चास्य महत्त्वमत्र व्यपदिश्यते इत्यर्थः ।  
“ ज्यायान्पृथिव्या ज्यायानन्तरेऽज्ञायायान्दिवो ज्यायाने-  
भ्यो लोकेभ्यः ” इति ह्यनन्तरमेव व्यपदिश्यते (४) ॥

संभोगप्राप्तिरिति चेन्न वैशेष्यात् ॥ ८ ॥

यद्युपासकशरीरे (५) हृदयेऽयमपि वर्तते ततस्तद्देवास्यापि श-  
रीरप्रयुक्तसुखदुःखसंभोगप्राप्तिरिति चेन्न । हेतुवैशेष्यात् । न हि  
शरीरान्तर्वर्तित्वमेव सुखदुःखोपभोगहेतुः । अपि तु कर्मपरवश-  
त्वम् । तत्त्वपहतपाप्मनः परमात्मनो न संभवति ॥

(१) ' घच्छेद्यत्ये ' ग०

(२) ' सूचीपया ' मु० ' सूचिपाशा ' क०

(३) ' घेत्यर्थ ' । व्यामथञ्चाप व्यपदिश्यते । व्यामा ' पा०

(४) ' इतिह्युक्त परमे व्यपदिश्यते ' पा०

(५) ' शरीरि ' क०

( अतृधिकरणम् । )

अत्ता चराचरग्रहणात् ॥ ९ ॥

कठवल्लीष्वान्नायते “यस्य ब्रह्म च क्षत्रं चोभे भवत ओ-  
दनः, मृत्युर्यस्योपसेचनं क इत्या वेद यत्र सः” इति । अत्रौ-  
दनोपसेचनसूचितोऽत्ता किं जीव उत परमात्मेति संशयः ॥ जीव  
इति पूर्वः पक्षः । भोक्तृत्वस्य कर्मानिमित्तत्वात् जीवस्यै-  
व तत्संभवात् ॥ राद्धान्तस्तु—सर्वोपसंहारे मृत्यूपसेचनमदनीयं  
चराचरात्मकं कृत्स्नं जगदिति तस्यैत (१) स्यात्तापरमात्मैव न  
चेदं कर्मानिमित्तं भोक्तृत्वम् । अपितु जगत्सृष्टि(२)स्थितिलय-  
लीलस्य परमात्मनो जगदुपसंहारित्वरूपं भोक्तृत्वम् ॥ सूत्रार्थः-  
ब्रह्मक्षत्रौदनस्यात्ता परमात्मा । ब्रह्मक्षत्रशब्देन चराचरस्य (३)  
कृत्स्नस्य जगतो ग्रहणात् । मृत्यूपसेचनो ह्योदनो न(४)  
ब्रह्मक्षत्रमात्रम् । अपि तु तदुपलक्षितं चराचरात्मकं कृत्स्नं  
जगदेव ॥

प्रकरणाच्च ॥ १० ॥

“ महान्तं विभुमात्मानं मत्वा धीरो न शोचति, नाय-  
मात्मा प्रवचनेन लभ्यो न मेधया (५) ” इति परस्यैव हीदं  
प्रकरणम् । अतश्चायं परमात्मा ॥

अनन्तरं (६) “ ऋतं पिवन्तौ मुकृतस्य लोके गुहां प्रविष्टौ

(१) ‘तस्योदन’ ग०

(२) ‘अपि जगत्तः सृष्टि’ ग०

(३) ‘चराचरात्मकस्य’ ग०

(४) ‘न मृत्यूपसेचनस्योदन’ ग०

(५) ‘नमेधया’ इत्यंशः फ० ग० पुस्तकयोनं स्ति ।

(६) ‘नन्वनन्तरम्’ मु०

परमे पराद्धर्मे ” इति द्वयोः (१) कर्मफलादनश्रवणात्पर-  
मात्मनश्च कर्मफलादनानन्वया(२)दन्तःकरणद्वितीयो जीव  
एव तत्रात्तेति (३) प्रतीयते, अतोऽत्रापि स एव जीवोऽत्ता  
भावितुमर्हतीत्याशङ्क्याह—

गुहां प्रविष्टावात्मानौ हि तद्दर्शनात् ॥ ११ ॥

गुहां प्रविष्टौ हि जीवात्मपरमात्मानौ । जीवद्वितीयः प-  
रमात्मैव तत्र प्रतीयत इत्यर्थः । स्वयमनश्नतोऽपि पर-  
मात्मनः प्रयोजकतया पानेऽन्वयो विद्यते (४) । जीवद्वितीयः  
परमात्मेति कथमवगम्यते । तद्दर्शनात् । तयोरेव आस्मिन्प्रक-  
रणे गुहाप्रवेशव्यपदेशो दृश्यते “तं दृदर्शं गूढमनुप्रविष्टं गुहा-  
हितं गह्वरेष्टं पुराणम्, अध्यात्मयोगाधिगमेन देवं मत्वा  
धीरो हर्षशोकौ जहाति ” इति परमात्मनः “ या प्राणेन सं-  
भवसदितिर्देवतामयी, गुहां प्रविश्य तिष्ठन्ती सा भूतेभि-  
र्व्यजायत ” इति जीवस्य । कर्मफलान्यस्तीत्यादितिर्जावः ॥

विशेषणाच्च ॥ १२ ॥

आस्मिन्प्रकरणे ह्युपक्रमप्रभृत्योपसंहारा (५) जीवपरमा-  
त्मानावेवोपास्यत्वोपासकत्वप्राप्त्यत्वप्राप्तृत्वादिभिर्विशिष्येते “  
महान्तं विभुमात्मानं मत्वा धीरो न शोचति । (६) विज्ञानसा-  
रथिर्यस्तु मनःप्रग्रहवान्नरः, सोऽध्वनः पारमाप्नोति तद्विष्णोः  
परम पदम् ” इत्यादिषु । अतश्चात्ता परमात्मा ॥

(१) ‘ द्वयोःपि ’ क०

(२) ‘ कर्मफलानन्वया ’ क० ‘ कर्मफलादनासंभवा ’ ग०

(३) ‘ अप्रात्मेति ’ ग०

(४) ‘ दृश्यते ’ ग०

(५) ‘ प्रभृत्युपसंहारा ’ मु० ग०

(६) ‘ शोचति ” इति “ विज्ञान ’ फ०



( अन्तराधिकरणम् । )

अन्तर उपपत्तेः ॥ १३ ॥

छान्दोग्ये “ य एषोऽक्षिणि पुरुषो दृश्यते एष आत्मेति होवाच एतदमृतमभयमेतद्ब्रह्म ” इसनाख्याधारः पुरुषः किं प्रतिबिम्बात्मजीवदेवताविशेषेष्वन्य(१)तम उत परमात्मेति स-शयः ॥ एष्वन्यतम इति पूर्वपक्षः । “ य एष-दृश्यते ” इति प्रसिद्धवत्साक्षत्कारनिर्देशात् ॥ राजान्तस्तु-परमात्मैवायमक्ष्या-धारः पुरुषः अक्षिपुरुषसंबन्धितया श्रूयमाणा निरूपाधिकात्म-(२)त्वामृतत्वाभयत्वब्रह्मत्वसयद्वा(३)मत्वादयः परमात्मन्येवोप-पद्यन्ते । प्रसिद्धवन्निर्देशश्च “ यश्चक्षुषि तिष्ठन् ” इत्यादि श्रुत्यन्तर-प्रसिद्धैरुपपद्यते । साक्षात्कारश्च तदुपासनानिष्ठाना योगिनामि-ति ॥ सूत्रार्थः-अक्ष्यन्तरपुरुषः परमात्मा । सयद्वा(४)मत्वादीनां गुणानामत्रै(५)वोपपत्तेः ॥

स्थानादिव्यपदेशाच्च ॥ १४ ॥

स्थान स्थितिः । परमात्मन एव “ यश्चक्षुषि तिष्ठन् ” इत्यादौ चक्षुषि स्थिति(६)नियमनादीना व्यपदेशाच्चार्यं प-रमात्मा ॥

सुखविशिष्टाभिधानादेव च ॥ १५ ॥

“ प्राणो ब्रह्म क ब्रह्म ख ब्रह्म ” इति सुखाविशिष्टतया प्रकृतस्यैव परस्य (७) ब्रह्मणोऽक्ष्याधारतयोपास्यत्वाभिधाना-

(१) ‘ प्रत्यगात्मा जीवो । देवताविशेषेष्वन्य ’ ग० ‘ प्रतिबिम्बा-  
त्मजीवदेवताविशेषान्य ’ मु०

(२) ‘ निरूपाधिका आत्म ’ ग०

(३) ‘ बृहत्त्वसपद्वा ’ ग०

(४) ‘ सपद्वा ’ ग०

(५) ‘ गुणानां तत्रै ’ क०

(६) ‘ चक्षु स्थिति ’ क०

(७) ‘ प्रकृतस्य परस्यैव ’ मु०

च्चार्यं परमात्मा । एवकारोऽस्यैव हेतोर्नैरपेक्ष्यावगमाय ॥

“प्राणो ब्रह्म कं ब्रह्म खं ब्रह्म” इत्यत्र सुखविशिष्टं परमेव ब्रह्माभिहितमिति कथमिदं(१)भवगम्यते यावता नामादिवत्प्रतीकोपासनमेवेत्याशङ्क्याह—

अत एव च तत्र ब्रह्म ॥ १६ ॥

यतस्तत्र भवभयभीतायोपकोसलायं ब्रह्मस्वरूपजि (२)-  
ज्ञासवे “कं च तु खं च (३) न विजानामि”इति पृच्छते “य-  
द्वा व कं तदेव खं यदेव खं तदेव कम” इत्यन्योन्यव्यवच्छे-  
दकतयाऽपरिछिन्नसुखस्वरूपं ब्रह्मेत्यभिधाय “प्राणं च  
हास्यै तदाकाशं चोचुः” इत्युक्तम् । अत एव खशब्दा(४)-  
भिधेयः स आकाशोऽपरिछिन्नसुखविशिष्टं परं ब्रह्मैव ॥

श्रुतोपनिषत्कगत्याभिधानाच्च ॥ १७ ॥

श्रुतोपनिषत्कैरधिगतब्रह्म(५)याथात्म्यैर्ब्रह्मप्राप्तये या ग-  
तिराचिरादिकाऽधिगन्तव्यतयाऽवगता श्रुत्यन्तरं तस्याश्चेहा-  
क्षिपुरुषं श्रुतवतो(६)ऽधिगन्तव्यतया “तेऽचिपमेवा(७)-  
ऽभिसंभवन्ति” इत्यादिनाऽभिधानादाक्षिपुरुषः परमात्मा ॥

अनवास्थितैरसंभवाच्च नेतरः ॥ १८ ॥

परमात्मन इतरो जीवादिकः । तस्याक्षिणि नियमेना-

(१) 'इदम्' इति ग० पुस्तके नास्ति ।

(२) 'स्वरूपं जि' ग०

(३) 'कं च खं च तु' ग०

(४) 'सुखशब्दा' ग०

(५) 'परब्रह्म' मु०

(६) 'श्रुतवते' क०

(७) 'तेऽचिपम' क०

नवस्थितेरमृततत्त्वसंयद्दामत्वादीनां चासम्भयान्न सो(१)-  
ऽक्षयाधारः ॥

( अन्तर्याम्यधिकरणम् । )

अन्तर्याम्यधिदैवाधिलोकादिषु तद्धर्म-  
व्यपदेशात् ॥ १९ ॥

बृहदारण्यके “ यः पृथिव्यां तिष्ठन्पृथिव्या अन्तरो  
यं पृथिवी न वेद यस्य पृथिवी शरीरं यः पृथिवीमन्तरो यम-  
यत्येप त आत्माऽन्तर्याम्यमृतः ” इत्यादिषु सर्वेषु पर्या-  
येषु श्रूयमाणोऽन्तर्यामी किं प्रत्यगात्मोत् परमात्मेति संश-  
यः ॥ प्रत्यगात्मेति पूर्वः पक्षः । वाक्यशेषे “ द्रष्टा-श्रो-  
ता-मन्ता ” इति द्रष्टृत्वादिश्रुतेः । “ नान्योऽतोऽस्ति द्र-  
ष्टा ” इति द्रष्टृन्तरनिषेधाच्च । राद्धान्तस्तु-पृथिव्याद्यात्म-  
पर्यन्तसर्वतत्त्वानां सर्वैरेभिरदृष्टेनैकेन नियमनं निरू-  
पाधिकामृतत्वादिकं च परमात्मन एव धर्म इत्यन्तर्या-  
मी परमात्मा । द्रष्टृत्वादिश्च रूपादिसाक्षात्कारः । स च “ पश्य-  
त्यक्षुः सङ्गुणोत्य कर्णः ” इत्यादिना च परमात्मनोऽप्यस्ति ।  
“ नान्योऽतोऽस्ति द्रष्टा ” इति जीवेनादृष्टान्तर्यामिद्रष्टृत्व अ-  
न्तर्यामिणाऽप्यदृष्टद्रष्टृन्तरनिषेधपरः ॥ सूत्रार्थः—अधिदै-  
वाधिलोकादिपदचिह्नितेषु वाक्येषु श्रूयमाणोऽन्तर्यामी  
परमात्मा । सर्वान्तरत्वसर्वाविदितत्वसर्वशरीरकत्वसर्वनियमनस-  
र्वात्मत्वामृतत्वादिपरमात्मधर्माणां व्यपदेशात् ॥

न च स्मार्त्तमतद्धर्माभिलाषाच्छारीरश्च ॥ २० ॥

स्मार्त्तं प्रधानम् । शारीरः प्रत्यगात्मा । स्मार्त्तं च

शारीरश्च नान्तर्यामी । तयोरसंभावितात्म(१)धर्माभिलापात् ।  
यथा स्मार्त्तस्याचेतनस्यासंभावनया नान्तर्यामित्वप्रसक्ति-  
स्त्रया प्रत्यगात्मनोऽपीत्यर्थः ॥

उभयेऽपि हि भेदेनैनमधीयते ॥ २१ ॥

उभये काण्वा माध्यान्दिनाश्चापि “यो विज्ञाने तिष्ठ-  
न् । य आत्मनि तिष्ठन् ” इति यतः प्रत्यगात्मनो भे-  
देनैनमन्तर्यामिणमधीयते अतोऽयं तदतिरिक्तः परमात्मा ॥

( अदृश्यत्वाधिकरणम् । )

अदृश्यत्वादिगुणको धर्मोक्तेः ॥ २२ ॥

आथर्वणे “ अथ परा यया तदक्षरमधिगम्यते यत्तद-  
द्रेश्यम् ” इत्यारभ्य “ यद्भूतयोनिं परिपश्यन्ति धीराः ।  
अक्षरात्परतः परः ” इत्यादौ किं प्रधानपुरुषौ प्रतिपाद्येते  
उत परमात्मेति संशयः ॥ प्रधानपुरुषात्रिति पूर्वपक्षः ।  
पृथिव्याद्यचेतनगतदृश्यत्वादीनां प्रतिषेधात्तज्जातीयमचेत-  
नं प्रधानमेव भूतयोन्यक्षरमिति प्रतीयते । तथा “ अक्षरा-  
त्परतः परः ” इति च त(२)स्याधिष्ठाता पुरुष एवेति ॥  
राद्धान्तस्तु—उत्तरत्र “ यः सर्वज्ञः सर्वावेत् ” इति प्रधानपुरु-  
षयोरसंभावितं सार्वश्यमभिधाय “ तस्मादेतद्ब्रह्म नाम-  
रूपमन्नं च जायते ” इति सर्वज्ञात्सत्सकल्पाज्जगदुत्पत्ति  
श्रवणात्पूर्वोक्तमदृश्यत्वादिगुणकं भूतयोन्यक्षरम् । “ अक्षरा-  
त्परतः परः ” इति च निर्दिष्टं तदक्षरं परं ब्रह्मैवेति विज्ञा-  
यते ॥ सूत्रार्थः—अदृश्यत्वादिगुणकः परमात्मा । सार्वश्या(३)-  
दितद्धर्मोक्तेः ॥

(१) ‘ संभावितोक्त ’ मु०

(२) ‘ शति चैत ’ मु०

(३) ‘ सर्वब्रह्मादि ’ मु०

विशेषणभेदव्यपदेशाभ्यां च नेतरौ ॥ २३ ॥

विशिनष्टि हि प्रकरणं प्रधानाद्भूतयोन्यक्षरमेकवि-  
ज्ञानेन सर्वविज्ञानादिना । तथा “अक्षरात्परतः परः”  
इत्यक्षरादव्याकृतात्परतोऽवस्थितात्पुरुपात्पर इति पुरुपाच्चास्य  
भूतयोन्यक्षरस्य भेदो व्यपदिश्यते । अतश्च न प्रधानपुरूपौ ।  
अपि तु परमात्मैवात्र निर्दिष्टः ॥

रूपोपन्यासाच्च ॥ २४ ॥

“अग्निर्मूर्द्धा” इत्यादिना समस्तस्य चिदचिदात्मकप्रप-  
ञ्चस्य भूतयोन्यक्षररूपत्वेनोपन्यासाच्चायमदृश्यत्वादिगुणकः प-  
रमात्मा ॥

( वैश्वानराधिकरणम् । )

वैश्वानरः साधारणशब्दविशेषात् ॥ २५ ॥

छान्दोग्ये “आत्मानमेवेमं वैश्वानरं संप्रत्यध्येपि तमेव  
नो ब्रूहि” इत्यारभ्य “यस्त्वेतमेव प्रादेशमात्रमभिविमान-  
मात्मानं वैश्वानरमुपास्ते” इत्यत्र किमयं वैश्वानर आत्मा  
पर(१)मात्मेति शक्यनिर्णय उत नेति संशयः ॥ अशक्यनिर्णय  
इति पूर्वः पक्षः । वैश्वानरशब्दस्य जाठराग्नौ महाभू-  
ततृतीये देवताविशेषे परमात्मनि च वैदिकप्रयोगदर्शना-  
त् । अस्मिन्प्रकरणे सर्वेषां लिङ्गोपलब्धेश्च ॥ राद्धान्तस्तु-  
“को न आत्मा किं ब्रह्म” इति सर्वेषां जीवानामात्मभूतं ब्रह्म  
किमिति प्रक्रमादुत्तरत्र च “आत्मानं वैश्वानरम्” इति ब्रह्म  
शब्दस्थाने सर्वत्र वैश्वानरशब्दप्रयोगाच्च वैश्वानर आत्मा

सर्वेषां जीवानामात्मभूतं परं ब्रह्मेति विज्ञायते ॥ सूत्रा-  
र्थः-वैश्वानरशब्दनिर्दिष्टः परमात्मा । वैश्वानरशब्दस्या-  
नेकार्थसाधारणत्वेऽप्यस्मिन्प्रकरणे परब्रह्मासाधारणैर्विशे-  
षणैः सर्वात्मत्वादिभिर्विशेष्यमाणात्वात् । विशेष्यत इति  
विशेषः ॥

स्मर्यमाणमनुमानं स्यादिति ॥ २६ ॥

स्मर्यमाणं प्रत्यभिज्ञायमानम् । अनुमीयतेऽनेनेत्य-  
नुमानम् । इतिशब्दः प्रकारवचनः । इत्यंरूपं स्मर्य-  
माणं वैश्वानरस्य परमात्मत्वेऽनुमानं स्यात् । द्युप्रभृतिपृ-  
थिव्यन्तम(१)वयवविभागेन वैश्वानरस्य रूपमिहोपादिष्टम् “अ-  
ग्निर्मूर्द्धा चक्षुषी चन्द्रसूर्यौ । द्यां मूर्द्धानिमस्य विप्रा वद-  
न्ति”इति च श्रुतिस्मृति(२)प्रसिद्धं परमपुरुषरूपमिह प्रत्य-  
भिज्ञायमानं वैश्वानरस्य परमपुरुषत्वे(३) लिङ्गं स्यादित्यर्थः ॥

अनिर्णयमाशङ्का परिहरति-

शब्दादिभ्योऽन्तःप्रतिष्ठानाच्च नेति चेन्न तथा

दृष्टुच्यपदेशादसंभवात्पुरुषमपि चैनमधीयते ॥ २७ ॥

शब्दादिभ्यः(४)-शब्दस्तावद्वाजिनां वैश्वानरविद्याप्रक-  
रणे “ स एषोऽग्निर्वैश्वानरः ” इति वैश्वानर(५)-

(१) 'पृथिव्यन्तरम' ग० 'पृथिवीपर्यन्तम' क०

(२) 'इत्यदिश्रुतिप्रसिद्धं' क० 'इति श्रुतिस्मृतिप्रसिद्धम्' मु०

(३) 'परमात्मत्वे' मु०

(४) 'शब्दादिभ्योऽन्तःप्रतिष्ठानाच्चेति' मु०

(५) 'वैश्वानरशब्द' ग०

समानाधिकरणोऽग्निशब्दः, अस्मिन्प्रकरणे च “ हृदयं  
 गार्हपत्यः ” इत्यारभ्य वैश्वानरस्य हृदयादिस्थानस्या(१)-  
 ग्नित्रयपरिकल्पनं प्राणाहृत्याधारत्वमित्यादिप्रतीयते, वाजिना-  
 मपि “ स यो ह वै तमेवमग्निं वैश्वानरं पुरुषविधं पुरुषेऽन्तः  
 प्रतिष्ठितं वेद ” इति वैश्वानरस्य पुरुषशरीरान्तःप्रतिष्ठि-  
 तत्वं प्रतीयते, अत एतैर्लिङ्गैर्वैश्वानरस्य जाठराग्नित्व-  
 प्रतीतिर्नायं परमात्मेति शक्यानिर्णय इति चेत् तन्न(२) । तथा  
 दृष्टुधपदेशात् । दृष्टिरूपासनम् । तथोपासनोपवेशादिसर्थः ।  
 जाठराग्निशरीरतया वैश्वानरस्य परमात्मन उपासनं ह्यत्रोपदि-  
 श्यते “ अयमाग्निर्वैश्वानरः पुरुषेऽन्तः प्रतिष्ठितः ” इत्यादौ ।  
 कथमवगम्यत इति चेदसंभवात् । केवलजाठराग्नेस्त्रैलोक्यशरी-  
 रत्वाद्यसंभवात् । पुरुषमपि चैनमधीयते । च शब्दः  
 प्रसिद्धौ । वाजिनस्तत्रैव “ स एषोऽग्निर्वैश्वानरो यत्पुरुषः ”  
 इत्येनं (३) वैश्वानरं पुरुषमपि ह्यधीयते । पुरुषश्च परमा-  
 त्मैव । “ पुरुष एवेदं सर्वम् । पुरुषान्नं परं किं चित् ”  
 इत्यादिषु प्रसिद्धेः ॥

अत एव न देवता भूतं च ॥ २८ ॥

यत्त्रैलोक्यशरीरोऽसौ वैश्वानरो यत्तश्च निरुपाधिकपुरुष-  
 शब्दनिर्दिष्टोऽत एव नाग्न्याख्या देवता महाभूतवृत्ती-  
 यश्च वैश्वानरः शङ्कनीयः ॥

साक्षादप्यविरोधं जैमितिः ॥ २९ ॥

अग्निशरीरतया वैश्वानरस्योपासनार्थमाग्निशब्दसामानाधि-  
 करण्यनिर्देश इत्युक्तम् । विश्वेषां नराणां नेतृत्वादिना संव-

(१) ‘ हृदयादिस्थस्या ’ फ० ‘ हृदयादिस्थानस्थस्या ’ पा०

(२) ‘ चन्न ’ ग०

(३) ‘ इत्येनं ’ ग०

न्धेन(१) यथा वैश्वानरशब्दः परमात्मनि वर्तते तथैवाग्निशब्द-  
स्याप्यग्रनयनादिना योगेन साक्षात्परमात्मनि वृत्तौ न. काश्चि-  
द्विरोध इति जैमिनिराचार्यो मन्यते ॥

“यस्त्वेतमेवं प्रादेशमात्रमभिविमानं(२) वैश्वानरम् ” इति  
द्युप्रभृतिपृथिव्यन्तप्रदेश (३)संबन्धिन्या मात्रयाऽव(४)च्छि-  
न्नत्वमनवच्छिन्नस्य (५) परमात्मनो वैश्वानरस्य कथमुपपद्यत  
इत्यत्राह—

अभिव्यक्तेरित्याश्मरथ्यः ॥ ३० ॥

अनवच्छिन्नस्यैव परमात्मन उपासका(६)भिव्यक्त्यर्थं द्यु-  
प्रभृतिप्रदेश(७)परिच्छिन्नत्वमित्याश्मरथ्य आचार्यो मन्यते ॥

द्युप्रभृतिप्रदेशा(८)वहेवेनाभिव्यक्तस्य परमात्मनो द्युश्वा-  
दित्यादीनां (९) मूर्द्धाद्यवयवकल्पनं किमर्थमिति चेत्त्राह—

अनुस्मृतेर्वादरिः ॥ ३१ ॥

अनुस्मृतिरुपासनम् । ब्रह्मप्राप्तये तथोपासनार्थं मूर्द्धः  
प्रभृतिपादान्तदेहपरिकल्पनमिति वादरिराचार्यो मन्यते ॥

अयं (१०) वैश्वानरः परमात्मा त्रैलोक्यशरीर उपास्य  
उपदिश्यते चेत् “उर एव वेदित्वोमानि वार्हिर्हृदयं गार्हपत्यः”

- (१) 'नेतृत्वादिसंबन्धेन' क० (२) 'विमानमात्मानं' मु०  
(३) 'पृथिव्यन्तः प्रादेश' ग० (४) 'मात्रया परि' मु०  
(५) 'मात्रयाऽवच्छिन्नस्यैव' ग० (६) 'उपासना' मु०  
(७) 'द्युप्रभृतिप्रादेश' ग० 'द्युप्रभृतिपृथिव्यन्तप्रदेश' मु०  
(८) 'प्रादेशा' ग०  
(९) 'दृष्ट्यादीनां' क० 'अग्निद्युश्वादित्यादीनां' ग०  
(१०) 'कथं' पा०



इत्यादिना उपासकशरीरावयवानां गार्हपत्यादिपरिकल्पनं किं-  
मर्थमित्यत्राह(१)।—

संपत्तेरिति जैमिनिस्तथा हि दर्शयति ॥ ३२ ॥

वैश्वानरविद्याऽङ्गभूताया उपासकैरहरहः क्रियमाणायाः  
प्राणाहुतेरग्निहोत्रत्वसंपादनाय गार्हपत्यादिपरिकल्पनमिति  
जैमिनिराचार्यो मन्यते । तथा ह्यग्निहोत्रसंपत्तिमेव दर्श-  
यतीयं श्रुतिः प्राणाहुतिं विधाय “अथ य एवं विद्वान-  
ग्निहोत्रं जुहोति” इति ॥ उक्तानामर्थानां पूजितत्वख्यापनाया-  
चार्यग्रहणम् ॥

आमनन्ति चैनमस्मिन् ॥ ३३ ॥

एनं परम(२) पुरुषं वैश्वानरं द्युश्वादित्यादि(३) देहमस्मिन्नु-  
पासकदेहे प्राणाग्निहोत्रेणाराध्यत्वायामनन्ति हि “तस्य ह वा  
एतस्य वैश्वानरस्य मूर्द्धैव सुतेजाः” इत्यादिना । उपासकस्य  
मूर्द्धा(४)दिपादान्ता एव द्युप्रभृतयः परमपुरुषस्य मूर्द्धादिय  
इति प्राणाग्निहोत्रवेलायामनुसंधेया इत्यर्थः ॥

इति श्रीभगवद्रामानुजविरचिते वेदान्तदीपे  
प्रथमाध्यायस्य द्वितीयः पादः ॥

द्युश्वाद्यायतनं स्वशब्दात् ॥ १ ॥

आथर्वणे “यस्मिन्धौः पृथिवी चान्तरिक्षमोतं मनः सह-

(१) ‘इत्यत आह’ ग०

(२) ‘परम’ इति क० पुस्तकेनास्ति ।

(३) ‘द्युश्वादि’ मु० ‘दृष्ट्वादि’ क०

(४) ‘उपासकमूर्द्धा’ मु०

भाषैश्च सर्वैः, तमेवैकं जानथात्मानम् ” इत्यत्र द्युपृथिव्यादीना-  
मायतनं किं जीव उत परमात्मोति संशयः ॥ जीव इति  
पूर्वः पक्षः । मनःप्रभृतीन्द्रियाधारत्वश्रुतेः । उत्तरत्र  
नाडीसंवन्धाज्जायमानत्वश्रुतेश्च ॥ राद्धान्तस्तु—निरूपा-  
धिकात्मत्वास्मृतसेतुत्वयोः परमात्मधर्मयोः श्रवणात्परमात्मैवा-  
यम् । सर्वानियन्तु(१)तयाऽऽप्नोतीति ह्यात्मा । अस्मृतस्य प्राप-  
कतया सेतुश्च स एव । नाडी संवन्धो बहुधा जायमानत्वं  
च “ सन्ततं शिराभिस्तु लम्बत्याकाशसन्निभम् । अजायमानो  
बहुधा विजायते ” इत्यादिषु (२) सर्वसमाश्रयणीयत्वा-  
या(३)जहत्स्वभावस्यैव परमात्मनो दृश्यते ॥ सूत्रार्थस्तु—द्युपृ-  
थिव्यादीनामायतनं परमात्मा । स्वशब्दात्स्यासाधारणात्मादि-  
शब्दात् ॥

- मुक्तोपसृप्यव्यपदेशाच्च ॥ २ ॥

“ तदा विद्वान्पुण्यपापे विधूय निरञ्जनः परमं साम्य-  
मुपैति । तथा विद्वान्नामरूपाद्विमुक्तः परात्परं पुरुषमु-  
पैति दिव्यम् ” पुण्यपापे विधूय नामरूपाद्विमुक्त इति च वन्धा-  
न्मुक्तस्य प्राप्यतया व्यपदेशाच्चायं परमात्मा ॥

नानुमानमतच्छब्दात्प्राणभृच्च ॥ ३ ॥

आनुमानम(४)नुमानगम्यं प्रधानं यथा तद्वाचिशब्दाभावा  
दिह(५) न दृश्यते तथा प्राणभृदपीत्यर्थः । अतश्चायं परमात्मा ॥

(१) ' सर्वं नियन्तु ' मु०

(२) ' इत्यादिकं ' ग०

(३) ' णीयत्वाद ' ग०

(४) ग० पुस्तके “ आनुमानम् ” इत्यंशो नास्ति ।

(५) ' भावात्तदिह ' मु०

भेदव्यपदेशाच्च ॥ ४ ॥

“अनीशया शोचति मुह्यमानः । जुष्टं यदा पश्यत्यन्यमी-  
शम् ” इत्यादिना जीवाद्भेदेन व्यपदेशाच्चायं परमात्मा ॥

प्रकरणात् ॥ ५ ॥

“अथ परा यया तदक्षरमधिगम्यते ” इत्यादिना परमा-  
त्मन एव प्रकृतत्वात् ॥

स्थित्यदनाभ्या च ॥ ६ ॥

“तयोरन्यः पिप्पलं स्वाद्वत्त्यनश्नन्नन्यो अभिचाकशीति ”  
इति कर्मफलमनश्नतः परमात्मनो दीप्यमानतया स्थितेर्जीवस्य  
कर्मपरवशतया तत्फला(१)दनाच्च परमात्मनो जीवाद्भेदावगमाद-  
भृतेसतुष्टु (२) भ्वाद्यायतनं न जीवः । “अदृश्यत्वादिगुण-  
कः” इत्यनेन परमात्मत्वे स्थापितेऽपि (३) नाडीसंवन्धजाय-  
मानत्वलिङ्गाद्या प्रकरणविच्छेदाशङ्का सा निराकृता “द्यु-  
भ्वाद्यायतनम् ” इति । वैश्वानरस्य त्रैलोक्यशरीरत्वादि-  
ना परमात्मत्वनिर्णय इति मध्ये वैश्वानरविद्या निरूपिता ॥

(भूमाधिकरणम् ।)

भूमा संप्रसादादध्युपदेशात् ॥ ७ ॥

छान्दोग्ये “यत्र नान्यत्पश्याति नान्यच्छरुणोति ना-  
न्यद्विजानाति स भूमा ” इत्यत्र भूमशब्दनिर्दिष्टो निरतिशय-  
वैपुल्यविशिष्टमुखस्वरूपः किं प्रसगात्मेति परमात्मेति संशयः ॥  
प्रसगात्मेति पूर्वः पक्षः । “तरति शोकमात्मीवत्” इति

(१) 'वशतया फला' ग०

(२) 'सेतुष्टु' मु०

(३) 'स्थापिते' क०

प्रक्रम्य (१) नामादिपरंपरबोत्तरभूयस्त्वेष भ्रमनप्रतिवचना-  
भ्यां प्रवृत्तस्यात्मोपदेशस्य प्राणशब्दनिर्दिष्टे प्रस(२)गात्मनि  
समाप्तिदर्शनात्प्रत्यगात्मन एव भूमसंशब्दनमिति निश्चीयते ॥  
राद्धान्तस्तु—यद्यपि भ्रमनप्रतिवचनाभ्यामुत्तरोत्तरभूयस्त्व-  
वचनं प्राणे पर्यवसितं तथापि प्राणवेदिनोऽतिवादित्वमुक्त्वा  
“ एष तु वा अतिवदति यः सत्येनातिवदति” इति तुशब्दे-  
नोपासकभेदं प्रतिपाद्य तस्य सत्योपासकस्य पूर्वस्मादाधि-  
क्योपदेशात्सखशब्दाभिधेयं (३) परं ब्रह्मैव भूमविशिष्टमिति ॥  
सूत्रार्थस्तु—भूमगुणाविशिष्टं परं ब्रह्मैव । संप्रसादादभ्युप-  
देशात् । संप्रसादः प्रसगात्मा “ स एष संप्रसादोऽस्माच्छ-  
रीरात्समुत्थाय परं ज्योतिरुपसंपद्य ” इत्यु(४)पनिपत्प्रसिद्धेः ।  
“ एष तु वा अति (५) वदति” इति प्रत्यगात्मनोऽधिकतयोपदे-  
शात् । अतिवादित्यं हि स्वोपास्याधिक्यवादित्वम् ॥

धर्मोपपत्तेश्च ॥ ८ ॥

स्वाभाविकामृतत्वस्वमाहिमप्रतिष्ठितत्वसर्वात्मत्वसर्वोत्पत्ति-  
हेतुत्वादीनां भूमिन् श्रूयमाणानां धर्माणां परस्मिन्नेव ब्रह्मण्यु-  
पपत्तेश्च भूमा परं ब्रह्मैव (६) ॥

( अक्षराधिकरणम् । )

अक्षरमम्बरान्ततधृतेः ॥ ९ ॥

वाजिनां गार्गीप्रश्ने (७) “ सहो वाचैतद्रे तदक्षरं गार्गी ब्रा-

(१) ' प्रवृत्त्य ' ग०

(२) ' निर्दिष्टप्रत्य ' फ०

(३) ' शब्दाभिधेयं ' ग०

(४) ' इत्याद्यु ' मु०

(५) ' वा वाति ग०

(६) ' परं ब्रह्म ' क०

(७) ' गार्गीप्रश्ने ' मु०

क्षणं अभिवदन्त्यस्थूलमनएवह्रस्वमदीर्घमलोहितमस्नेहमच्छायम्”  
 इत्यत्राक्षरशब्दनिर्दिष्टं प्रधानं जीवो वोत परमात्मेति सं-  
 शयः॥ प्रधानं जीवो वा न परमात्मेति पूर्वः पक्षः । “ क-  
 स्मिन्नु खल्वाकाश ओतश्च प्रोतश्च” इत्युक्त (१) आकाशाधारत-  
 योच्यमानमक्षरं प्रधान जीवो वा।प्रधानस्य विकाराधारत्वात्(२)।  
 जीवस्याचिद्द्रस्त्वाधारत्वात् । न परमात्मेति (३) ॥ राद्धान्तस्तु-  
 “ यदूर्ध्वं गार्गि दिवः ” इत्यारभ्य कालत्रयवर्तिनः कृत्स्न-  
 स्याधारतया निर्दिष्ट आकाशोऽव्याकृतमेव । न वायुमानाकाशः।  
 ततः प्रश्चात् “ कस्मिन्नु खल्वाकाश ओतश्च प्रोतश्च ” इति  
 पृष्टे तदा(४)धारतयोच्यमानमेतदक्षरं न प्रधानं भवितुमर्हति ।  
 नापि-जीवः । “ एतस्य वा अक्षरस्य प्रशासने गार्गि मू-  
 षाचिन्द्रमसौ विधृतौ तिष्ठतः ” इत्यारभ्य प्रशासनात्सर्वाधा-  
 रत्वश्रुतेः ॥ सूत्रार्थस्तु—“ एतद्वै तदक्षरं गार्गि ”इति निर्दिष्ट-  
 मक्षरं परमात्मा । अम्बरान्तधृतेः । अम्बरं वायुमानाकाशः ।  
 अम्बरान्तोऽम्बरपा(५)रभूतः । अम्बरकारणमिति यावत्।कार-  
 णापत्तिरेव हि कार्यस्यान्तः । स चाम्बरान्तोऽव्याकृतं प्रधानम् ।  
 तस्य धृतेर्धारणात् । अव्याकृतस्यापि धृतेरक्षरं परमात्मै-  
 वैसर्थः ॥

एवं तर्हि जीवो भवितुमर्हति तस्य प्रधानधृत्युपपत्तेरित्या-  
 शङ्क्याह—

सा च प्रशासनात् ॥ १० ॥

सा चाम्बरान्तधृतिः “एतस्य वाऽक्षरस्य प्रशासने गार्गि”-

(१) ‘ इत्युक्तेः ’ ग०

(२) ‘ स्पदत्वात् ’ ग०

(३) ‘ न परमात्मेति ’ इति क० ग० पुस्तकयोर्नास्ति ।

(४) ‘ आकाशा ’ ग०

(५) ‘ अम्बराधारभूतः ’ ग०

इति प्रशासनाच्छ्रूयते । प्रशासनं प्रकृष्टं शासनम् । अप्रति-  
हताज्ञा । न चाप्रतिहताज्ञया कृत्स्नस्य चिदाचिदात्मकस्य ज-  
गतो धृतिर्जीव उप(१)पद्यते । अतो न जीवः ॥

अन्यभावव्यावृत्तेश्च ॥ ११ ॥

अन्यभावोऽन्यत्वमस्याक्षरस्य परमपुरुषादन्यत्वं व्यावर्त्त-  
यति वाक्यशेषः । अदृष्टं द्रष्टि (२) सादिना सर्वैरेवादृष्टमे-  
तदक्षरं सर्वस्य द्रष्टि(३)त्यादि प्रधानजीवयोरसंभावनीयार्थप्र-  
तिपादनात् ॥

( ईक्षतिकर्माधिकरणम् । )

ईक्षतिकर्म व्यपदेशात्सः ॥ १२ ॥

आथर्वणिकानां सत्यकामप्रश्ने “ यः पुनरेतं त्रिमात्रेणो-  
मित्यनेनैवाक्षरेण परमपुरुषमभिध्यायीत ” इत्यारभ्य “ स  
सामभिरुन्नीयते ब्रह्मलोकं स एतस्माज्जीवघनात्परात्प-  
रं पुरिशयं पुरुषमीक्षते ” इत्यत्र ध्यायतीक्षतिक-  
र्मतया व्यपदिष्टः परमपुरुषः किं हिरण्यगर्भ उत (४)  
परब्रह्मभूतः पुरुषोत्तम इति संशयः ॥ हिरण्यगर्भ इति  
पूर्वः पक्षः । पूर्वत्रैकमात्रं प्रणवमुपासीनस्य मनुष्यलोकप्रा-  
प्तिं फलं (५) द्विमात्रमुपासीनस्यान्तरिक्षलोकप्राप्तिं च फलम-  
भिधायानन्तरम् “ यः पुनरेतं त्रिमात्रेण ” इति त्रिमात्रं प्र-  
णवमुपासीनस्य फलत्वेनोच्यमानब्रह्मलोकस्थपुरुषेक्षण (६) क-  
र्मभूतश्चतुर्मुख एवेति विज्ञायते (७) । मनुष्यलोकान्तरिक्षलोकमा-

(१) ' जीवस्योप ' क०

(२) ' अदृष्टो द्रष्टेत्या ' ग०

(३) ' द्रष्टे ' ग०

(४) ' किं ' क०

(५) ' प्राप्तिफल ' ग०

(६) ' लोकस्य पुरुषेक्षण ' ग० ' ब्रह्मलोकस्थपुरुष ईक्षण ' पा०

(७) ' क्षायते ' ग०

हृचयाद्ब्रह्मलोकोऽपि क्षेत्रज्ञलोक इति निश्चयात् ॥ रा-  
 ङ्गान्तस्तु “ परात्परं पुरिशयं पुरुषमीक्षते ” इतीक्षतिकर्म-  
 तया निर्दिष्टपरमपुरुष(१)विषये श्लोके “ तमोकारैणैवायने-  
 नान्वेति विद्वान्यत्तच्छान्तमजरममृतमभयं परं च ” इति निरुपाधि-  
 कशान्तत्वामृतत्वादि(२)व्यपदेशात्परमात्मैवायमिति निश्चीयते।  
 एव परमात्मत्वे निश्चिते ब्रह्मलोकशब्दश्च तत्स्थानमेवाभि-  
 दधातीत्यवगम्यते । तद्विषयोदाहृते च श्लोके “ यत्तत्कवयो  
 वेदयन्ति (३) । तद्विष्णोः परमं पदं सदा पश्यन्ति सूरयः ”  
 इति (४) सूरिभिर्दृश्यत्ववचनं तदेव द्रढयति ॥ सू-  
 चार्थस्तु—इक्षतिकर्म स परमात्मा । ध्यायतीक्षत्योरेकवि-  
 पयत्वेन ध्यायतिकर्मापि स एवेत्यर्थः । व्यपदेशात् । तद्वि-  
 पयतया “ शान्तमजरममृतमभयं परं च ” इति परमात्म-  
 धर्माणां व्यपदेशात् ॥

(दहराधिकरणम् ।)

दहर उत्तरेभ्यः ॥ १३ ॥

छान्दोग्ये “ अथ यदिदमास्मिन्ब्रह्मपुरे दहरं पुण्डरी-  
 कं वेश्म दहरोऽस्मिन्नन्तराकाशस्तिस्मिन्यदन्तस्तदन्वेष्टव्यं तद्वा-  
 च विजिज्ञासितव्यम् ” इत्यत्र हृदयपुण्डरीकमध्यवर्तिदहरा-  
 काशः श्रूयमाणः किं भूताकाश उत जीवोऽथ परमा-  
 त्मेति संशयः ॥ प्रथमं तावद्भूताकाश इति युक्तमाश्र-  
 यितुमिति पूर्वः पक्षः । (५) भूताकाशे प्रसिद्धिमाचुर्यात् । आ-

(१) ‘ निर्दिष्ट पुरुष ’ मु०

(२) ‘ शान्तत्वादि ’ ग०

(३) ‘ वेदयन्ते ’ मु०

(४) ‘ इत्येवमादिभि. ’ मु०

(५) ‘ भूताकाशे ’ इत्यतः प्राक् ‘ आकाशशब्दस्य ’ इत्य-  
 धिकं मुद्रिते ।

काशान्तर्वर्तिनोऽन्यस्वान्वेष्टव्यताप्रतीतेश्च ॥ रादान्तस्तु—“किं तदत्र विद्यते यदन्वेष्टव्यम् ” इति चोदिते(१)“यावान्वाऽयमाकाशस्तावानेपोऽन्तर्हृदय आकाशः (२) ” इत्यारभ्य “एतत्सखं ब्रह्मपुरम् ” इत्यन्तेन दहराकाशस्यातिमहत्त्वसर्वाश्रयत्वाजरत्वसखत्वाद्यभिधाय “ अस्मिन्कामाः समाहिताः ” इत्याकाशान्तर्वर्तिनोऽन्वेष्टव्याः कामा इति प्रतिपाद्य कोऽयं दहराकाशशब्दनिर्दिष्टः के तदाश्रयाः कामा इत्यपेक्षार्या “ एष आत्माऽपहत(३)पाप्मा ” इत्यारभ्य “सत्यसंकल्पः” इत्यन्तेनाकाशशब्दनिर्दिष्ट आत्मा कामाश्चापहतपाप्मत्वादयस्तद्विशेषणभूता इति प्रतिपाद्यद्वाक्यमपहतपाप्मत्वादिविशिष्टमा(४)त्मानमाह । अत(५) उपक्रमे चान्वेष्टव्यतया प्रतिज्ञात आकाश आत्मा, एतद्विशेषणभूता अपहतपाप्मत्वादयः कामा इति ज्ञापयद्वाक्यमिदम् (६) “ अथ य इहात्मानमनुविद्य ब्रजन्त्येतांश्च सखान्कामांस्तेषां सर्वेषु लोकेषु कामचारो भवति ” इत्युपसंहरति । अतोऽ(७)यं दहराकाशोऽपहतपाप्मत्वादिविशिष्टः परमात्मेति निश्चीयते । न भूताकाशादिरिति (८)॥ एवं तर्ह्यस्मिन्वाक्ये “ अथ य एष संप्रसादोऽस्माञ्छरीरात्समुत्थाय” इति प्रत्यगात्मनः प्रतीतेस्तस्य चोत्तरत्र प्रजापतिवाक्येऽपहतपाप्मत्वादिगुणकत्वावगमात्प्रत्य-

(१) ‘ चोदितो ’ ग०

(२) मुद्रिते ‘ तावानेपोऽन्तर्हृदय आकाशः ’ इत्यंशो नास्ति ।

(३) ‘ अपोऽपहत ’ क०

(४) ‘ विशिष्टपरमा ’ मु०

(५) ‘ अतः ’ इति मुद्रिते नास्ति ।

(६) ‘ अत उपक्रमे “ दहरोऽस्मिन्नन्तर आकाशः ” इति निर्दिष्ट आत्मा “ तस्मिन्न्यदन्तः ” इति कामा “ तदन्वेष्टव्यम् ” इति च तदुभयमन्वेष्टव्यमिति ज्ञापयद्वाक्यम् ’ इति क०

(७) ‘ अत्रा ’ ग०

(८) ‘ काश इति ’ क०



गात्मैव दहराकाश इति पूर्वपक्षी मन्यते ॥ राद्धान्ती तु—प्र-  
त्यगात्मा कर्मपरवशतया जागरितस्वप्नसुषुप्त्याद्यवस्थाभि-  
स्तिरोहितापहतपाप्मत्वादिकः परमात्मानमुपसंपन्नस्तत्प्रसादा-  
दाविर्भूतगुणकः(१) प्रजापतिराक्ये प्रतिपादितः, दहराकाश-  
स्त्वतिरोहितनिरुपाधिकापहतपाप्मत्वादिकः प्रत्यगात्मन्य-  
संभावनीयजगद्विधरणसमस्तचिदाचिद्वस्तुनियमनाद्यनन्तगुणकः  
प्रतिपन्न इति नायं प्रत्यगात्मा दहराकाशः, अपि तु  
परमात्मेवेति मन्यते ॥ सूत्रार्थस्तु—दहराकाशः परं ब्रह्म । उत्त-  
रेभ्यो वाक्यगतेभ्योऽपहतपाप्मत्वादिपरमात्मासाधारणधर्मेभ्यो  
हेतुभ्यः ॥

गतिशब्दाभ्यां तथा हि दृष्टं लिङ्गं च ॥ १४ ॥

अस्मिन्दहराकाशे सर्वासां प्रजानां तम(२)जानतीनामहरह-  
र्या गतिः श्रूयते, यश्च दहराकाशपरा(३)मर्शरूपैतच्छब्दसमाना-  
धिकरणतया प्रयुक्तो ब्रह्मलोकशब्द(४)स्ताभ्यां दहराकाशः परं  
ब्रह्मेत्यवगम्यते “ तद्यथा हिरण्यनिधिं निहितमक्षैवज्ञा उपर्यु-  
परि संचरन्तो न विन्देयुरेवेमेमेमाः सर्वाः प्रजा अहरहर्गच्छन्त्य एत  
ब्रह्मलोक न विन्दन्त्यनृतेन हि प्रत्यूढाः ” इति । तथाहि दृष्टं  
तथा ह्यन्यत्र परस्मिन्ब्रह्मण्येव रूप गमनं दृष्ट “ एवमेव खलु सो-  
म्येमाः सर्वाः प्रजाः सति संपद्य न विदुः सति संपत्स्यामहे ”  
इति “ स त आगम्य न विदुः सत आगच्छामहे ” इति । तथा  
ब्रह्मलोकशब्दश्च परस्मिन्ब्रह्मणि (५) दृष्टः “ एष ब्रह्मलोकः

(१) ' गुण ' क०

(३) ' दहराकाशाय ' मु०

(५) ' परस्मिन्ब्रह्मण्येव ' मु०

(२) ' प्रजानाम ' मु०

(४) ' ब्रह्मशब्द. ' क०

सम्राडिति होवाच ” इति । लिङ्ग च मा भूदन्यत्र दर्शनम् ।  
अस्मिन्प्रकरणे सर्वासां प्रजानां धूयमाणमहरहर्गमनं ब्रह्म-  
लोकशब्दश्च दहराकाशस्य परमात्मत्वे पर्याप्तं लिङ्गमा चशब्दोऽ-  
वधारणे । एतदेव पर्याप्तमित्यर्थः ॥

धृतेश्च महिम्नोऽस्यास्मिन्नुलब्धेः ॥ १५ ॥

अस्य धृत्वाख्यस्य परमात्मनो महिम्नोऽस्मिन्दहराका-  
श उपलब्धेरयं परमात्मा । धृतिर्जगद्विधरणं परमात्मानो म-  
हिमेत्यन्यत्रावगम्यते “ एष सर्वेश्वर एष भूताधिपातिरेष भू-  
तपाल एष सेतुर्विधरण एषां लोकानामसंभेदाय ” इति ।  
स चास्मिन्द(१)हराकाश उपलभ्यते “ अथ य आत्मा स सेतु-  
र्विधृतिरेषां लोकानामसंभेदाय ” इति ॥

प्रासिद्धेश्च ॥ १६ ॥

“ को ह्यवान्यात्कः प्राण्याद्यदेव आकाश आन-  
न्दो न स्यात् सर्वाणि ह वा इमानि भूतान्याकाशादेव समु-  
त्पद्यन्ते ” इत्यादिप्राकाशशब्दस्य परस्मिन्ब्रह्माणि प्र-  
सिद्धेराकाशशब्द एव परमात्मधर्मविशेषितो भूताकाशश-  
ब्दां निवर्तयतीत्यर्थः ॥

इतरपरमर्शात्स इति चेन्नासंभवात् ॥ १७ ॥

परमात्मन इतरो जीवः । “ अथ य एष संप्रसावोऽ-  
स्माच्छरीरात्ममुत्थाय ” इति जीवस्य परामर्शात्स एव द-  
हराकाश इति चेत्तन्न (२) । पूर्वोक्तानां गुणानां तस्मिन्न-  
संभवात् ॥

उत्तराच्चेदाविर्भूतस्वरूपस्तु ॥ १८ ॥

उत्तरात्प्रजापतिवाक्यादपहतपाप्मत्वादिगुणको जीवोऽवगम्य-  
त इति चेत्तत्र (१)। जागरिताद्यवस्थाभिरनादिकालमवृत्ताभिः  
पुण्यपापरूपकर्म(२)मूलाभिस्तिरोहिगुणकः परब्रह्मोपासन-  
जनिततदुपसंपत्त्याविर्भूतस्वरूपोऽसौ जीवस्तत्र प्रजापतिवाक्ये-  
ऽपहतपाप्मत्वादिगुणकः कीर्तितः । दहराकाशस्त्वतिरोहि-  
तस्वरूपापहतपाप्मत्वादिगुणक इत्यतोऽस्मिन्दहराकाशे न  
जीवाशङ्का ॥

दहरवाक्ये जीवपरामर्शः किमर्थमिति चेत्तत्राह—

अन्यार्थश्च परामर्शः ॥ १९ ॥

“ अस्माच्छरीरात्समुत्थाय परं ज्योतिरुपसंपद्य स्वेन रू-  
पेणाभिनिष्पद्यते ” इति परज्योतिःस्वरूपदहराकाशोपसंपत्त्याऽ-  
स्य जीवस्याऽनृततिरोहित(३)स्वरूपस्य स्वरूपाविर्भावो भव-  
तीति दहराकाशस्य जगद्विधरणादिवज्जीवस्वरूपाविर्भावा-  
पादनरूपसंपत्तिशेषप्रतिपादनार्थो जीवपरामर्शः ॥

अल्पश्रुतेरिति चेत्तदुक्तम् ॥ २० ॥

“ दहरोऽस्मिन् ” इत्यल्पपरिमाणश्रुतिरारागोपमितस्य  
जीवस्यैवोपपद्यते न तु सर्वस्माज्ज्यायसो ब्रह्मण इति चे-  
त्तत्र यदुत्तर वक्तव्यं तत्पूर्वमेवोक्तमिति(४) “ निचाय्यत्वादेवं  
व्योमवत् ” इत्यनेन ॥

अनुकृतेस्तस्य च ॥ २१ ॥

अनुकृतिरनुकारः । तस्य परमात्मनोऽनुकाराद्धि जीवस्या-

(१) ' चेन्न ' ग०

(२) ' पुण्यपापकर्म ' ग०

(३) ' जीवस्यातिरोहित ' ग०

(४) ' इति ' कारो मुद्रिते नास्ति ।

विभूतस्वरूपस्यापहतपाप्मत्वादिगुणकत्वम् । अनुकर्तुर्जीवादनु-  
कार्यः परब्रह्मभूतो दहराकाशोऽर्थान्तरभूत एव । तदनुकारश्च  
तत्साम्यापत्तिः । श्रूयते च (१) “ यदा पश्यः पश्यते रुक्मवर्णं  
कर्तारमीशं पुरुषं ब्रह्मयोनिम्, तदा विद्वान् पुण्यपापे विधूय  
निरञ्जनः परमं साम्यमुपैति ” इति ॥

अपि स्मर्यते ॥ २२ ॥

स्मर्यते च तदुपासनात्तत्साम्यापत्तिरूपानुक्तातिजर्विस्य—

“ इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ” इति ॥

( प्रमिताधिकरणम् । )

शब्दादेव प्रमितः ॥ २३ ॥

कठवल्लीप्वाम्नायते “ अद्गुणमात्रः पुरुषो मय्य अत्म-  
नि तिष्ठति, ईशानो भूतभव्यस्य न ततो विजुगुप्सते, एत-  
द्वै तत् ” उत्तरत्र “ अद्गुणमात्रः पुरुषो ज्योतिरिवाधूपकः ”  
तथोपरिष्ठात् “ अद्गुणमात्रः पुरुषोऽन्तरात्मा सदा जनानां हृदये  
संनिविष्टः ” इति । अत्राद्गुणमामेतो जीवात्मोत् (२) परमात्मेति  
संशयः ॥ जीवात्मेति पूर्वः पक्षः । अन्यत्र स्पष्टजीवभावे (३) पुरु-  
षेऽद्गुण प्रमितत्वश्रुतेः (४) “ प्राणाधिपः संचरति स्वकर्मभिर-  
द्गुणमात्रो रीवितुल्यरूपः ” इति ॥ राजान्तस्तु—तत्र “ स्वकर्म-  
भिः ” इति जीवभावनिश्वयवदत्रापि “ ईशानो भूतभव्यस्य ”

(१) ' तत्साम्यापत्तिं श्रूयते ' मु०

(२) ' जीवो योत ' क०

(३) ' अन्यत्र स्वीकृतस्पष्टजीवभावे ' मु०

(४) ' त्वं श्रूयते ' ग०

इतीशितृत्वदर्शनात् परमात्मैवेति ॥ सूत्रार्थस्तु—शब्दादेः प्र-  
मितः । अद्भुगुष्टप्रमितः परमात्मैः । ईशानो भूतभव्यस्येति  
परमात्मवाचिशब्दात् ॥

कथमनवच्छिन्नस्य परमात्मनोऽद्भुगुष्टप्रमितत्व(१)मित्या-  
शङ्क्याह—

हृद्यपेक्षया तु मनुष्याधिकारत्वात् ॥ २४ ॥

उपासनार्थमुपासकहृदये वर्त्तमानत्वादुपासकहृदयस्या-  
द्भुगुष्टमात्रत्वात् तदपेक्षयेदमद्भुगुष्टप्रमितत्वम् । मनुष्याणामेवो-  
पासकत्वसमायनया मनुष्यानधिकृत्य प्रवृत्तत्वाच्छास्त्रस्य मनुष्य-  
हृदया(२)पेक्षयेदमुक्तम् । स्थित तावदुत्तरत्र समापयिष्यते ॥

( देवताऽधिकरणम् । )

तदुपर्यपि वादरायणः संभवात् ॥ २५ ॥

मनुष्याधिकारं ब्रह्मोपासनशास्त्रमित्युक्ते तत्प्रसङ्गेन दे-  
वादीनामपि ब्रह्मविद्यायामधिकारोऽस्ति नेति चिन्त्यते ॥ न  
देवादीनामधिकारोऽस्ति(३)पूर्वः पक्षः । परिनिष्पन्ने ब्रह्मणि  
शब्दस्य प्रामाण्यसभवेऽपि देवादीनां विग्रहादिमत्त्वे प्रमाणाभा-  
वात् मन्त्रार्थवादाना(४)मपि विधिशेषतया विग्रहादिस-  
द्भावपरत्वाभावाच्च विग्रहत्रिर्वर्त्याहरहरनुष्ठीयमानविभेका-  
दिसाधनसप्तकसंस्कृतमनोनिष्पात्रोपासननिर्वृत्तौ तेषां सा-  
मर्थ्याभावात् ॥ राद्धान्तस्तु—जगत्सृष्टिप्रकरणेषु नामरूपव्या-

(१) ' नोऽवच्छिन्नत्व ' ग० (२) ' स्वस्य हृद्य ' फ०

(३) ' देवादीनामधिकारो नास्तीति ' फ०

(४) ' वादादीना ' ग०

करणश्रूसैव देवादीनां विग्रहवत्त्वं (१) सिद्धयति । देवादीनां देहेन्द्रियादिकरणमेव हि नामरूपव्याकरणम् । मन्त्रार्थवादयोश्च तदुलब्धेस्तयोरनुष्टेयप्रकाशनस्तुतिपरत्वेऽपि तदुपपत्तये तत्सद्भावे प्रामाण्याद्देवादीनां विग्रहादिमत्वासिद्धिः । न हि विग्रहादिमत्तया स्तुतिः प्रकाशनं च तदभावे संभवति । अतः सामर्थ्यसंभवावस्सेवाधिकारः ॥ सूत्रार्थस्तुतदुपर्यपि तेभ्यो मनुष्येभ्य उपरिवर्त्तमानानां देवादीनामप्यधिकारोऽस्ति । यद्वा तद्ब्रह्मोपासनमुपरि देवादिष्वपि संभवति । (२) तेपामपि ब्रह्मस्वरूपतदुपासनप्रकारज्ञानतदर्थित्वतदुपासन(३)सामर्थ्यसंभवात् । पूर्वोपार्जितज्ञानाविस्मरणात् ज्ञानसंभवः । तापत्रयाभिहतिपूर्वकब्रह्मगुणज्ञानाच्चार्यित्वसंभवः । सृष्टिवाक्यमन्त्रार्थवादेषु विग्रहादिमत्व(४)दर्शनात्सामर्थ्यसंभवश्चेति भगवान्वादरायणो मन्यते ॥

विरोधः कर्मणीति चेन्नानेकप्रतिपत्तेर्दर्शनात् ॥ २६ ॥

कर्मणि यागादौ विग्रहवत्त्वे सत्येकस्य युगपदनेकयागेषु सन्निधानानुपपत्तेर्विरोधः प्रसज्यत इति चेत्तत्र । शक्तिमतां सौभरिप्रभृतीनां युगपदनेकशरीरप्रतिपत्तिदर्शनात् ॥

शब्द इति चेन्नातः प्रभवात्प्रत्यक्षानु-

मानाभ्याम् ॥ २७ ॥

विरोध इति वर्त्तते । मा भूत्कर्मणि विरोधः, शब्दे तु

(१) 'विग्रहादिमत्त्व' मु०

(२) 'यद्वा' इत्यादिपङ्क्तिः ग० पुस्तके नास्ति । क० पुस्तके तु 'सूत्रार्थस्तु' इत्यनन्तरं 'तद्ब्रह्मोपासन' मित्यादिप्रत्यय एवास्ति ।

(३) 'दान' मु०

(४) 'विग्रहवत्त्वादि' मु०

वैदिके विरोधः प्रसज्यते, विग्रहनत्वे हि तेषां सावयवत्वेनोत्पत्तिविनाशयोगादुत्पत्तेः प्राग्विनाशादूर्ध्वं च वैदिकानामिन्द्रादिशब्दानामर्थशून्यत्वमनिसत्त्वं वा स्यादिति चेत्तन्न । अतः प्रभवात् । अतो वैदिकादेव शब्दादिन्द्रादेः प्रभवात् । पूर्वपूर्वेन्द्रादौ विनष्टे वैदिकादिन्द्राद्याकृतिविशेषवाचिनः शब्दादिन्द्राद्याकृतिविशेष स्मृत्वा तदाकारमपरमिन्द्रादिक सृजति प्रजापतिरिति वैदिकशब्दस्य न काश्चिद्विरोधः । न हि देवदत्तादिवादिन्द्रादिशब्दा व्यक्तिविशेषसंकेतपूर्वकाः प्रवृत्ताः । अपि तु गवादिशब्दवदाकृतिविशेषवाचिन इति तेषामपि नित्य एव वाच्यवाचकभावः । वैदिकादिन्द्रादिशब्दात्तदर्थविशेषं स्मृत्वा कुलालादिरिव घटादिकं प्रजापतिः सृजतीति कुतोऽवगम्यते । मत्संज्ञानुमानाभ्यां श्रुतिस्मृतिभ्यामित्यर्थः । श्रुतिस्त्वावत् “ वेदेन रूपे (१) व्याकरोत्सता सती प्रजापतिः ” । तथा “ स भूरिति व्याहरत्स भूमिमसृजत ” इत्यादिका । स्मृतिरपि—

“सर्वेषां च स नामानि कर्माणि च पृथक्पृथक् ।

वेदशब्देभ्य एवादौ पृथक्संस्थाश्च निर्ममे ॥

नाम रूप च भूताना कृतानां च प्रपञ्चनम् ।

वेदशब्देभ्य एवादौ देवादीनां चकार सः ॥ ”

इत्यादिका ॥

अत एव च नित्यत्वं ॥ २८ ॥

यतः प्रजापतिर्वैदिकाच्छब्दादर्याकार स्मृत्वा तदाकारं सर्वं सृजत्यतश्च वासिष्ठविश्वामिवादीनां मन्त्रसूक्तादिकृत्स्वेऽपि मन्त्रादिमयस्य वेदस्य निसत्त्वं तिष्ठत्येव । प्रजापतिर्हि

नैमित्तिकप्रलयानन्तरं “ मन्त्रकृतो दृणीते । विश्वामित्रस्य सूक्तं भवति” इत्यादिवेदशब्देभ्योऽनधीतमन्त्रादिदर्शनशक्तवसिष्ठाद्याकृतिविशेषं स्मृत्वा वसिष्ठत्वादिपदभास्येऽनुष्ठितकर्मविशेषांश्चानुस्मृत्य तदाकारां(१)स्तावद्रसिष्ठादीन्सृजति । ते चानधीत्यैव वेदैकदेशभूतमन्त्रादीन्स्वरतो वर्णातश्चास्वलितान्पठन्ति । तदेषां मन्त्रादिकृत्त्वेऽपि वेदस्य नित्यत्वमुपपद्यते ॥

प्रजापातिप्रभृतिषु सर्वेषु तत्त्वेष्वव्याकृतपर्यन्तेष्वव्याकृतपरिणामरूपेषु (२) शब्दमयेषु च वेदेषु विनष्टेष्वव्याकृतसृष्ट्यादृत्तौ कथं वेदस्य नित्यत्वमिषत्त आह—

समाननामरूपत्वाच्चावृत्तावप्यविरोधो दर्श-

नात्स्मृतेश्च ॥ २९ ॥

माकृत(३)सृष्ट्यावृत्तावापि सृज्यानां समाननामरूपत्वादेव न काश्चिद्विरोधः । आदित्तर्गेऽपि हि परमपुरुषः पूर्वसंस्थानं जगत्स्मरंस्तथैव सृजाति, वेदांश्च पूर्वानुपूर्वाविशिष्टानाविष्कृतस हिरण्यगर्भाय ददाति । पूर्वसंस्थानमेव जगत्सृजतीति कथमवगम्यते । दर्शनात्स्मृतेश्च । दर्शनं श्रुतिः “ अहोरात्राणि विदधाद्विश्वस्य मिततो यशी, सूर्याचन्द्रमसौ धाता यथापूर्वमकल्पयत्, दिवश्च पृथिवीं चान्तरिक्षमथो सुवः ” इति “ यो ब्रह्माणं विदधाति पूर्वं यो वै वेदांश्च प्रहिणोति तस्मै ” इति च । स्मृतिरपि—

“ यथर्तुष्वृत्तु(४)लिङ्गानि नानारूपाणि पर्यये ।

दृश्यन्ते तानि तान्येव तथा भावा युगादिषु ॥” इति ।

(१) ‘ तदाकारविशेषां ’ मु०

(३) ‘ अव्याकृत ’ मु०

(२) ‘ परिणामरूप ’ ग०

(४) ‘ यथा तु ऋतु ’ ग०



इति । एतदेव वेदस्य नित्यत्वं यत्पूर्वपूर्वाच्चारणक्रम-  
विशेषं स्मृत्वा तेनैव क्रमेणोच्चार्यत्वम् । परमपुरुषोऽ-  
पि स्वस्वरूपस्वाराधनतत्फलयाथात्म्यावबोधे वेदं स्वस्वरूप-  
वन्नित्यमेव पूर्वानुपूर्वीविशिष्टं स्मृत्वाऽऽ(१)विष्करोति । अतो दे-  
वादीनां ब्रह्मविद्याधिकारे न कश्चिद्विरोधः ॥

( मध्वधिकरणम् । )

मध्वादिष्वसंभवादनधिकारं जैमिनिः ॥ ३० ॥

छन्दोग्ये “ असौ वा आदित्यो देव मधु ” इत्युपक्रम्य  
“तद्यत्प्रथमममृतं तद्वसव उपजिवन्ति” इत्युक्त्वा “स य एतदे-  
वममृतं वेद वसूनामेवैको भूत्वाऽग्निनैव मुखेनैतदेवामृतं दृष्ट्वा  
तृप्यति”इत्यादिना ऋग्यजुःसामादिवेदोदितकर्मसंपाद्य रसाधार-  
तया मधुमयस्यादित्यस्य पूर्वदक्षिणपश्चिमोत्तरोर्ध्वाशान्वसुरुद्रा-  
दित्यमंरुत्साध्यनाम्नां देवगणानां भोग्यत्वेनाभिधाय तैर्भुज्यमा-  
नाकारेणादित्यंशानुपास्यानुपदिश्य तानेवादित्यांशांस्तथाभूता-  
न्प्राप्यानुपदिशति । एवमादिपूपासनेषु वस्वादित्यादीना(२)म-  
धिकारोऽस्तिनेति संशयः ॥ नास्त्यधिकार इति पूर्वः पक्षः । व-  
स्वादीनामुपास्यान्तर्गतत्वेन कर्मकर्तृभावाविरोधात् । प्राप्यस्य  
वसुत्वादेः प्राप्तत्वाच्च ॥ राद्धान्तस्तु—ब्रह्मण एव तदवस्थस्यो-  
पास्यत्वाद्द्वस्वादीनां सतां स्वावस्थब्रह्मानुसन्धानाविरोधात्क-  
ल्पान्तरे वसुत्वादेः प्राप्यत्वाविरोधाच्च वस्वादीनामप्याधिका-  
रः संभतीति ॥ सूवार्थस्तु—मधुविद्यादिषु वस्वादीनामधि-  
कारं जैमिनिर्मन्यते । असंभवात् वस्वादीनामेवोपास्यानामुपास-  
कत्वासंभवात् । वसुत्वादेः प्राप्तत्वादेव प्राप्यत्वासंभवाच्च ॥

ज्योतिषि भावाच्च ॥ ३१ ॥

“तं देवा ज्योतिषां ज्योतिरायुर्होपासतेऽमृतम्” इति ज्योतिषि परस्मिन्ब्रह्मणि देवमनुष्ययोराधिकारसाधारण्ये सत्यपि ज्योतिषां ज्योतिः परं ब्रह्म देवा उपासत इति विशेषवचनं वस्वादीनां कर्मकर्तृभावविरोधात्तेषु तेषामनधिकारं द्योतयति । देवा इति सामान्यवचनं च वस्वादिविशेषविषयमित्यवगम्यते । अन्येषामविरोधात् ॥

भावं तु चादरायणोऽस्ति हि ॥ ३२ ॥

तुशब्दः पक्षं व्यावर्तयति । वस्वादीनां मधुविद्यादेष्वधिकारसद्भावं भगवान्चादरायणो मन्यते । अस्ति हि वस्वादीनामेवोपास्यत्वं प्राप्यत्वं च । इदानीं वसू(१)नामेव सतां कल्पान्तरे वसुत्वस्य प्राप्यत्वसंभवात् प्राप्यत्वं संभवति (२) । स्वात्मनां ब्रह्मभावानुसन्धानसंभवादुपास्यत्वं च संभवति । “य एतामेवं ब्रह्मोपनिषदं वेद ” इति हि कृत्स्नाया मधुविद्याया ब्रह्मविद्यात्वमवगम्यन्ते ॥

( अपशुद्राधिकरणम् । )

शुगस्य तदनादरश्रवणात्तदाद्रवणात्सूच्यते हि ॥ ३३ ॥

ब्रह्मविद्यायां शूद्रस्याप्यधिकारोऽस्ति नेति संशयः ॥ अस्तीति पूर्वः पक्षः । अर्थित्वसामर्थ्यसंभवात् । शूद्रस्यानगिनविद्यत्वेऽपि मनोवृत्तिमात्र(३)त्वादुपासनस्य संभवात् हि सामर्थ्यम् । ब्रह्मस्वरूपतदुपासनप्रकारज्ञानं चोतिहासपुराणश्र-

(१) ' वस्वादीना ' ग०

(२) ' प्राप्यत्वं संभवति ' इत्यंशः क० पुस्तके नास्ति ।

(३) ' मनोमात्रनिर्घर्त्य ' ग०

जानश्रुतः शुश्रूषोः क्षत्रियत्वं प्रतीतम् ॥

उत्तरत्र चैत्ररथेन लिङ्गात् ॥ ३५ ॥

उपरिष्ठाद्यास्यां विद्यायां (१) ब्राह्मणक्षत्रिययोरेवान्मयो  
दृश्यते “ अथ ह शौनकं च कापेयमभिप्रतारिणं च ” इत्या-  
दौ । अभिप्रतारी हि चैत्ररथः क्षत्रियः । अभिप्रतारिण-  
श्चैत्ररथत्वं क्षत्रियत्वं च कापेयसहचर्याल्लिङ्गादवगम्यते । प्रकर-  
णान्तरे हि कापेयसहचारिणश्चैत्ररथत्वं क्षत्रियत्वं चावगतं “ ए-  
तेन वै चैत्ररथं कापेया अयाजयन् ” इति “ तस्माच्चैत्ररथो  
नामैकः क्षत्रपतिरजायत ” इति च । अतोऽस्यां विद्यायामन्वितो  
ब्राह्मणादितरो जानश्रुतिरपि क्षत्रियो भवितुमर्हति ॥

संस्कारपरामर्शात्तदभावाभिलाषाच्च ॥ ३६ ॥

विद्योपदेशे “ उपत्वा नेप्ये ” इत्युपनयनसंस्कारपरामर्शा-  
च्छूद्रस्य तदभाववचनाच्च नाधिकारः । “ न शूद्रे पातकं कि-  
ञ्चिन्न च संस्कारमर्हति ” इति हि निषिध्यते ॥

तदभावनिर्द्धारणे च प्रवृत्तेः ॥ ३७ ॥

“ नैतद्ब्राह्मणो विववतुमर्हति समिधं सोम्याहर ” इति  
शुश्रूषोर्जाबालेः शूद्रत्वाभावनिश्चय एवोपदेशप्रवृत्तेर्नाधिकारः  
शूद्रस्य (२) ॥

श्रवणाध्ययनार्थप्रतिषेधात् ॥ ३८ ॥

शूद्रस्य श्रवणाध्ययनादीनि हि प्रतिषिध्यन्ते “ तस्मा-  
च्छूद्रसमीपे नाध्येतव्यम् ” इति । अनुपशृण्यतो नाध्ययनादि  
संभवति ॥

पणादेव निष्पद्यते । अस्ति हि शूद्रस्यापीतिहासपुराणश्रवणानुज्ञा “ श्रावयेच्चतुरो वर्णान्कृत्वा ब्राह्मणमग्रतः ” इति । तथा तत्रैव विदुरादीनां ब्रह्मनिष्ठत्वं दृश्यते । उपनिषत्स्वपि “ आजहारेमाः शूद्रानेनैव मुखेनालापयिष्यथाः ” इति शूद्रशब्देनामन्त्र्य (१) ब्रह्मविद्योपदेशदर्शनाच्छूद्रस्याप्यधिकारः सूच्यते ॥ राद्धान्तस्तु-उपासनस्य मनोवृत्तिमावत्वेऽप्यनधीतवेदस्य शूद्रस्योपासनोपायभूतज्ञानासंभवात् सामर्थ्यसंभवः । कर्मविधिवदुपासनविधयोऽपि त्रैवर्णिकविषयाध्ययनगृहीतस्वाध्यायोत्पन्नज्ञानमेवोपासनोपायतया स्वीकुर्वते । इतिहासाद्यपि स्वाध्यायसिद्धमेव ज्ञानमुपवृंहयतीति ततोऽपि नास्य ज्ञानलाभः । श्रवणानुज्ञा तु पापक्षयादिफला । विदुरादीनां तु भवान्तरवासनया ज्ञानलाभाद्ब्रह्मनिष्ठत्वम् । शूद्रेत्यामन्त्रणमपि न चतुर्थवर्णत्वेन, अपि तु ब्रह्मविद्यावैकल्याच्छुगस्य संजातेति । अतो न शूद्रस्याधिकारः ॥ सूत्रार्थस्तु-ब्रह्मविद्यावैकल्येन हंसोक्तानादरवाक्यश्रवणात्तदैवाचार्यं प्रत्याद्रवणाच्चाचार्येणास्य शुश्रूषोर्विद्याऽलाभकृता शुक्सूच्यते । हिंशब्दो हेतौ । यस्मादस्य शुक्सूच्यतेऽतः शोचनाच्छूद्र इति कृत्वाऽऽचार्यो रैकः जानश्रुतिं शूद्रेत्यामन्त्रयते, न जातियोगेनेत्यर्थः ॥

क्षत्रियत्वगतेश्च ॥ ३४ ॥

अस्य शुश्रूषोः क्षत्रियत्वावगतेश्च न जातियोगेन शूद्रेत्यामन्त्रणम् । प्रकरणोपक्रमे (२) हि “ बहुदायी ” इत्यादिना दानपतित्व(३)बहुतरपक्वान्नप्रदायित्वक्षत्रप्रेषणवहुग्रामप्रदानैरस्य

(१) ' आमन्त्र्ये ' ग०

(२) ' प्रकरणप्रक्रमे ' मु०

(३) ' दानवत्त्व ' क०

जानश्रुतेः शुश्रूषोः क्षत्रियत्वं प्रतीतम् ॥

उत्तरत्र चैत्ररथेन लिङ्गात् ॥ ३५ ॥

उपरिष्ठाद्यास्यां विद्यायां (१) ब्राह्मणक्षत्रिययोरेवान्ययो  
दृश्यते “ अथ ह शौनकं च कापेयमभिप्रताग्निं च ” इत्या-  
दौ । अभिप्रतारी हि चैत्ररथः क्षत्रियः । अभिप्रतारिण-  
श्चैत्ररथत्वं क्षत्रियत्वं च कापेयसाहचर्याल्लिङ्गाद् गम्यते । प्रकर-  
णान्तरे हि कापेयसाहचारिणश्चैत्ररथत्वं क्षत्रियत्वं चावगतं “ ए-  
तेन वै चैत्ररथं कापेया अयाजयन् ” इति “ तस्माच्चैत्ररथो  
नामैकः क्षत्रपतिरजायत ” इति च । अतोऽस्यां विद्यायामन्वितो  
ब्राह्मणादितरो जानश्रुतिरपि क्षत्रियो भवितुमर्हति ॥

संस्कारपरामर्शात्तदभावामिलापाच्च ॥ ३६ ॥

विद्योपदेशे “ उपत्वा नेप्ये ” इत्युपनयनसंस्कारपरामर्शा  
च्छुद्रस्य तदभाववचनाच्च नाधिकारः । “ न शुद्रे पातक कि-  
ञ्चिन्न च संस्कारमर्हति ” इति हि निषिध्यते ॥

तदभावनिर्द्धारणे च प्रवृत्तेः ॥ ३७ ॥

“ नैतद्ब्राह्मणो विवक्तुमर्हति सामिधं सोम्याहर ” इति  
शुश्रूपोर्जाबालेः शुद्रत्वाभावनिश्चय एवोपदेशप्रवृत्तेर्नाधिकारः  
शुद्रस्य (२) ॥

श्रवणाध्ययनार्थप्रतिषेधात् ॥ ३८ ॥

शुद्रस्य श्रवणाध्ययनादीनि हि प्रतिषिध्यन्ते “ तस्मा-  
च्छुद्रसमीपे नाध्येतव्यम् ” इति । अनुपशृण्वतो नाध्ययनादे  
समयाति ॥

यणादेव निष्पद्यते । अस्ति हि शूद्रस्यापीतिहासपुराणश्रवणानुज्ञा “ श्रावयेच्चतुरो वर्णान्कृत्वा ब्राह्मणमग्रतः ” इति । तथा तत्रैव विदुरादीनां ब्रह्मनिष्ठत्वं दृश्यते । उपनिषत्स्वपि “ आजहारेमाः शूद्रानेनैव मुखेनालापयिष्यथाः ” इति शूद्रशब्देनामन्त्र्य (१) ब्रह्मविद्योपदेशदर्शनाच्छूद्रस्याप्यधिकारः सूच्यते ॥ राद्धान्तस्तु—उपासनस्य मनोवृत्तिमात्रत्वेऽप्यनधीतवेदस्य शूद्रस्योपासनोपायभूतज्ञानासभवान्न सामर्थ्यसंभवः । कर्मविधिवदुपासनविधयोऽपि त्रैवर्णिकविषयाध्ययनगृहीतस्वाध्यायोत्पन्नज्ञानमेवोपासनोपायतया स्वीकुर्वते । इतिहासाद्यपि स्वाध्यायमिद्धमेव ज्ञानमुपबृंहयतीति ततोऽपि नास्य ज्ञानलाभः । श्रवणानुज्ञा तु पापक्षयादिफला । विदुरादीनां तु भवान्तरवासनया ज्ञानलाभाद्ब्रह्मनिष्ठत्वम् । शूद्रेत्यामन्त्रणमपि न चतुर्थवर्णत्वेन, अपि तु ब्रह्मविद्यावैकल्याच्छुगस्य संजातेति । अतो न शूद्रस्याधिकारः ॥ सूत्रार्थस्तु—ब्रह्मविद्यावैकल्येन हंसोक्तानादरवाक्यश्रवणात्तद्देवाचार्यं प्रत्याद्रवणाच्चाचार्येणास्य शुश्रूषोर्विद्याऽलाभकृता शुक्सूच्यते । हिंशब्दो हेतौ । यस्मादस्य शुक्सूच्यतेऽतः शोचनाच्छूद्र इति कृत्वाऽऽचार्यो रैकः जानश्रुतिं शूद्रेत्यामन्त्रयते, न जातियोगेनेत्यर्थः ॥

क्षत्रियत्वगतेश्च ॥ ३४ ॥

अस्य शुश्रूषोः क्षत्रियत्वावगतेश्च न जातियोगेन शूद्रेत्यामन्त्रणम् । प्रकरणोपक्रमे (२) हि “ बहुदायी ” इत्यादिना दानपतित्व(३)बहुतरपकान्नप्रदायित्वक्षत्तृप्रेषणबहुग्रामप्रदानैरस्य

(१) ' आमन्त्र्ये ' ग०

(२) ' प्रकरणाप्रक्रमे ' मु०

(३) ' दानचत्त्व ' क०

जानश्रुतेः शुश्रूषोः क्षत्रियत्वं प्रतीतम् ॥

उत्तरत्र चैत्ररथेन लिङ्गात् ॥ ३५ ॥

उपरिष्ठाद्यास्यां विद्यायां(?) ब्राह्मणक्षत्रिययोरेवान्वयो दृश्यते “अथ ह शौनकं च कापेयमभिप्रतारिणं च” इत्यादौ । अभिप्रतारी हि चैत्ररथः क्षत्रियः । अभिप्रतारिणश्चैत्ररथत्वं क्षत्रियत्वं च कापेयसाहचर्याद्विज्ञादवगम्यते । प्रकरणान्तरे हि कापेयसहचारिणश्चैत्ररथत्वं क्षत्रियत्वं चावगतं “एतेन वै चैत्ररथं कापेया अपाजयन्” इति “तस्माच्चैत्ररथो नामैकः क्षत्रपतिरजायत” इति च । अतोऽस्यां विद्यायामान्वितो ब्राह्मणादितरो जानश्रुतिरपि क्षत्रियो भवितुमर्हति ॥

संस्कारपरामर्शात्तदभावाभिलापाच्च ॥ ३६ ॥

विद्योपदेशे “उपत्वा नेप्ये” इत्युपनयनसंस्कारपरामर्शाच्छूद्रस्य तदभाववचनाच्च नाधिकारः । “न शूद्रे पातकं किञ्चिन्न च संस्कारमर्हति” इति हि निषिध्यते ॥

तदभावनिर्द्धारणे च प्रवृत्तेः ॥ ३७ ॥

“नैतद्ब्राह्मणो विवक्तुमर्हति समिधं सोम्याहर” इति युष्मोर्जावालेः शूद्रत्वाभावनिश्रय एवोपदेशप्रवृत्तेर्नाधिकारः शूद्रस्य (२) ॥

श्रवणाध्ययनार्थप्रतिषेधात् ॥ ३८ ॥

शूद्रस्य श्रवणाध्ययनादीनि हि प्रतिषिध्यन्ते “तस्माच्छूद्रमपीषे नाध्येतव्यम्” इति । अनुपगृण्वतो नाध्ययनादि संभवति ॥

(१) ‘ब्रह्मविद्यायाम्’ ग०

(२) ‘शूद्रस्य’ इति मुद्रितं नास्ति ।

स्मृतेश्च ॥ ३९ ॥

स्मर्यते च सूद्रस्य वेदश्रवणादौ दण्डः “अथ हास्य वेद-  
मुपगृण्वतस्त्रपुजतुभ्यां श्रोत्रप्रतिपूरणमुदाहरणे जिह्वाच्छेदो  
धारणौ शरीरभेदः ” इति ॥

( प्रमिताधिकरणशेषः । )

मासद्विकं समाप्य प्रकृतं परिसमापयति(१) —

कम्पनात् ॥ ४० ॥

अद्भ्युष्टप्रमितप्रकरणमध्ये “ यादिदं किञ्च जगत्सर्वं प्राण  
एजति निःसृतम्, महद्भयं वज्रमुद्यतम्—भयादस्याग्निस्तपति ”  
इत्यादौ प्राणशब्दनिर्विष्टाद्भ्युष्टप्रमिनजनितभयनिमित्ता(२)द-  
ग्निवायुसूर्यप्रभृतिकृत्स्नजगत्कम्पनाच्छून्यमाणाद्भ्युष्टप्रमितः  
परमात्मवेति निश्चीयते ॥

ज्योतिर्दर्शनात् ॥ ४१ ॥

अस्मिन्नेव प्रकरणे तत्संबन्धितया “ न तत्र सूर्यो भाति”  
इत्यारभ्य “ तस्य भासा सर्वमिदं विभाति” इति सर्वेषां छाद-  
कस्यानवधिकातिशयस्य भाःशब्दाभिहितस्य ब्रह्मभूतस्य प-  
रस्य ज्योतिषो (३) दर्शनाच्चाद्भ्युष्टप्रमितः परमात्मा ॥

( अर्थान्तरत्वाधिकरणम् । )

आकाशोऽर्थान्तरत्वादिव्यपदेशात् ॥ ४२ ॥

छान्दोग्ये ध्रुयते “ आकाशो ह वै नामरूपयोर्निर्वहिता ते  
पदन्तरा तद्ब्रह्म तदस्मृतं स आत्मा” इति। अत्राकाशशब्दनिर्विष्टः

(१) ' समापयति ' ग०

(२) ' जनितभया ' क०

(३) ' शब्दाभिहितस्य ज्योतिषो ' क०



किं मुक्तात्मा उत परमात्मेति संशयः ॥ मुक्त इति पूर्वः पक्षः ।  
 “ धृत्वा. शरीरमकृतं कृतात्मा ब्रह्मलोकमभिसंभवामि ” इति  
 मुक्तस्यानन्तरप्रकृतत्वात् ॥ राद्धान्तस्तु—“ नामरूपयोर्नि-  
 र्वोढिता ते यदन्तरा ” इति स्वयमस्पृष्टनामरूपतया नामरूपयो-  
 र्निर्वोढित्वेन श्रूयमाणोऽयमाकाशो बद्धमुक्तोभयावस्थात्प्रत्यगा-  
 त्मनोऽर्थान्तरत्वात्परमात्मैव ॥ सूत्रार्थस्तु—आकाशः परमा-  
 त्मा । अस्य नामरूपयोर्निर्वोढित्वत्तदस्पर्शलक्षणार्थान्तरत्वव्यप-  
 देशात् । प्रत्यागात्मनो ह्यर्थान्तरभूत एव नामरूपयोर्निर्वोढा ।  
 बद्धावस्थ(१)स्तावन्नामरूपाभ्यां स्पृष्टस्तत्परवशश्चेति न निर्वोढा ।  
 मुक्तस्यापि जगद्ध्यापाररहितत्वान्न निर्वोढित्वम् । आदिशब्दे-  
 न निरुपाधिकब्रह्मत्वामृतत्वात्मत्वादीनि (२) गृह्यन्ते । तानि  
 निरुपाधिकानि मुक्तस्यापि न संभवन्ति ॥

तत्रमस्यादिनैक्यव्यपदेशात् “ नैह नानाऽस्ति ” इति भेदप्र-  
 तिषेधाच्च न प्रत्यागात्मनोऽर्थान्तरभूतः परमात्मेत्याशङ्क्याह—

सुषुप्त्युक्त्वात्सोर्भेदेन ॥ ४३ ॥

व्यपदेशाविति वर्त्तते । “ प्राज्ञेनात्मना संपरिष्वक्तः ।  
 प्राज्ञेनात्मनाऽन्वारूढः ” इति सुषुप्त्युक्त्वात्सोर्भेदसकलविशेष-  
 हानात्प्रत्यगात्मनस्तदानीमैव सर्वज्ञतया भेदेन व्यपदेशात्प्रत्या-  
 त्मनोऽर्थान्तरभूत एव परमात्मा ॥

पत्यादिशब्दैर्भ्यः ॥ ४४ ॥

परिष्वञ्जके प्राज्ञे श्रूयमाणेभ्यः पत्यादिशब्दैर्भ्यश्चार्थ प्र-  
 त्यागात्मनोऽर्थान्तरभूतः (३) । “ सर्वस्याधिपतिः सर्वस्य वशी

(१) ' बद्ध ' ग०

(२) ' त्मत्त्वानि ' क०

(३) ' अर्थान्तरभूतः परमात्मा ' सु०

सर्वस्येशानः ” इत्यादावैश्वरोपदंशभेदप्रतिषेधौ तु ब्रह्मकार्यत्व-  
निग्रन्थनाविति “ तज्जलानिति । सर्वं सखिवदं ब्रह्म ” इत्यादि-  
श्रुतिभिरेव व्यक्तौ ॥

इति श्रीभगवद्रामानुजविग्रहिते वेदान्तदीपे  
प्रथमाध्यायस्य तृतीय पादः ।

( आनुमानिकाधिकरणम् )

आनुमानिकमप्येकोपामिति चेन्न शरीररूपकवि-  
न्यस्तगृहीतैर्दर्शयति च ॥ १ ॥

कठउल्लिपु “ इन्द्रियेभ्यः परा ह्यर्था अर्थेभ्यश्च परं मनः,  
मनसस्तु (१) परा बुद्धिर्बुद्धेरात्मा महान्परः, महतः परमव्यक्त-  
मव्यक्तात्पुरुषः परः, पुरुषान्न परं किं चित्सा काष्ठा सा परा  
गतिः ” इत्यत्र किं सांख्योक्तप्रधानामव्यक्तशब्दाभिधेय-  
मुन नेति संशयः ॥ प्रधानमिति पूर्वः पक्षः । “ महतः परम-  
व्यक्तम् ” इत्यादिना तत्तन्प्रक्रियाप्रत्यभिज्ञानात् “ पुरुषान्न परं  
किं चित् ” इति पञ्चविंशकपुरुषातिरिक्ततत्त्वनिषेधाच्च ॥  
राद्धान्तस्तु-नाव्यक्तशब्देन प्रधानमिह गृह्यते । पूर्वत्र “ आत्मा-  
न्न रथिनं विद्धि शरीरं रथमेव च ” इत्यादिनोपासननिर्वृत्तये  
षड्येन्द्रियत्वापादनाय य अत्म(२)शरीरबुद्धिमनइन्द्रियविषया  
रथिरथसारथिप्रग्रहहयगोचरत्वेन रूपितास्तेषु वशीकार्यत्वे पराः  
“ इन्द्रियेभ्यः परा ” इत्यादिनोच्यते । तत्र चेन्द्रियादयः स्व-

(१) 'मनसश्च' मु०

(२) 'ना आत्म' क० 'नायात्म' ग०



तधीनत्वादर्थवत् ॥ ३ ॥

अन्तर्यामिरूपेणावस्थितपुरुषाधीनत्वादात्मादिकं सर्वं र-  
यित्वादिना रूपितमर्थवत्प्रयोजनवद्भवतीत्यतः उपासननिर्द्वैतौ  
वशीकार्यकाष्ठा परमपुरुष इति तदर्थमिह रूपकविन्यस्तेषु गृह्य-  
माणेषु परस्य पुरुषस्य(१) ग्रहणम् । उपासननिर्द्वैत्युपायकाष्ठा  
पुरुषः प्राप्यश्चेति “ पुरुषान्न परं किं चित्सा काष्ठा सा प-  
रा गतिः ” इत्युक्तम् ॥ भाष्यप्रक्रियया वा नेषामिदं सूत्रम् । प-  
रमपुरुषशरीरतया तदधीनत्वाद्भूतसूक्ष्ममव्याकृतमर्थवदिति  
तद्विहाव्यक्तशब्देन गृह्यते । नात्राह्मात्मकं स्वनिष्ठं तन्त्रसि-  
द्धमिति ॥

ज्ञेयत्वावचनाच्च ॥ ४ ॥

यदि तन्त्रप्रक्रियेहाभिप्रेता तदाव्यक्तस्यापि ज्ञेयत्वं वक्त-  
व्यम् । “ व्याक्ताव्यक्तज्ञविज्ञानात् ” इति हि तत्प्रक्रि-  
या । न ह्यव्यक्तमिह ज्ञेयत्वेनोक्तम् । अतश्चात्र न तन्त्रप्रक्रि-  
यागन्धः ॥

वदतीति चेन्न प्राज्ञो हि प्रकरणात् ॥ ५ ॥

“ अशब्दमस्पर्शम् ” इत्युपक्रम्य “ महतः परं ध्रुवं नि-  
चाय्य तं मृत्युमुखात्प्रमुच्यते ” इति प्रधानस्य ज्ञेयत्वमनन्तर-  
मेव वदतीयं श्रुतिरिति चेत् । तन्न । “ अशब्दमस्पर्शम् ”  
इत्यादिना प्राज्ञः परमपुरुष एव ह्यत्रोच्यते “ सोऽध्वनः पारमाप्नो-  
ति तद्विष्णोः परमं पदम् । एष सर्वेषु भूतेषु गृहोत्तमा न प्रका-  
शते ” इति प्राज्ञस्यैव प्रकृतत्वात् ॥

(१) ‘ तदर्थमिह विन्यस्तेषु गृह्यमाणेषु पुरुषस्यापि ’ क०

त्रयाणामेवमुपन्यासः प्रश्नश्च ॥ ६ ॥

अस्मिन्प्रकरणे “येयं प्रेते विचिकित्सा मनुष्ये” इत्या-  
रभ्यासमाप्तेरुपास्यो(?)पासनोपासकानां त्रयाणामेव ज्ञेय-  
त्वेनोपन्यासः प्रश्नश्च दृश्यते । न प्रधानादेस्तान्त्रिकस्यापि । अ-  
तश्च न प्रधानमिह ज्ञेयत्वेनोक्तम् ॥

महद्ब्रह्म ॥ ७ ॥

यथा “बुद्धेरात्मा महान्परः” इत्यात्मशब्दगामानाधि-  
करण्यान्महद्ब्रह्मत्वेन न तान्त्रिकं महत्त्वं गृह्यते परमव्यक्तश-  
ब्देनापि न तान्त्रिकं प्रधानम् ॥

(चमसाधिकरणम् ।)

चमसवदविशेषात् ॥ ८ ॥

श्वेताश्वतरे “अजामेकां लोहितधुम्वरुष्णां पद्मीः प्रजाः  
एजमानां सरूपाः, अजो गेरुो जुपमाणोऽनुशेते जदात्येनां गु-  
क्तभोगामजोऽन्यः” इत्यत्र किमजाशब्देन तन्त्रमिद्धा प्रकृ-  
तिराभेधीयत उत ब्रह्मात्मकेति संशयः ॥ तन्त्रमिद्धेति पूर्वः  
पक्षः । “अजामेकाम्” इत्यस्या अकार्यत्वमतीतिरिहीनां  
प्रजानां स्वातन्त्र्येण कारणत्वश्रवणात् ॥ साद्दान्तम्बु-न  
तन्त्रमिद्धायाः प्रकृतेरत्र ग्रहणम् । जननविरहश्रवणमात्रेण त-  
न्त्रमिद्धायाः(१)मतीतिनियमाभावात् । न हि योगिकानां शब्दा-  
नामर्थप्रकरणादिभिर्विशेषव्यवस्थापकैर्विना विशेषे छान्दि-  
यमसंभवः(२) । न चास्याः स्वातन्त्र्येण एष्टिहेतुत्वोपह मती-

(१) 'परमपुरणे' मु० ग०

(२) 'मिद्धायाः प्रकृते.' मु०

(३) 'नियमसद्भावाः' ग०

तम् । अपि तु सृष्टिहेतुत्वमात्रम् । तद्ब्रह्मात्मिकायाश्च न विरुद्धम् ।  
अत्र तु ब्रह्मात्मिकाया एव शाखान्तरसिद्धाया एतत्स्वरूपम-  
न्त्रोदितायाः प्रत्यभिज्ञानात्सैवेति निश्चीयते ॥ सूत्रार्थस्तु—नात्-  
मजाशब्दस्तन्त्रसिद्धमधानविषयः । कुतः । चमसवदविशेषात् ।  
“अथार्वाग्विलश्चमसः” इति मन्त्रे भक्षण(?)साधनत्वयोगेन  
प्रवृत्तस्य चमसशब्दस्य शिरसि वृत्तौ “यथैदं तच्छिर एष हार्वा-  
ग्विलश्चमसः” इति वाक्यशेषे विशेषो दृश्यते तथा “अजा-  
मेकाम्” इत्यजाशब्दस्य तन्त्रसिद्धमधाने प्रवृत्तौ विशेषाभावा-  
त्तद्ब्रह्मणं न्याय्यम् ॥

अस्ति तु ब्रह्मात्मिकाया एव ग्रहणे विशेष इत्याह—

ज्योतिरुपक्रमा तु तथा ह्यधीयत एके ॥ ९ ॥

ज्योतिर्ब्रह्म यस्या उपक्रमः कारणं सा ज्योतिरुपक्रमा ।  
तुशब्दोऽवधारणे । ब्रह्मकारणिकैवैषाऽजा । तथा ह्यधीयत एके ।  
यथा रूपोऽयमजायाः प्रतिपादको मन्त्रस्तद्यारूपमेव मन्त्र ब्र-  
ह्मात्मिकायास्तस्याः प्रतिपादकमधीयत एके शाखिनः । “अ-  
णोरणीयान्महतो महीयान्” इत्यादिना ब्रह्म प्रतिपाद्य “स-  
प्त प्राणाः प्रभवन्ति तस्मात्सप्तार्चिषः समिधः सप्तजिह्वाः, सप्त  
इमे लोका येषु चरन्ति प्राणा गुहाशया निहिताः सप्त सप्त, अंतः  
समुद्रा गिरयश्च सर्वे” इत्यादिना ब्रह्मण उत्पन्नत्वेन ब्रह्मा-  
त्मकतया सर्वानुसंधानविधानसमये “अजामेकां लोहितशु-  
क्लकृष्णां वन्ही प्रजां जनयन्तीं सरूपाम्” इति प्रतिपाद्यमाना  
ब्रह्मात्मिकैवेति तत्प्रत्यभिज्ञानादिहाप्यजा ब्रह्मात्मिकैवेति नि-  
श्चीयते ॥

अजात्वं ज्योतिरूपक्रमात्वं च कथमुपपद्यत इत्यत  
आह—

कल्पनोपदेशाच्च मध्वादिवदविरोधः ॥ १० ॥

कल्पना सृष्टिः । “ सूर्याचन्द्रमसौ धाता यथा पूर्वमकल्प-  
यत् ” इत्यादिदर्शनात् । “ अस्मान्मायी सृजते विश्वमेतत् ”  
इति हि सृष्टिरिहोपदिश्यते । प्रलयवेलायामेया प्रकृतिः परमपुरु-  
षाश्रया कारणावस्थाऽतिसूक्ष्मावयवा(१)शक्तिरूपेणावातेष्टते ।  
तदवस्थाऽभिप्रायेणास्या अजात्वम् । सृष्टिवेलायां पुनस्तच्छरी-  
राद्ब्रह्मणः स्थूलावस्था जायते । तदवस्था ज्योतिरूपक्रमेति न  
कश्चिद्विरोधः । मध्वादिवत् यथादित्स्यैकस्यैव कार्यावस्थायाम्  
“असौ वा आदिसो देवमधु ” इति वस्वादिभोग्यरसाधारतया  
मधुत्वं तस्यैव “ अथ तत् ऊर्ध्वमुदेता नैवोदेता नास्तमेतैकल  
एव मध्ये स्थाता ” इत्यादिना नामरूपप्रहाणेन कारणावस्थायां  
सूक्ष्मस्यैकस्यैवावस्थानं न विरुध्यते तद्वत् ॥

( संख्योपसंग्रहाधिकरणम् । )

न संख्योपसंग्रहादपि नानाभावादति-  
रेकाच्च ॥ ११ ॥

वाजसनेयके “ यस्मिन्पञ्च पञ्चजना आकाशश्च प्रतिष्ठितः,  
तमेवं मन्य आत्मानं विद्वान्ब्राह्मामृतोऽमृतम् ” इत्यत्र किं सां-  
ख्योक्तानि पञ्चाविंशतितत्त्वानि प्रतिपाद्यन्ते उत नेति संशयः ॥  
तान्येवेति पूर्वः पक्षः । “ पञ्च पञ्चजनाः ” इति पञ्चसंख्याविशि-  
ष्टाः पञ्चजनाः पञ्चाविंशतिः संपद्यन्ते । कथम् । पञ्चजना इति

समाहारविषयोऽयं समासः पञ्चपूल्य इतिवत् । पञ्चभिर्जनै-  
 रारब्धः समूहः पञ्चजनः । पञ्चजनीत्यर्थः । लिङ्गव्यत्ययशुद्धा-  
 न्दसः । पञ्चजना इति बहुवचनात्समूहबहुत्वं चावगम्यते ।  
 ते च कतीत्यपेक्षायां पञ्च पञ्चजना इति पञ्चशब्दविशेषिताः  
 पञ्चजनसमूहा इति पञ्चविंशतिस्तत्त्वानि भवन्ति । मोक्षाधिका-  
 रात्तान्त्रिकाण्येवेति निश्चीयन्ते । एव निश्चिते सति “ तमेव  
 मन्य आत्मानं विद्वान्ब्रह्मामृतोऽमृतम् ” इति पञ्चविंशकमा-  
 त्मानं ब्रह्मभूत विद्वानमृतो भवतीति ॥ राद्धान्तस्तु—“य-  
 स्मिन्पञ्च पञ्चजना आकाशश्च प्रतिष्ठितः ” इति यच्छब्दनि-  
 र्दिष्टब्रह्माधारत्वादाधेयाना (१) तत्त्वानां ब्रह्मात्मकत्वमवग-  
 म्यते । यच्छब्दनिर्दिष्टं च “ तमेवं मन्य आत्मानम् ”  
 इति तच्छब्देन परामृत्य “ब्रह्मामृतोऽमृतम्” इति निर्देशाद्ब्र-  
 ह्मोति निश्चीयते । अतो न तान्त्रिकप्रसङ्गः ॥ भूत्रार्थस्तु—“ पञ्च  
 पञ्चजनाः ” इत्यत्र पञ्चविंशतिसंख्योपसंग्रहणादपि न तान्त्रि-  
 काणीमानि तत्त्वानि । यस्मिन्निति यच्छब्दनिर्दिष्टब्रह्माधारतया  
 तान्त्रिकेभ्यो नानाभावादेया तत्त्वाना पृथग्भावादित्यर्थः ।  
 अतिरेकाच्च तान्त्रिकेभ्यस्तत्वातिरेकप्रतीतिश्च । यस्मिन्निति  
 निर्दिष्टमतिरेक्तमाकाशश्च । न संख्योपसंग्रहादपीत्यपिशब्देन  
 संख्योपसंग्रहो न भवतीत्याह । आकाशस्य पृथङ्निर्देशात् ।  
 अतः पञ्चजना इति न समाहरविषयः समासः । “ दिक्सं-  
 ख्ये संज्ञायाम् ” इति संज्ञाविषयः । पञ्चजनसंज्ञिताः केचित्ते च  
 पञ्चैव “ सप्त सप्तर्षयः ” इतिवत् (२) ॥

(१) ‘ तदाधेयानाम् ’ मु०

(२) ‘ यथा मरीचिरपि सप्तर्विरात्रिश्च सप्तर्विरिति प्रत्येक सप्त-  
 र्विसंज्ञिता सप्त, एव पञ्चजनसंज्ञिता अपि पञ्च सन्तीत्य-  
 र्थं —इति सप्रदायविद्.



प्राणादयो वाक्यशेषात् ॥ १२ ॥

पञ्चजनसंज्ञिताः पञ्च पदार्थाः प्राणादय इति वाक्यशेषा-  
दचगम्यते “ प्राणस्य प्राणमुत चक्षुपञ्चक्षुः श्रोत्रस्य श्रोत्रम-  
न्नस्यान्नं मनसो ये मनो विदुः ” इति ब्रह्मात्मकानीन्द्रियाणि  
“ पञ्च पञ्चजनाः ” इति निर्दिष्टानि । जननाच्च जनाः ॥

काण्वपाठेऽन्नवर्जितानां चतुर्णां निर्देशे(१)पञ्चजनसंज्ञिता-  
नीन्द्रियाणीति कथं ज्ञायते इत्यत आह—

ज्योतिषैकेयामसत्यन्ने ॥ १३ ॥

एकेषां काण्वानां वाक्यशेषे असत्यन्नशब्दे वाक्योपक्रमगतेन  
“तं देवा ज्योतिषां ज्योतिः” इति ज्योतिःशब्देन पञ्चजना इन्द्रि-  
याणीति विज्ञायते । कथम् । (२) ज्योतिषां ज्योतिरिति ब्रह्मणि  
निर्दिष्टे प्रकाशकानां प्रकाशकं ब्रह्मेति प्रतीयते । केते प्रकाशका  
इत्यपेक्षयां पञ्च पञ्चजना इति अनिर्ज्ञातविशेषाः पञ्चसंख्याताः  
प्रकाशकाः(३)पञ्चेन्द्रियाणीत्यवगम्यते । अतो “यस्मिन्पञ्च प-  
ञ्चजना आकाशश्च प्रतिष्ठितः” इतीन्द्रियाणि भूतानि च ब्रह्मणि  
प्रतिष्ठितानीति न तान्त्रिकत्वगन्धः ॥

( कारणत्वाधिकरणम् । )

कारणत्वेन चाकाशादिषु यथाव्यपदि-

ष्टोक्तेः ॥ १४ ॥

जगत्कारणवादीनि वेदान्तवाक्यानि किं प्रधानकारण-

(१) ‘ निर्देशात् ’ मु० ग०

(२) ‘ कथम् ’ इति क० पुस्तके नास्ति ।

(३) ‘ प्रकाशकानि ’ मु० ग०

वादैकान्तानि उत ब्रह्मकारणवादैकान्तनीति सशयः ॥ प्रधानकारणवादैकान्तानीति पूर्वः पक्षः । “ सदेव सोम्येदमग्र आसीत् ” इति क्वचित्पूर्विकासृष्टिराम्नायते, अन्यत्र “ असदेव सोम्येदमग्र आसीत् ” तथा “ असद्वा इदमग्र आसीत् ” तथा “ तद्धेद तर्ह्यव्याकृतमासीत्तन्नामरूपाभ्या व्याक्रियते ” इति । अव्याकृत हि प्रधानम् । अतः प्रधानकारणवादिनिश्चयात्तदेकान्तान्येव ॥ राद्धान्तस्तु— “ सस ज्ञानमनन्त ब्रह्म ” इत्युपक्रम्य “ तस्माद्वा एतस्मादात्मन आकाशः सभूतः । तदैक्षत बहुस्यां प्रजायेयेति तत्तेजोऽसृजत ” इत्यादिषु सर्वज्ञस्य परस्य ब्रह्मणः कारणत्वप्रतिपादनात्तस्यैव ब्रह्मणः कारणावस्थार्यां नामरूपविभागासन्धितया सद्गाराभावादसदव्याकृतादिशब्देन व्यपदेश इति ब्रह्मकारणवादैकान्तान्येव ॥ सूत्रार्थस्तु आकाशादिपदचिन्हितेषु “ तस्माद्वा एतस्मादात्मन आकाशः सभूतः ” इत्यादिषु सर्वज्ञस्य परस्य ब्रह्मणः कारणत्वप्रतिपादनात् (१) सर्वेषु सृष्टिवाक्येषु यथाव्यपदिष्टस्यैव कारणत्वेनोक्तेः ब्रह्मकारणवादैकान्तानि । यथाव्यपदिष्ट सार्वज्ञ्यादियुक्ततयाऽस्माभिर्व्यपदिष्टम् ॥

तथा सति “ असद्वा इदमग्र आसीत् ” इति किं ब्रवीतीत्यत आह ॥

समाकर्षात् ॥ १५ ॥

“ सोऽक्तामयत बहुस्या प्रजायेय ” इति बहुभवनसकल्पपूर्वक जगत्सृजतो ब्रह्मणः सर्वज्ञस्य “ असद्वा इदमग्र आसीत् ”

(१) ‘ सर्वज्ञस्ये ’ त्यादि ‘ प्रतिपादनात् ’ इत्यन्तो ग्रन्थो ग० पुस्तके नास्ति ।

इत्यत्रापि समाकर्षात्कारणावस्थायां नामरूपसंबन्धित्वाभावेना-  
सिदिति ब्रवीति । एवं “तद्धेदं तर्ह्यव्याकृतम्” इत्यादिषु “ स एष  
इहानुमविष्ट आनखाग्रेभ्यः । पश्यत्यचक्षुः” इत्यादिपूर्वापरपर्या-  
लोचनया तत्र तत्र सर्वज्ञस्य समाकर्षो द्रष्टव्यः ॥

( जगद्धाचित्वाधिकरणम् । )

जगद्धाचित्वात् ॥ १६ ॥

कौपीतकीनां घालाक्यजातशत्रुसंवादे (१) “ब्रह्म ते शुवाणि”  
इत्युपक्रम्य “ यो वै घालाक एतेषां पुरुषाणां कर्ता यस्य  
चैतत्कर्म स वै वेदितव्यः ” इत्यत्र वेदितव्यतयोपादिष्टः किं  
सांख्यतन्त्रमसिद्धः पुरुष उत परमात्मेति संशयः ॥ पुरुष  
एव मकृतिवियुक्त इति पूर्वः पक्षः । “ यस्य चैतत्कर्म ” इति  
पुरुषपापरूपकर्मसंबन्धितयोपलक्षितत्वात् ॥ राद्धान्तस्तु-  
“ यस्य चैतत्कर्म ” इति कर्मशब्दस्य क्रियत इति व्युत्पत्त्या  
जगद्धाचित्वात्कृत्स्नं जगद्यस्य कार्यं स परमपुरुष एव वेदित-  
व्यतयोपादिष्टो भवतीति ॥ सूत्रमापि व्याख्यातम् ॥

जीवमुख्यप्राणलिङ्गाच्चेति चेत्तद्व्याख्यातम् ॥ १७ ॥

“ एवमेवैष ब्रह्मात्मैतैरात्मभिर्भुङ्क्ते ” इत्यादिभोक्तृत्वरूप-  
जीवलिङ्गात् “ अथास्मिन्प्राण एवैकधा भवति ” इति मुख्य-  
प्राणलिङ्गाच्च नायं परमात्मेति चेत्तस्य परिहारः प्रतर्दनवि-  
द्यायामेव व्याख्यातः । प्रकरणपूर्वापरपर्यालोचनया पर-  
मात्मपरं (२) वाक्यमिति निश्चिते सत्यन्यलिङ्गानि तदनुगुणतया  
नेतव्यानीत्यर्थः ॥

(१) ' घालाक्यजातशत्रुसंवादे ' इत्ययमंशः फ० मु० पुस्तक-  
योर्नास्ति ।

(२) ' परमिदं ' मु०

“तौ ह सुप्तं पुरुषमाजग्मतुः” इति प्राणादि(१)नामभिराम-  
न्वखाश्रवणयाष्टिधातोत्थापनादिना शरीरेन्द्रियप्राणा(२)ति-  
रिक्तजीवात्मसद्भावप्रतिपादनपरिमदं वाक्यमित्ववगम्यत इत्यत  
उत्तर पठति—

अन्यार्थं तु जैमिनिः प्रश्नप्रतिवचनाभ्याम-  
पि चैवमेके ॥ १८ ॥

तुल्यशब्दः शङ्काव्यावृत्त्यर्थः । जीवसंकीर्तनमन्यार्थं जी-  
वातिरिक्तब्रह्मसद्भावप्रतिबोधनार्थोमेति प्रश्नप्रतिवचनाभ्याम-  
वगम्यते । प्रश्नस्तावज्जीवप्रतिपादनानन्तरं(३) “कैप एतद्वा-  
लाके पुरुषोऽशयिष्ठ” इत्यादिकः सुप्तजीवाश्रयविषयतया परमा-  
त्मपर इति निश्चितः । प्रतिवचनमपि “अथास्मिन्प्राण एवै-  
कधा भवति” इत्यादिकं परमात्मविषयमेव । सुप्तपुरुषाश्रयतया  
प्राणशब्दनिर्दिष्टः परमात्मैव “सता सोम्य तदा संपन्नो भ-  
वति ” इत्यादिभ्यः । जैमिनिग्रहणमुक्तस्यार्थस्य पूज्यत्वा-  
पि । अपि चैवमेके वाजसनोयिन इदमेव वालाक्यजातशत्रुसंवाद-  
गतप्रश्नप्रतिवचनरूपं वाक्यं परमात्मविषयं स्पष्टमधीयते  
“कैप एतद् ” इत्यादि “य एषोऽन्तर्हृदय आकाशस्तस्मिन्शे-  
ते ” इत्यन्तम् (४) ॥

( वाक्यान्वयाधिकरणम् । )

वाक्यान्वयात् ॥ १९ ॥

वृहदारण्यके मैत्रेयीब्राह्मणे “ न वा अरे पत्युः कामाय  
पतिः प्रियो भवति आत्मनस्तु कामाय ” इत्यारभ्य “ आ-

(१) ‘ प्राण ’ सु०

(३) ‘ पावनाहुपरिष्ठात् ’ ग०

(२) ‘ प्राणाद्य ’ सु०

(४) ‘ इत्येतदन्तम् ’ सु०

त्मा वा अरे द्रष्टव्यः श्रोतव्यो मन्तव्यो निदिध्यासितव्यः ”  
 इत्यादौ द्रष्टव्यतया निर्दिष्टः पुरुषस्तन्वसिद्ध उत परमात्मेति  
 संशयः ॥ तन्त्रसिद्धः पञ्चविंशक एवेति पूर्वः पक्षः । पतिजा-  
 यापुत्रवित्तमित्रपश्वादिभियसंबन्ध्यात्मा न परमात्मा भवितुम-  
 र्हति । स एव “ आत्मा वा अरे द्रष्टव्यः ” इति प्रतिपाद्य-  
 ते ॥ राद्धान्तस्तु—न पत्यादीनां कामाय पत्यादयः प्रिया  
 भवन्ति “आत्मनस्तु कामाय ” इत्युक्त्वा “ आत्मा वा अरे  
 द्रष्टव्यः ” इति निर्दिष्ट आत्मा जीवातिरेक्तः सत्य-  
 संकल्पः सर्वज्ञः परमात्मैव । यत्संकल्पायत्तं पत्यादीनां स्व-  
 संबन्धिनः प्रति प्रियत्वं स हि सत्यसंकल्पः प-  
 रमात्मा (१) । आत्मज्ञानेन सर्वज्ञानादयोऽपि वक्ष्यमाणाः प-  
 रमात्मन्येव संभवन्ति ॥ सूत्रार्थस्तु—वाक्यस्य कृत्स्नस्य  
 परमात्मन्येवान्वयाद्द्रष्टव्यतया निर्दिष्ट आत्मा परमात्मैव ।  
 “ अमृतत्वस्य तु नाशास्ति वित्तेन । आत्मनि खल्वरे दृष्टे श्रुते  
 मते विज्ञाते इदं सर्वं विदितम् । इदं सर्वं यदयमात्मा । तस्य ह  
 वा एतस्य महतो भूतस्य निश्वासितमेतद्यद्वग्भेदः । पुरुष एवे-  
 दम् (२) । येनेदं सर्वं विजानाति तं केन विजानीयात् ” इति  
 हि कृत्स्नस्य वाक्यस्य परमात्मन्यन्वयो दृश्यते ॥

“ एतेभ्यो भूतेभ्यः समुत्थाय तान्येवानुविनश्यति ” इति  
 जीवलिङ्गस्य मतान्तरेण निर्वाहमाह—

प्रतिज्ञासिद्धेर्लिङ्गमाश्मरथ्यः ॥ २० ॥

एकविज्ञानेन सर्वाविज्ञानप्रतिज्ञासिद्धये जीवस्य परमात्म-

(१) ' यत्संकल्पायत्तम् ' इत्यादिवाक्यं ग० पुस्तके नास्ति ।

(२) ' पुरुष एवेदम् ' इति ग० पुस्तके एवास्ति ।

कार्यत्वेन परमात्मनोऽनन्यो जीव इति जीवशब्देन परमात्मनोऽ-  
भिधानमित्याश्रयमत्यतम् ॥

उत्क्रामिष्यत एवं भावादित्यौडुलोमिः ॥ २१ ॥

“ परं ज्योतिरूपसंपद्य स्वेन रूपेणाभिनिष्पद्यते ” इति  
शरीरादुत्क्रामिष्यतो जीवस्य (१) परब्रह्म(२)भावाज्जीवशब्देन  
परमात्माभिधानमित्यौडुलोमिराचार्यो मेने ॥

अवस्थितेरिति काशकृत्स्नः ॥ २२ ॥

“ य आत्मानि तिष्ठन् ” इत्यादिभिर्जीवात्मन्यात्मतया(३)  
परमात्मनोऽवस्थितेर्जीवात्मशब्दस्य परमात्मानि पर्यवसानाज्जी-  
वात्मशब्देन परमात्मनोऽभिधानमिति काशकृत्स्न आचार्यो  
मन्यते । इदमेव सूत्रकारमतमित्यवगम्यते । त्रयाणाम-  
न्योन्यविरोधात् । इतः परमवचनाच्च ॥

( प्रकृत्याधिकरणम् । )

प्रकृतिश्च प्रतिज्ञादृष्टान्तानुरोधात् ॥ २३ ॥

परं ब्रह्म किं जगतो निमित्तकारणमात्रमुतोपादानकारण-  
मपीति सशयः ॥ निमित्तमात्रमिति पूर्वः पक्षः । मृत्कुलालादौ  
निमित्तोपादानयोर्भेददर्शनात् । “ अस्मान्मायी सृजते ” इ-  
त्यादिभिर्भेदप्रतिपादनात् । ब्रह्मणोऽविकारित्वश्रुतिविरोधाच्च ॥  
राद्धान्तस्तु—“ येनाश्रुत श्रुतम् ” इति ब्रह्मज्ञानेन सर्वज्ञान-  
प्रतिज्ञानात्(४) “ यथा सोम्यैकेन मृत्पिण्डेन ” इति मृत्तत्कार्यदृ-

(१) ‘ मुक्तजीवस्य ’ क०

(२) ‘ परमात्म ’ मु०

(३) ‘ आत्मन ’ ग०

(४) ‘ प्रतिज्ञान्यथाऽनुपपत्त्या ’ मु०

एतन्तेन तदुपादानाच्च जगदुपादानकारणमपि ब्रह्मैवेति  
विज्ञायते । प्रमाणान्तरावसितसकलवस्तुविलक्षणस्य शास्त्रै-  
कसमाधिगम्यस्य परब्रह्मणः सर्वज्ञस्य सर्वशक्तेः कार्यकार-  
णोभयावस्थायामपि स्वशरीरभूतचिदचित्मकारतयाऽवस्थि-  
तस्यैकस्यैव निमित्तत्वमुपादानत्वं चाविरुद्धम् । शरीरभूत-  
चिद्वस्तुगतो विकारः (१) इति कार्यावस्थस्यापि शरीरेणः पर-  
मात्मनोऽविकारित्वं स्थितमेव । चिदचिद्वस्तुशरीरस्य ब्र-  
ह्मण एवोपादानत्वेऽपि ब्रह्मण्यपुरुषार्थविकाराऽस्पर्शमदशना-  
य हि “ अस्मान्मायी सृजते विश्वमेतत्तस्मिश्चान्यो मायया  
संनिरुद्धः ” इति व्यपदेशः ॥ प्रतिज्ञादृष्टान्तानुरोधादुपादानं च  
ब्रह्मैवेति सूत्रार्थः ॥

अभिध्योपदेशाच्च ॥ २४ ॥

“सोऽकामयत बहुस्याम् । तदैक्षत (२) बहुस्यां प्रजायेय”  
इति स्रष्टुर्वृक्षणः स्वस्यैव जगदाकारेण बहुभवनचिन्तनोपदे-  
शाच्च जगदुपादानं निमित्तं च ब्रह्मैवेति निश्चीयते ॥

साक्षाच्चोभयाम्नानात् ॥ २५ ॥

“ किं स्विद्वनं क उ स वृक्ष आसीत् ” इत्यादिना जगदु-  
पादाननिमित्तादौ पृष्टे “ ब्रह्म वनं (३) ब्रह्म स वृक्ष आसीत्-  
ब्रह्माध्यातेष्टव ” इत्युपादानं निमित्तं चोभयं ब्रह्मैवेति हि  
साक्षादात्मनायते । अतश्चोभयं ब्रह्म ॥

आत्मकृतेः ॥ २६ ॥

(१) ‘ भूतचिदचिद्वस्तुगता विकाराः ’ ग० पा०

(२) ‘ सोऽकामयत बहुस्यां प्रजायेय इति ’ ग०

(३) ‘ ब्रह्म वनम् ’ इति ग० पुस्तके नास्ति ।

“ तदात्मानं स्वयमकुरुत ” इति स्रष्टुरात्मन एव जगदाकारेण कृतिरुपादिश्यते । अतश्चोभयम् । नामरूपभावाभावाभ्यामेकस्य कर्मकर्तृभावो न विरुद्धयते ॥

यद्यात्मानमेव ब्रह्म जगदाकारं करोति तर्हि ब्रह्मणोऽपहतपाप्मत्वादिकमनवधिकातिशयानन्दस्वरूपत्वं सर्वज्ञत्वमित्यादि सर्वं विरुद्धयेत । अज्ञत्वामुखित्वकर्मवश्यत्वादिविपरीतरूपत्वाज्जगतः—इत्यत उत्तर पठति—

परिणामात् ॥ २७ ॥

अज्ञब्रह्मविवर्तवादे हि तद्भवत्येव । अज्ञानस्य तत्कार्यरूपानन्तापुरुषार्थस्य च वेदान्तजन्यज्ञाननिवर्त्यस्य ब्रह्मण्येवान्वयात् । तदा शास्त्रस्य भ्रान्तजल्पितत्वापाताच्च । अविभक्तनामरूपसूक्ष्मचिदाचिद्रस्तुशरीरकस्य ब्रह्मणो विभक्तनामरूपस्थूलचिदाचिद्रस्तुशरीरत्वेन परिणामो हि वेदान्तेषूपदिश्यते “ तद्देव तर्ह्यव्याकृतमासीत्तन्नामरूपाभ्यां व्याक्रियत ” इत्येवमादिभिः । अपुरुषार्थाश्च विकाराश्च (१) शरीरभूताचिदाचिद्रस्तुगताः । कारणावस्थायां कार्यावस्थायां चात्मभूतं ब्रह्मापहतपाप्मत्वादिगुणकमेव । स्थूलसूक्ष्मावस्थस्य कृत्स्नस्य चिदाचिद्रस्तुनो ब्रह्मशरीरत्वं ब्रह्मणश्च तदात्मत्व “ यस्य (२) पृथिवी शरीरम् ” इत्यारभ्य “ यस्याव्यक्त शरीरम्—यस्याक्षर शरीरम्—यस्य मृत्युः शरीरम्—एष सर्वभूतान्तरात्माऽपहतपाप्मा ” इत्येवमादिश्रुतिशतसमधिगतम् । अतः सर्वमनवद्यम् ॥



योनिश्च हि गीयते ॥ २८ ॥

“ यद्भूतयोनिं परिपश्यन्ति धीराः। कर्तारमीशं पुरुषं ब्रह्मयोनिम् ” इत्यादिषु सर्वस्य भूतजातस्य परमपुरुषो योनित्वेन गीयते । हि हेतौ । यस्माद्योनिरिति गीयते तस्माच्चोपादानमपि ब्रह्म । योनिशब्दश्चोपादानकारणपर्यायः ॥

एतेन सर्वे व्याख्याता व्याख्याताः ॥ २९ ॥

“ यतो वा इमानि ” इत्यादिपूदाहतेषु वाक्येषु “ जन्माद्यस्य यतः ” इत्यादिनोक्तेन न्यायकलापेन सर्वे वेदान्ता ब्रह्मपरा व्याख्याताः । पदाभ्यासोऽध्यायपरिसमाप्तिद्योतनार्थः ॥

इति श्रीभगवद्रामानुजविरचिते वेदान्तदीपे प्रथमस्याध्यायस्य चतुर्थः पादः । समाप्तश्चार्यं समन्वयाध्यायः ॥

# वेदान्तदीपे

द्वितीयोऽध्यायः ।

( स्मृत्याधिकरणम् । )

स्मृत्यनवकाशदोषप्रसङ्ग इति चेन्नान्यस्मृ-  
त्यनवकाशदोषप्रसङ्गात् ॥ १ ॥

वेदान्तानां समस्तचिदाचद्विलक्षणास्पृष्टहेयगन्धसर्वज्ञता(१)ऽऽ-  
घनन्तकल्याणगुणाकरग्रहैकपरत्वं प्रतिपादितं कापिलादि(२)-  
स्मृतिविरोधेन चालायितुं शक्यमुत नेति संशयः ॥ शक्यमिति  
पूर्वः पक्षः । अतिविरुद्धायाः स्मृतेरनादरणीयत्वे स्थितेऽपि  
वेदान्तवेद्यार्थस्य दुर्ग्रहत्वेनाल्पश्रुतैर्मन्दमतिभिराप्तमणीतस्मृ-  
त्युपबृंहणेन विना निश्चयो नोपपद्यते । कापिल(३)स्मृतिः  
केवलतत्त्वपरेति तथैव ह्युपबृंहणं न्याय्यम् । अन्यथाऽऽ-  
प्तमणीतायाः केवलतत्त्वपरायास्तस्या अनवकाशप्रसङ्ग इति  
वेदान्तवेद्यं जगत्कारणं प्रधानम् ॥ राद्धान्तस्तु—वेदा-  
न्तस्योपबृंहणापेक्षत्वेऽपि भ्रातृमन्वादिस्मृतिभिर्वेदान्ताविरो-  
धिनीभिरेवोपबृंहणं न्याय्यम् । अन्यथा तासां बह्वीनामन-  
वकाशप्रसङ्गो महानयं दोषः स्यात् । न च तासां धर्मप्रति-  
पादनांशोपबृंहणत्वेन सावकाशत्वम् । यतो धर्माणामपि

(१) ' सार्धश्या ' क०

(२) ' कापिल ' मु०

(३) ' कापिलादि ' ग०

स्वरूपं परब्रह्म(१)भूतपरमपुरुषाराधनत्वं “इष्टापूर्तं बहुधा जातं  
जायमानं विश्वं विभक्तिं भुवनस्य नाभिः । तदेवाग्निस्तद्रायु-  
स्तस्मूर्यस्तदु चन्द्रमाः । यज्ञैस्त्वमिज्यसे नित्यं सर्वदेवमयाच्यु-  
त ” इत्यादिभिः ॥ सूत्रमपि व्याख्यातम् ॥

अतीन्द्रियार्थसाक्षात्कारसमर्थस्य कापिलस्य वेदान्तानां परब्रह्मपरत्वानुपलब्धेः प्रधानपरत्वमाश्रयणीयमित्यत  
उत्तरम्(२)—

इतरेषां चानुपलब्धेः ॥ २ ॥

इतरेषां मन्वादीनां वेदविदग्नेसरणां सर्वार्थ(३)साक्षात्कारसमर्थानां प्रधानपरत्वानुपलब्धेर्ब्रह्मपरत्वमेवाश्रयणीयम् । वेदान्तप्रतिपन्नार्थविरुद्धायास्तु कापिलोपलब्धेर्भ्रान्तिमूलत्वं कल्पयितव्यम् ॥

( योगप्रत्युक्त्यधिकरणम् । )

एतेन योगः प्रत्युक्तः ॥ ३ ॥

किं वेदान्तानां योगस्मृत्योपबृंहणं न्यय्यमुत नेति संशयः ॥ न्याय्यमिति पूर्वः पक्षः । कृत्स्नवेदमवर्तनाधिकृताहिरण्यगर्भप्रणीतत्वाद्योगस्य । ईश्वरसद्भावाभ्युपगमाच्च । अतो-योगस्मृत्युपबृंहितत्वेन वेदान्तानां प्रधानो(४)पादानप्रतिपादनपरत्वम् ॥ राजान्तस्तु—कापिलस्मृतिवद्वेदाविरुद्धत्वाविशेषादनादरः(५) । हिरण्यगर्भस्यापि क्षेत्रज्ञत्वेन भ्रमसंभवाद्योगस्मृतेरापि भ्रान्तिमूलत्वम् ॥ सूत्रमपि व्याख्यातम् ॥

(१) 'स्वरूपब्रह्म' मु०

(२) 'उत्तरं पठति' मु०

(३) 'सर्वातीन्द्रियार्थ' मु०

(४) 'अवहात्मकप्रधानो' मु०

(५) 'दरणीयैव योगस्मृतिः' मु०

( विलक्षणत्वाधिकरणम् । )

न विलक्षणत्वादस्य तथात्वं च शब्दात् ॥ ४ ॥

किं वेदान्तानां जगत्कारणतया प्रधानपरत्वमुत ब्रह्म-  
परत्वमिति संशयः ॥ प्रधानपरत्वमिति पूर्वः पक्षः । अज्ञत्वादि-  
ना जगतो ब्रह्माविलक्षणत्वेन ब्रह्मकार्यत्वप्रतिपादनासंभवात् ।  
सालक्षणेन प्रधान(१)प्रतिपादनपरत्वस्य च संभवात् ॥ रा-  
द्धान्तस्तु-माक्षिकादिभ्यः क्रिम्यादीना विलक्षणानामुत्पत्तिद-  
र्शनाद्ब्रह्माविलक्षणस्य जगतस्तत्कार्यत्वं संभवत्येवेति ॥ सू-  
त्रार्थस्तु-अज्ञत्वेनासुखित्वेन चोपलब्धस्य चिदाचिन्मिश्रस्य ज-  
गतः सर्वज्ञाद्धेयप्रत्यनीकान्निरतिशयानन्दाद्ब्रह्मणो विलक्षण-  
त्वेन जगतो ब्रह्मकार्यत्वप्रतिपादनं वेदान्तानां न संभ-  
वति । तथात्वं विलक्षणत्वं च शब्दादवगम्यते । न केवलं  
प्रत्यक्षाद्युपलब्ध्या “ विज्ञानं चाविज्ञानं च । अनीशया शो-  
चति मुह्यमानः । अनीशश्चात्मा वध्यते भोक्तृभावात् ”  
इत्यादेः ॥

“आपो वा अक्लामयन्त । तं पृथिव्यवधीत्” इत्यादौ पृ-  
थिव्यादेरपि ज्ञानकार्यत्वं व्यपदिश्यते । तस्मात् “ अविज्ञानं  
च ” इति तदन्यपरमित्यत उक्तम्—

अभिमानिव्यपदेशस्तु विशेषानुगतिभ्याम् ॥ ५ ॥

तुशब्दश्चोद्यं व्यावर्तयति । पृथिव्याद्यभिमानिदे-  
वतानामयं व्यपदेशः । कुतोऽवगम्यते । विशेषानुगतिभ्यां  
विशेषण विशेषः “ हन्ताहमिमास्तिष्ठा देवताः ” इति पृथि-  
व्यादेर्देवताशब्देन विशेषण दृश्यते । “ सर्वा ह वै देवता

अहंश्रेयसे विवदमानाः” इति वागादिमाणपर्यन्तस्य च । अनु-  
गतिरनुभवेशः । अग्न्यादित्यादेर्वागादिष्वनुभवेशो दृश्यते ।  
“ आग्निर्वाग्भृत्वा मुखं, माविशद्वादित्यश्चक्षुर्भृत्वाऽक्षिणी  
माविशद्वायुः माणो भृत्वा नासिके माविशत् ” इत्यादौ ॥

दृश्यते तु ॥ ६ ॥

तुल्यव्युत्पत्त्यर्थः । माक्षिकादिभ्यो विलक्षणानां  
क्रिम्यादीनामुत्पत्तिर्दृश्यते । अतो ब्रह्मविलक्षणस्यापि जगतस्त-  
त्कार्यत्वं संभवाति ॥

असदिति चेन्न प्रतिषेधमात्रत्वात् ॥ ७ ॥

यदि कार्यस्य कारणाद्विलक्षणद्रव्यत्वमभ्युपगम्यते त-  
र्हि कारणे कार्यमसद्भवतीत्यसत्कार्यवादोऽभ्युपगतः स्या-  
त्, तथा सति “ सर्वं खल्विदं ब्रह्म ” इत्यादि सामाना-  
धिकरण्यव्यपदेशो न घटत इति चेन्न । कार्यकारणयोः सा-  
लक्षणनियमप्रतिषेधमात्रत्वात् । अस्माभिः पूर्वमभिहितं(१) का-  
र्यकारणयोरेकद्रव्यत्वं स्वीकृतमेव । एकमेव (२) कारणावस्थं  
द्रव्यं कार्यावस्थां भजमानं सलक्षणावस्थामपि भजते विल-  
क्षणावस्थामपीत्यर्थः ॥

अपीतौ तद्वत्प्रसङ्गादसमञ्जसम् ॥ ८ ॥

यदि ब्रह्मैव सर्वज्ञं सत्यसंकल्पं निरतिशयानन्दमपहतपा-  
प्मत्वादिस्वरूपं तद्विपरीतजगदवस्थां भजते तर्हि पिण्डत्व-  
घटत्वावस्थानृद्द्रव्यवदसर्वज्ञत्वमपहत(३)पाप्मत्वादिकं कर्म-

(१) ‘ मात्रत्वादस्माभिः पूर्वमभिहितस्य । ’ मु०

(२) ‘ एकमेव ’ इति ग० पुस्तके नास्ति ।

(३) ‘ वत्सर्वज्ञत्वमपहत ’ मु० ग०

वश्यत्वं ब्रह्मणः प्रसज्यतेति विरुद्धार्थाभिधानाद्वेदान्त-  
वाक्यमसमञ्जसं स्यात् । अपीतावेति सृष्ट्यादेः (१) प्रदर्शना-  
र्थम् । जगतो ब्रह्मण्यपती ब्रह्मण उत्पत्तावपीत्यर्थः । अपीति-  
रूप्यः ॥

न तु दृष्टान्तभावात् ॥ ९ ॥

न ब्रह्मण्यज्ञत्वादयः प्रसज्येरन् । अत एव न वेदान्ता-  
नामसामञ्जस्यम् । तुशब्दः प्रसक्तस्यासभावनयिता द्योतय-  
ति । एकस्यैवावस्थ्याद्वयान्वयेऽपि गुणदोषव्यवस्थायां दृ-  
ष्टान्तसद्भावात् । यथा मनुष्यो जातो बालो युवा स्याविरो  
भवतीत्यत्र मनुष्यशरीरकस्य चेतनस्यैव सर्वावस्थान्वयेऽपि ज-  
न्मबालत्वयुवत्वस्थविस्त्वादीनि नात्मनि सद्गच्छन्ते, तथा-  
ज्ञानमुखादयश्च न शरीरे, एव चिदचिद्वस्तुशरीरस्य परस्य  
ब्रह्मणः कार्यकारणोभयावस्थान्वयेऽपि कर्मवश्यत्वाज्ञत्वादयः  
शरीरभूतचिदचिद्वस्तुगताः । अपहृतपाप्मत्वसर्वज्ञत्वादयः पर-  
मात्मन्यात्मभूतेऽवातिष्ठन्ते । सर्वावस्थस्य चिदचिद्वस्तुनो ब्र-  
ह्मशरीरत्वं ब्रह्मणश्च तदात्मत्वं “ यस्य पृथिवीशरीरं ” इत्या-  
द्यन्तर्यामिब्राह्मणादिष्ववगतमिति न काश्चिद्विरोधः ॥

स्वपक्षदोषाच्च ॥ १० ॥

न केवलं ब्रह्मकारणवादस्य निर्दोषतया तत्समाश्रय-  
णम् । प्रधानकारणवादे दोषाच्च तं पारित्यज्य स एव समाश्र-  
यणीयः । प्रधानकारणवादे हि निर्विकारस्य चिन्मात्र-  
स्य पुरुषस्य प्रकृतिसंनिधानकृततद्धर्माध्यासमूला जगत्प्रवृ-  
त्तिरभ्युपगम्यते । तत्र प्रकृतिसद्भावमात्रे संनिधाने सति

(१) 'सृष्ट्यादेः ।' इति मुद्रिते नास्ति ।

मुक्तस्यापि तद्धर्माध्यासप्रसङ्गः । विकारविशेषे सति संनिधाने कृत्स्नस्य विकारस्याध्यासपूर्वकत्वान्नाध्यासस्य (१) विकारो हेतुरिति विरुद्धार्थाभिधानादसामञ्जस्याद्विदोष इति न तत्पक्षसंभवगन्धः ॥

तर्काप्रतिष्ठानादपि ॥ ११ ॥

कपिलतन्त्रस्य तर्कमूलत्वेन शाक्या(२)दितर्कप्रतिहनतयाऽस्य तर्कस्याप्रतिष्ठितत्वाच्च न तत्पक्षसंभवः ॥

अन्यथाऽनुमेयमिति चेदेवमप्यनिर्मा-

क्षप्रसङ्गः ॥ १२ ॥

इतः पूर्वं विद्यमानैस्तर्कैरप्रतिहतत्वं यथा संभवति तथा प्रधानकारणवादमनुमास्यामह (३) इति चेत्तथापि तर्काप्रतिष्ठानदोषादमोक्षो दुर्वारस्त्वदधिकतर्ककुशल(४)सद्भावसंभवात् ॥

एतेन शिष्टापरिग्रहा अपि व्याख्याताः ॥ १३ ॥

न परिगृह्यन्ते वैदिकैरित्यपरिग्रहाः(५) । एतेन तर्काप्रतिष्ठानलक्षणेन कपिलस्मृतिनिरसनहेतुना परिशिष्टाः कणभक्षादिस्मृतयोऽपि निरस्ता व्याख्याताः ॥ परमाणुकारणवादः स-

(१) 'पूर्वकत्वाभावात्नाध्यासस्य' इति 'पूर्वकत्वाभावात् संनिधानं विकारहेतुरिति कृत्स्नस्य विकारस्याध्यासपूर्वकत्वान्नाध्यासस्य' इति च पाठान्तरे ।

(२) 'शाक्या' क०

(३) 'अनुमन्यामहे' मु०

(४) 'दृष्यत्व' पा०

(५) एतद्वाक्यानन्तरम् 'शिष्टाश्च ते अपरिमहाश्च शिष्टापरिग्रहाः ।' इत्याधिकं मुद्रिते ।

र्वसंमत इति न तेषां तर्कस्याप्रतिष्ठितत्वमित्याधिकाशङ्का । तर्क-  
मूलत्वाविशेषात्परमाणूनां शून्यत्वाद्द्रव्यत्वादिविवादाच्च त-  
र्कस्याप्रतिष्ठितत्वमेवेति परिहारः ॥

( भोक्त्रापत्त्याधिकरणम् । )

भोक्त्रापत्तेरविभागश्चेत्स्याल्लोकवत् ॥ १४ ॥

सर्वात्मभूतस्य परस्य ब्रह्मणः स्वशरीरभृताज्जीवान्निरति-  
शयानन्दैकस्वभावतया यो विभाग उक्तः स विभागः स भवति नेति  
सशयः ॥ न संभवतीति पूर्वः पक्षः । सर्वाचिदचिद्वस्तुशरीरतया स-  
शरीरत्वाद्ब्रह्मणः । सशरीरस्य च सुखदुःखयोर्भोक्तृत्वाप-  
त्तेः । तदापत्तिश्च “न ह वै सशरीरस्य सतः प्रियाप्रिययोरपहृति-  
रस्ति अशरीर वा व सन्तं न प्रियाप्रियौ स्पृशतः” इति श्रुतेः ॥  
राद्धान्तस्तु—स्यादेव विभागो जीवात्परस्याकर्मवश्यतया । न हि  
शरीरप्रयुक्तः सुखदुःखयोगः (१) । अपि तु शास्त्रवश्यतया त-  
दतिवृत्तिकृतः । “स एकधा भवति त्रिधा भवति(२)” इत्या-  
दिनाऽवगतशरीरस्य मुक्तस्य सशरीरस्याप्यशास्त्रवश्यतया नि-  
रस्तनिखिलदुःखदर्शनात् । यथा लोके राजशासनवश्यानां सश-  
रीराणां तच्छासनातिवृत्तिनिमित्तदुःखान्वयेऽपि राज्ञः सश-  
रीरस्यापि प्रकारान्तरेण साधर्म्येऽपि स्वशासनावश्यतया न  
तदतिवृत्तिकृतदुःखान्वयः ॥ विभागो वैलक्षण्यम् (३) । सूत्रमपि  
व्याख्यातम् ॥

(१) ‘सुखदुःखसंयोगः ग०

(२) ‘त्रिधा भवति’ इत्यशः क० ग० पुस्तकयोर्नास्ति ।

(३) ‘विभागो वैलक्षण्यम्’ इति क० ग० पुस्तकयोर्नास्ति ।



तदनन्यत्वमारम्भणशब्दादिभ्यः ॥ १५ ॥

किं ब्रह्मकार्यं जगद्ब्रह्मणोऽन्यदुतानन्यादिति संशयः ॥  
 अन्यदिति पूर्वः पक्षः । तद्योपलब्धेः । न हि बुद्धिशब्दान्तरादयः कारणात्कार्यस्यानन्यत्वे कथं चिदुपपद्यन्ते । कारकव्यापारवैयर्थ्यं चानन्यत्वे । अतो वस्तुविरोधादनन्यत्वश्रुतयो लक्षणया नेयाः ॥ राद्धान्तस्तु—“वाचाऽऽरम्भणं विकारो नामधेयं मृत्तिकेत्येव सत्यम् । सदेव सोम्येदमग्र आसीदेकमेवाद्वितीयं तदेक्षत बहुस्यां प्रजायेयेति तत्तेजोऽसृजत । ऐतदात्म्यमिदं सर्वं तत्सत्यं स आत्मा तत्त्वमसि श्वेतकेतो । सर्वं खल्विदं ब्रह्म तज्जलानिति । तद्धेदं तर्ह्यव्याकृतमासीत्तन्नामरूपाभ्यां व्याक्रियत ” इत्यादिधृतिशतसिद्धं कार्यस्य जगतः कारणाद्ब्रह्मणाऽनन्यत्वम् । न चात्र वस्तुविरोधगन्धः । कारणीभूतमृदादिद्रव्यस्यैव पृथुबुधोदराद्यवस्थाऽन्तरापत्त्या बुद्धिशब्दान्तरादयोऽप्युपपद्यन्ते । तत एव कारकव्यापाराद्यर्थवत्त्वं च । एवं कारणस्यैव कार्यावस्थायामपि प्रत्याभिज्ञायमानस्यावस्थान्तरापत्त्यैव सर्वेषूपपन्नेष्वनुपलब्धद्रव्यान्तरकल्पना न सभवाति । तस्माद्ब्रह्मकार्यं जगद्ब्रह्मणोऽनन्यदेव ॥ सूत्रार्थस्तु—तस्माद्ब्रह्मणोऽनन्यत्वं कार्यस्य जगत आरम्भणशब्दादिभ्यो वाक्येभ्यस्तदुपपादयद्गद्य उपपद्यते (१) । “वाचाऽऽरम्भणम्” इति (२) शब्द आदिर्येषां पूर्वोक्तानां वाक्यानां तान्यारम्भणशब्दादीनि । तानि ह्यनन्यत्वमुपपादयन्ति ॥

(१) 'अत्रगम्यते' सु

(२) 'आरम्भणमिति' सु०

भावे चोपलब्धेः ॥ १६ ॥

घटादिकार्यभावे च तदेवेदं मृद्भव्यामित्थमवस्थितमिति कारणास्यापलब्धेश्च कारणादनन्यत्वं कार्यस्य । यथा देवदत्तस्य बालत्वयुवत्वावस्थाविशिष्टस्यानन्यत्वम् ॥

सत्वाच्चापरस्य ॥ १७ ॥

अपरस्य कार्यस्य कारणे सत्वाच्च कारणादनन्यत्कार्यम् । सर्वमिदं घटशरावादि कार्यं पूर्वाह्ने मृदेवासीदिति हि कारणे कार्यमुपलभ्यते । घटशरावादिर्मस्थानसंस्थितमेव मृद्भव्यं पूर्वकाले पिण्डाकारमुपलब्धमित्यर्थः ॥

असद्व्यपदेशान्नेति चेन्न धर्मान्तरेण वाक्यशे-

पाद्युक्तेः शब्दान्तराच्च ॥ १८ ॥

“ असदेवेदमग्र आसीत् । इदं वा अग्रे नैव किं चनासीत् (१) ” इत्यादिपुकारणावस्थायां कार्यस्यासत्त्वव्यपदेशात्कारणे कार्यं सदित्येतन्नोपपद्यत इति चेत्तत्र । सदिति व्यपदेशहेतुभूतनामरूपावस्थाविरोधिसूक्ष्मावस्थाख्यधर्मान्तरेण योगादसदिति व्यपदिश्यते । कथामिदमवगम्यते । वाक्यशेषाद्युक्तेः शब्दान्तराच्च । वाक्यशेषस्तावत् “ तदसदेव सन्मनोऽकुरुत स्वाम् ” इत्यसदिति व्यपदिष्टस्यैव मनस्कारप्रतिपादनेनासद्व्यपदेशो धर्मान्तरयोगानिमित्तमित्यवगमयति । युक्तिश्च धर्मान्तरयोगमेवासद्व्यपदेशहेतुमवगमयति । घटोऽस्ति घटो नास्तीति सदसद्व्यपदेशयोर्घटत्वकपालत्वयोः परस्परविरोधिधर्मयोरेव हेतुत्वे सिद्धे

(१) ' इदं वा अग्रे ' इत्यादिश्रुतः ग० पुस्तके नास्ति ।

तदतिरिक्तानुपलब्धतुच्छत्वस्य हेतुत्वकल्पनानुपपत्तेः । तथा  
शब्दान्तरं च “ सदेव, सोम्येवमग्र आसीत्, ” इति समान-  
प्रकरणस्थमसच्छब्दं(१) धर्मान्तरयोगनिमित्तमवगमयति ॥

पटवच्च ॥ १९ ॥

यथा तन्तव एव व्यतिपद्मविशेषभाजः पट इति नामरूप-  
कार्यान्तरादिकं(२) भजन्ते तद्ब्रह्मापि ॥

यथा च प्राणादिः ॥ २० ॥

यथा च वायुरेक एव शरीरवृत्तिविशेषं भजमानः प्रा-  
णापानादिनामरूपकार्यान्तराणि भजते तद्ब्रह्मापीति तदन-  
न्यत्वं च जगतः सिद्धम् ॥

( इतरव्यपदेशाधिकरणम् । )

इतरव्यपदेशाद्धिताकरणादिदोष-

प्रसक्तिः ॥ २१ ॥

ब्रह्मणो जगत्कारणत्वं संभवत्युत नैति संशयः ॥ न  
संभवतीति पूर्वा पक्षः । कुतः । “ अयमात्मा ब्रह्म । तत्त्वम-  
सि ” इति तत्सामानाधिकरण्येन जीवो ब्रह्मैवेत्यवगमाज्जगत्सर्गस्य  
च जीवपुण्य(३)हेतुत्वादात्माहिताकरणाहितकरणादि(४)दोषम-  
सक्तेः सर्वज्ञस्य सत्यसंकल्पस्य ब्रह्मणो जगत्कारणत्वांनुपपत्तेः ।  
जीवपरयोर्भेदवादिन्यः श्रुतयो जगद्ब्रह्मणोरनन्यत्वं व-

(१) ‘ स्थं सच्छब्दं ’ पा०

(२) ‘ नामरूपाभ्यां कार्यान्तरादिकं ’ मु० ‘ नामरूपकार्यान्तरं क०

(३) ‘ जीवदुःख ’ मु० क०

(४) ‘ आत्माहिताकरणादि ’ मु०

देता स्वयैव परितक्ताः । भेदे सखनन्पत्वाभिदेः । औ-  
 पाधिकभेदाविषया । भेदश्रुतयः स्वभाविकभेदाविषया अ-  
 दश्रुतयः इति चेत्त्रेद वक्तव्यम् । स्वभावनः स्वस्मादाभिन्नं  
 जीवं किमनुपाहित जगत्कारणं ब्रह्म जानाति न वा । न जाना-  
 ति (१) चेत्सर्वज्ञत्वहानिः । जानाति (१) चेत्स्वस्मादाभिन्नजीवस्य  
 दुःखं स्वदुःखमिति जानतो ब्रह्मणो हिताकरणाहितकरणा-  
 दि(२) दोषप्रसक्तिरनिवार्या । जीवब्रह्मणोरज्ञानकृतो भेदस्त-  
 द्विषया भेदश्रुतय इति चेत्त्रापि जीवाज्ञानपक्षे पूर्वोक्तविक-  
 ल्य(३) स्तत्फलं च तदवस्थमेव । ब्रह्माज्ञानपक्षे स्वप्रकाशस्वरूपस्य  
 ब्रह्मणोऽज्ञानसाक्षित्वं तत्कृता जगत्प्राप्तिश्च न सम्भवतीति । अ-  
 ज्ञानेन प्रकाशस्तिरोहितश्चेत्तिरोधानस्य प्रकाशनिवृत्तिकरत्वेन  
 प्रकाशस्यैव स्वरूपत्वात्स्वरूपनिवृत्तिरेवेति स्वरूपनाशदोषो  
 दोषा भाष्ये प्रपञ्चिताः ॥ राद्धान्तस्तु—“ अस्मान्मापी ए-  
 जते विश्वमेतत्तस्मिन्श्चान्यो ” मायया संनिरुद्धः । तयोरन्यः  
 पिप्पलं स्वाद्वन्त्यनश्नन्नन्यो अभिचाकशीति । मथानत्तेत्रब्रह्मपाते-  
 गुणोराः । पृथमात्मान मेरितार च मत्वा ” इत्यादीभिः  
 प्रत्यगात्मनोऽर्थान्तरभूत ब्रह्मेत्यवगमाजीविकर्मानुगुण(४) जग-  
 त्तर्गस्य च ब्रह्मणो लीलामयोननत्वाज्जत्कारणत्वं संभव-  
 स्त्वेव ।- तत्त्वमस्यादिसामानाधिकरण्यानेदंशो “ यस्यात्मा  
 शरीरम् ” इत्यादिश्रुतेर्जीवस्य ब्रह्मशरीरत्वान्शरीरत्वा जी-  
 वप्रकाशक(५) ब्रह्ममतिपादनपरः । सूक्ष्मचिद्विद्रस्तुशरीरं ब्रह्म  
 कारणावस्थं स्थूलाचिदाचिद्रस्तुशरीरं ब्रह्मैव कार्यावस्थामिति

(१) 'जानातीति' क०  
"न जानातीति" म०

(२) 'हिताकरणादि' म०  
(३) 'गुणतया' मु०

कार्यकारणयोरनन्यत्वम् । एवमपि शरीरमृतयोश्चिदचिद्व-  
स्तुनोः शरीरिणो ब्रह्मणश्च दुःखित्वपरिणामित्वहेयप्रसनीक-  
त्वकल्याणगुणाकरत्वस्वभावाः स्वरूपविवेकविषयश्रुति(१)सि-  
द्धास्तथैव व्यवस्थिताः इति ब्रह्मणो जगत्कारणत्वं सम-  
वत्येव ॥ सूत्रार्थस्तु—इतरो जीवः । ब्रह्मणो जीवतया  
व्यपदेशाज्जीवस्य च दुःखित्वाद्धैतुपरिणामजगत्करणमहित-  
रूपजगत्करणमित्यादिदोषप्रसक्तिर्ब्रह्मणः । अतो जगत्कारणत्वं  
न संभवतीति ॥

अत उत्तरं पठति (२)—

अधिकं तु भेदनिर्देशात् ॥ २२ ॥

तुदाब्दः मक्षव्यावृत्त्यर्थः । प्रत्यगात्मनोऽधिकमर्थान्तरभूतं  
ब्रह्म । कुतः । भेदनिर्देशात् । “ स कारण करणाधिपाधिपः ।  
प्रधानक्षेत्रज्ञपातिर्गुणेशः । पृथगात्मान भेरितार च मत्वा ”  
इत्यादिभिः प्रत्यगात्मनो जीवाद्ब्रह्मणो हि भेदो निर्दिश्यते ॥

अदमादिवच्च तदनुपपत्तिः ॥ २३ ॥

अदमकाष्ठलोष्ठृणादेरचेतनस्येवानन्त(३)दुःखाकरजीवस्य  
निरतिशयानन्दसत्प्रसक्तलक्षणब्रह्मभावानुपपत्तिश्च । न केवल भेद-  
श्रुत्याऽर्थांतरत्वमवगम्यते । वस्तुननुपपत्त्या चेत्यर्थः (४) ॥ जीव-  
सामानाधिकरण्यनिर्देशो “ यस्यात्मा शरीरम् ” इत्यादि-  
श्रुतिसिद्धजीवप्रकारब्रह्मप्रतिपादनपर इति “ अवस्थितेरिति  
काशकृत्स्नः ” इत्येव प्रतिपादितः ॥

(१) ' विषया श्रुति ' ग०

(२) इममवतारिका मुद्रित पत्र वर्तते ।

(३) ' तृणादेरिवानन्त ' ग०

(४) ' वस्तुतोऽभेदानुपपत्त्या चेति चकार्यर्थः । ' पा०

( उपसंहारदर्शनाधिकरणम् । )

उपसंहारदर्शनाच्चेति चेन्न क्षीरवद्धि ॥ २४ ॥

ब्रह्मणो जगत्कारणत्वं संभवति नेति (१) संशयः ॥ न संभवतीति पूर्वः पक्षः । कुतः । लोके कार्यजननसमर्थस्यापि वस्तुनस्तत्कार्यजननेऽनेककारकोपसंहारदर्शनाद्विचित्रजगज्जननसमर्थस्यापि ब्रह्मणोऽसहायस्य जनयितृत्वानुपपत्तेः ॥ राद्धान्तस्तु-क्षीरस्य दधिभावेऽन्यानपेक्षत्व(२)दर्शनादनेककारकोपसंहार(३)नियमो न दृश्यत इति ब्रह्मणोऽन्यानपेक्षस्यैव कारणत्वं संभवत्येव ॥ सूत्रं तु निगद(४)व्याख्यातम् । क्षीरवद्धीति प्रसिद्धवन्निर्देशश्चोद्यमान्द्यपरः ॥

देवादिवदपि लोके ॥ २५ ॥

यथा देवादयः स्वे स्वे लोके स्थापेक्षितानि स्वसंकल्पादेव वस्तूनि सृजन्ति तथा ब्रह्मापि । देवादेः शास्त्रावसेयशक्तितया ब्रह्मतुल्यत्वेऽपि तस्य सृष्टग्रहणायेति (५) मन्तव्यम् ॥

( कृत्स्नप्रसक्त्याधिकरणम् । )

कृत्स्नप्रसक्तिर्निरवयवत्वशब्दको-

पो वा ॥ २६ ॥

ब्रह्मणो जगत्कारणत्वं संभवति नेति संशयः ॥ न संभवतीति पूर्वः पक्षः । निरवयवस्य ब्रह्मणो जगदुपादान-

(१) ' नचेति ' मु०

(२) ' ऽन्यानपेक्षत्व ' मु०

(३) ' दर्शनादुपसंहार ' ग०

(४) ' सूत्रमपि ' मु०

(५) ' तुल्यत्वेऽपि देवादिग्रहणं ब्रह्मणो विचित्रशक्तित्वस्य सृष्टग्रहणायेति ' मु०

त्वे कृत्स्नस्य ब्रह्मणो जगदाकारेणोपयोगप्रसंगात्तत्परिजिहीर्षया सावयवत्वाभ्युपगमे “ सदेव सोम्येदमग्र आसीदेकमेवाद्वितीयम् ” इत्यादिकारणावस्थार्यां निरवयवत्ववाचिशब्दो (१) वाभ्येत । यद्यपि सूक्ष्माचिदचिद्वस्तुशरीरं ब्रह्म कारणं स्थूलाचिदचिद्वस्तुशरीरं ब्रह्म कार्यमित्यभ्युपगम्यते तथापि शरीर्यशस्यापि कार्यत्वाभ्युपगमात्कृत्स्नस्य प्रमक्तिर्निरवयवत्वशब्दवाधो वा ॥ राद्धान्तस्तु—सकलेतरविसजातीयं श्रुत्यैकसमधिगम्यं सर्वशक्तियुक्तं ब्रह्म निरवयवमपि कार्यं च (२) भवसन्त्यच्च भवतीति परिमितशक्तिवस्तुचोद्यं तत्र न प्रसज्यते । यथा जातिवादिनो जातिरेकैवामूर्ता खरडमुण्डादिष्वत्यन्तविलक्षणेष्वनन्तेष्वपि परिसमाप्येव वर्तते । न तत्रैतवस्तुचोद्यम् । इति जगत्कारणत्वं संभवत्येव ॥ सूत्रार्थस्तु—ब्रह्मकारणत्वे कृत्स्नस्य ब्रह्मणः कार्यत्वेनोपयोगप्रसङ्गः । निरवयवत्वान्निरवयवत्वशब्दकोपो वा । सावयवत्वे निरवयवत्ववादिशब्दवाधप्रसङ्ग इत्यर्थः ॥

श्रुतेस्तु शब्दमूलत्वात् ॥ २७ ॥

तुशब्दः पक्षव्यावृत्त्यर्थः । श्रुतेः श्रुतिप्रामाण्यान्नैवं प्रसज्यते । शब्दमूलत्वात् शब्दैकमूलत्वेन सकलेतरविसजातीयत्वादित्यर्थः ॥

आत्मनि चैवं विचित्राश्च हि ॥ २८ ॥

आत्मनि चैवं जीवात्मन्यचेतनधर्माप्तिसक्तिश्चैवं अचेतनविसजातीयत्वादेवेत्यर्थः । विचित्राश्च हि अचेतनेषु च

विस(१)जातीयेष्वग्निजलादिषु विचित्रा हि शक्तयोऽपि  
दृश्यन्ते । एवं परमात्मनश्चेतनाचेतनविसजातीयस्य विचित्राः  
शक्तय उपपद्यन्ते (२) ॥

स्वपक्षदोषाच्च ॥ २९ ॥

प्रधानादिकारणपक्षे दोषाच्च ब्रह्मैव कारणम् । तत्र  
हि लौकिकवस्तुसजातीयत्वेन प्रधानादेरुक्तदोषोऽन्ये च प्र-  
सज्येरन् ॥

सर्वोपेता च तद्दर्शनात् ॥ ३० ॥

न केवलं सकलेतरविसजातीयत्वेन सर्वशक्त्युपेता परा दे-  
वतोच्यते । तद्दर्शनाच्च सर्वशक्तियोगधृतेरित्यर्थः । दर्शय-  
तीति दर्शनं श्रुतिः (३) “ पराऽस्य शक्तिर्विविधैव श्रूयते ”  
इत्यादिका ॥

विकरणत्वान्नेति चेन्न तदुक्तम् ॥ ३१ ॥

उक्तस्यार्थस्य द्रष्टिन्ने चोद्यपूर्वकं पूर्वोक्तं स्मारयति ।  
विकरणत्वात्करणाविरहितत्वाद्ब्रह्म न कारणमिति चेत् ।  
“ न तस्य कार्यं करणं च विद्यते ” इति श्रूयते (४) । तदुक्तं  
तत्र यद्वक्तव्यं तत्पूर्वमेवोक्तं “ शब्दमूलत्वात्-विचित्राश्च हि ”  
इत्ययमेव परिहारः । शब्दैकमूलत्वेन सकलेतराविसजाती-  
यत्वाद्ब्रह्मणः । विसजातीयानां च शक्तिरैचिऽपस्य लोकदृष्टत्वा-  
त्सर्वमुपपन्नमित्यर्थः ॥

(१) ' तनेषु चिद्विस ' क०

(२) एवमित्यादि वाक्यं मुद्रित एवास्ति ।

(३) ' द्रश्यति च श्रुतिः सर्वशक्तियोगम् ' पा०

(४) इदं शब्दाकारोक्तविकरणत्वाभ्युपगमसूचकम् ।



( प्रयोजनवत्त्वाधिकरणम् । )

न प्रयोजनवत्त्वात् ॥ ३२ ॥

ब्रह्मणो जगत्कारणत्वं संभवति नवेति संशयः ॥ न-  
संभवतीति पूर्वः पक्षः । बुद्धिपूर्वारम्भाणां सप्रयोजनत्वात् ।  
ईश्वरस्य च स्वत एवाप्तसमस्तकामस्य जगत्सृष्ट्यारम्भ-  
प्रयोजनाभावात् । गर्भवासादिदुःखरूपत्वात्सृष्टेः परानुग्रहे-  
णापि न सप्रयोजनत्वम् ॥ राद्धान्तस्तु—परिपूर्णस्यापीश्वर-  
स्य केवललीलाप्रयोजनाय जगत्सृष्ट्याद्यारम्भः संभवति ।  
यथा लोके सप्तद्वीपवर्तो मोदनीमाधितिष्ठतो महाराजस्य परि-  
पूर्णस्यापि केवललीलायै (१) कन्दुकाद्यारम्भा दृश्यन्ते तद्व-  
दीश्वरस्यापि लीलामप्रयोजनाय (२) जगत्सृष्ट्यारम्भः संभवति ॥  
सूत्रार्थस्तु—प्रयोजनवत्त्वात्सृष्टेरीश्वरस्य स्वतः परिपूर्णस्य  
प्रयोजनाभावान्न स्रष्टृत्वम् ॥

लोकवत्तु लीलाकैवल्यम् ॥ ३३ ॥

लीलाकैवल्यं लीलायाः प्रयोजनत्वे कैवल्यं संभवति ।  
केवलाया लीलायाः सृष्ट्यारम्भप्रयोजनत्वं 'संभवतीत्यर्थः ।  
लोकवत् यथा लोके राज्ञः कन्दुकाद्यारम्भे ॥

देव(३)मनुष्यादिविषमसृष्ट्या पक्षपातमसद्भाद्वाहुर्वपद्दुःख-  
गर्भत्वेन नर्तृण्यमसद्भाच्च परमकारुणिकस्य परमपुरुषस्य ली-  
लायमपि जगत्सर्गो न संभवतीत्याशङ्क्याह—

(१) 'केवललीलैकफला.' पा०

(२) 'लीलाप्रयोजनाय' इति ग० पुस्तक एवास्ति ।

(३) 'नन्वीश्वरस्य लीलैकफला जगत्सृष्टिर्न संभवति, देव' पा०

वैपम्यनैर्घृण्ये न सापेक्षत्वात्तथा हि  
दर्शयति ॥ ३४ ॥

ईश्वरस्य विचित्रजगत्सृष्टौ देवादिवैपम्यपक्षपातो दुःखग-  
र्भजगत्सर्ग(१)नैर्घृण्य च न सभवतः। वैपम्यादावीश्वरस्य क्षेत्र-  
ज्ञकर्मसापेक्षत्वात् । क्षेत्रज्ञाना पूर्वपूर्वकर्म पर्यालोच्य त-  
त्तत्कर्मानुगुणं विपम जगत्सृजतीति तत्तत्कर्मैव वैपम्याविहे-  
तुरित्यर्थः । तथा देवादियोग क्षेत्रज्ञानां तत्तत्कर्मसापे-  
क्षं दर्शयति हि श्रुतिः “ साधुकारी साधुर्भव-  
ति पापकारी पापो भवति ” इति ॥

न कर्माविभागादिति चेन्नानादित्वादुपपद्यते  
चाप्युपलभ्यते च ॥ ३५ ॥

सृष्टेः प्राक्कर्म न विद्यते क्षेत्रज्ञाभावात् । तदभावश्च “सदेव  
सोम्येदमग्र आसीत्” इत्यवधारणावगतादविभागादिति चेन्न ।  
अनादित्वात् क्षेत्रज्ञानां तत्कर्मप्रवाहाणां च । उपप-  
द्यते च क्षेत्रज्ञ(२)स्वरूपानादित्वेऽपि नामरूपविभागाभा-  
वादविभागश्रुतिः । अन्यथाऽकृताभ्यागमकृतविप्रणाशप्र-  
सङ्गात् । उपलभ्यते च श्रुतिस्मृत्योः क्षेत्रज्ञानादित्वम्  
“ तद्धेदं तर्ह्यव्याकृतमासीत्तन्नामरूपाभ्यां व्याक्रियते ” इति  
नामरूपव्याकरणमात्रश्रवणात्क्षेत्रज्ञानां स्वरूपानादित्वं सि-  
द्धम् । “ ज्ञाज्ञौ द्वावजावीशनीशौ । निसौ निसानां चेतनश्चे-  
तनानाम् । प्रकृतिं पुरुषं चैव विद्धथनादी उभावापि ” इ-

(१) ' दुःखप्रदजगत्सर्ग ' मु०

(२) ' पद्यते चानादित्वम् । क्षेत्रज्ञ ' ग० ' पद्यते चानादिकर्मस-  
हकृतक्षेत्रज्ञ ' क०

ति । अविभागश्रुतिरापि नामरूपाविभागाभावादुपपद्यत इत्य-  
भिहितम् (१) ॥

सर्वधर्मोपपत्तेश्च ॥ ३६ ॥

प्रधानपरमाण्वादिष्वनुपपन्नानाम् “स्वपक्षदोषात्” इत्या-  
दिपूक्तानां सर्वेषां धर्माणां कारणत्वोपपादका(२)नां ब्रह्मण्यु-  
पपत्तेश्च ब्रह्मैव कारणम् । प्रधानपरमाण्वादीनां परिमि-  
तशक्तित्वाल्लोकदृष्टवस्तुसजातीयत्वाच्चानुपपत्तयः सहस्रशः  
सन्ति । ब्रह्मणः शास्त्रैकसमाधिगम्यतया (३) सकलेतरविसजाती-  
यत्वेनाचिन्त्यशक्तित्वात्सर्वशक्तित्वश्रुतेश्च सर्वमुपपन्नमित्यर्थः ॥

इति श्रीभगवद्रामानुजधिरचिते वेदान्तदीपे  
द्वितीयस्याध्यायस्य प्रथमः पादः ।

( रचनानुपपत्त्यधिकरणम् । )

रचनानुपपत्तेश्च नानुमानं प्रवृत्तेश्च ॥ १ ॥

सांख्यतन्त्रासिद्धः प्रधानकारणवादः किं समीचीनयुक्ति-  
मूल उत नेति संशयः ॥ समीचीनयुक्तिमूल इति पूर्वः पक्षः ।  
घटादिवद्विचित्रसंनिवेशं जगत्कार्यं तद्रदेव सरूपकारणविशे-  
षारण्यम् । सुखदुःखमोहरूपतया सत्त्वाद्यात्मकं जगत्सत्त्वरजस्त-  
मोमूलम् । तत्र महदादिपृथिव्यन्तानां घटादिवत्परिणामित्वावि-  
शेषात्ते जगदुत्पत्तौ कारणकाष्ठा न भवन्ति । तेषां परिमितत्वेना  
परिमितजगदुपादनाशक्तेरन्यूनातिरिक्तानि साम्यावस्था-  
न्यपरिमितानि सत्त्वरजस्तमांस्यव्यक्तमथानादिवशब्दाभिधेया-  
नि जगत्कारणम् ॥ राद्धान्तस्तु—रयमासादादिनिर्माण-

(१) 'अभिप्रायः' मु० ग०

(२) 'त्वोपपादिता' क०

(३) 'ब्रह्मकारणत्वे शास्त्रैकसमाधिगम्यस्य ब्रह्मणः' पा०

हेतुभूतदावादिबद्धचेतनं प्रधानं स्वस्वभावाद्यांभङ्गचेतनानधि-  
 ष्टितं विचित्रजगद्रचनासमर्थाभाति केवलं प्रधानमकारणम् ॥  
 सूत्रार्थस्तु—अनुमीयत इत्यनुमानम् । तस्याचेतनस्य प्रा-  
 ज्ञानाधिष्ठितस्य विचित्रसंनिवेशजगद्रचनानुपपत्तेस्तत्र कार-  
 णम् । अचेतनस्य दावादिस्तद्ज्ञानाधिष्ठितस्य रथप्रासादादिरच-  
 नानुपपत्तेर्दर्शनात्तदाधिष्ठितस्य रचनाप्रवृत्तेर्दर्शनाच्च (१)  
 चकारात्सत्त्वादीनां द्रव्यगुणत्वेन शौकल्यादेरिवोपादान-  
 कारणत्वासंभवं समुच्चिनोति । सत्त्वादयो हि कार्य-  
 गतलाघवप्रकाशादिहेतुभूताः कारणभूतपृथिव्यादिगतास्तत्त-  
 त्स्वभावविशेषाः ॥ प्रवृत्तेश्च । अनुपपत्तेरिति वर्त्तते ।  
 प्राज्ञानाधिष्ठितस्य प्रधानस्य विचित्रजगद्रचनानुगुणप-  
 रिस्यन्दरूपप्रवृत्त्यनुपपत्तेश्च प्रधानमकारणम् ॥ ( २ )

पयोऽम्बुवच्चेत्त्रापि ॥ २ ॥

पयसोऽम्बुनश्च यथा प्राज्ञानाधिष्ठितस्यैव दधिभावेन नारि-  
 केलरसादिविचित्ररूपेण च परिणामो दृश्यते तद्वत्प्रधानस्या-  
 पि केवलस्य जगदाकारेण परिणाम उपपद्यत इति चेत्परि-  
 हराति । तत्रापीति । तदापि पक्षीकृतमित्यर्थः । यत्र रथादा-  
 वचेतनस्य प्राज्ञाधिष्ठितत्वं दृष्टं तद्व्यातिरिक्तं हि सर्वं पक्षी-  
 कृतमेव “ योऽप्सु तिष्ठन् ” इत्यादिश्रुतेस्तदपि प्राज्ञाधिष्ठी-  
 तम् ॥

व्यतिरेकानवस्थितेश्चानपेक्षत्वात् ॥ ३ ॥

सर्गव्यतिरेकेण प्रतिसर्गावस्थाया अनवस्थितिप्रसङ्गाच्च

(१) इयं पङ्क्तिः क० पुस्तके पवास्ति ।

(२) ' प्रवृत्तेश्च । ' इत्यादिग्रन्थः क० पुस्तके नास्ति ।

केवलं प्रधानमकारणम् । अन्यानपेक्षत्वात्प्रधानस्य सर्वदैव  
सृष्टिः प्रसज्यते ॥

अन्यत्राभावाच्च न तृणादिवत् ॥ ४ ॥

धेन्वादिनोपयुक्तं हि तृणादकादि स्वयमेव क्षीराकारेण  
परिणामते (१) तद्वत्प्रधानमपीति च वक्तुं न शक्यते । धेन्वा-  
दिनोपयुक्तस्यापि तृणादेः क्षीराकारेण परिणामः प्राज्ञाधि-  
ष्ठितत्वादेव भवतीत्यभ्युपेत्यम् (२) । कुतः । अन्यत्राभावात्  
अनहुहाद्युपयुक्तस्य प्रहीणस्य वा तृणादेः क्षीराकारेण परि-  
णामाभावात् ॥

पुरुषाश्मवदिति चेत्तथापि ॥ ५ ॥

प्राज्ञानधिष्ठितभावे प्रधानं चैतन्यमात्रवपुर्निष्क्रयः पुरुषः  
स्वसंनिधिमात्रेण सर्गादौ प्रवर्तयति, यथा दृक्शक्तियुक्तो ग-  
मनशक्तिविकलः पद्भ्युः पुरुषोऽन्धं दृक्शक्तिविकलं प्रवृत्ते शक्ति-  
युक्तं स्वसंनिधानात्प्रवर्तयति यथा चायस्कान्ताश्मा स्वसंनिधा-  
नादयः प्रवर्तयति तद्वादिति चेत्परिहरति । तथापीति । तद्वदापि  
प्रधानस्य महत्तिर्नोपपद्यते । तत्र हि पद्भ्योः पुरुषस्य गम-  
नशक्तिविकलस्यापि मार्गोपदेशादिव्यापारः कादाचित्को  
दृश्यते । अन्धस्य चाक्षुषव्यापारविरहेऽपि पद्भ्युपदेशादिग्रहणा-  
दिक्षेतनधर्मोऽस्ति । अयस्कान्तमणोरप्ययः प्रवृत्तो कादाचित्क-  
मयःसंनिधानं विद्यते । इह तु सान्निधिमात्रातिरेको ता-  
दृशः कश्चिद्विशेष उभयत्रापि न विद्यते । पुरुषसंनिधा-

(१) परिपूर्वाञ्जमेरात्मनपद् कथमिति न विद्मः । अस्ति तु शा-  
ङ्करादिभाष्येष्वप्येव प्रयोगः ।

(२) 'पतिस्तु (३।१।१०९)' इति क्यपि तुक् (६।१।  
७१) । 'अभ्युपेतव्यम्' मु०

नस्य नित्यत्वेन नित्यसर्गप्रसक्तिः । तथा सति प्रतिसर्गा-  
भावोऽ(१) पवर्गाभावश्च ॥

अङ्गित्वानुपपत्तेश्च ॥ ६ ॥

इतश्च । गुणानामुत्कर्षात्कर्षरूपाङ्गाङ्गीभावेन जगत्प्रवृत्ति-  
रनुमिता प्रतिसर्गावस्थायां साम्यावस्थानामेकस्योत्कर्षरूपा-  
ङ्गित्वानुपपत्तेश्च न संभवति । तत्राप्युत्कर्षोऽस्तीति चेत्सर्व-  
दा सर्गप्रसगः ॥

अन्यथाऽनुमितौ च ज्ञशक्तिवियोगात् ॥ ७ ॥

उक्तप्रकाराद्द्वयतिरिक्तप्रकारान्तरेण प्रधानानुमितौ च  
प्रधानस्य ज्ञातृत्वशक्तिवियोगाद्द्रवनानुपपत्त्यादयो दोषा-  
स्तदवस्थाः ॥

अभ्युपगमेऽप्यर्थाभावात् ॥ ८ ॥

प्रधानानुमितसभ्युपगमेऽपि प्रधानेन प्रयोजनाभावान्न  
तदनुमेयम् । पुरुषस्य भोगापवर्गार्थतया हि प्रधानप्रवृत्तेः सप्र-  
योजनत्वम् । चैतन्यमात्रवपुषो निष्क्रियस्य नित्यं निर्विका-  
रस्येतरैतराध्यासकृतप्रकृतिदर्शनरूपभोगस्ताद्विकाररूपोऽपवर्गश्च  
न संभवति । निर्विकारस्यैव प्रकृतिसंनिधानेन संभवतीति  
चेत् । उभयोर्नित्यत्वेन सर्वगतत्वेन संनिधानस्य नित्यत्वा-  
दपवर्गासिद्धिः । तथाविधसंनिधेरेवापवर्गत्वे भोगासिद्धिश्च ॥

विप्रतिषेधाच्चासमञ्जसम् ॥ ९ ॥

विप्रतिषिद्धं चेदं सांख्यानं दर्शनम् । प्रकृतेः परा-  
र्थतया पुरुषो द्रष्टा भोक्ताऽधिष्ठातेत्याहुः । प्रकृतेश्च पुरु-  
षस्य भोगापवर्गार्थतया सप्रयोजनत्वं च (२) । प्रकृत्यैव साध-

नभूतया पुरुषो भोगमपवर्गं चाश्नुत इति चोक्तैव  
 पुरुषश्चैतन्यमात्रवर्णित्योनिर्विकारो न द्रष्टा न भोक्ता न  
 कर्तेति च (१) । अत एव पुरुषो न बध्यते न च मोक्ष-  
 साधनमनुतिष्ठति न मुच्यत इति वदन्ति । प्रकृतिरचेतनभूतैव  
 पुरुषसंनिधानात्पुरुषधर्मं चैतन्यं स्वस्मिन्स्वधर्मं कर्तृत्वं पु-  
 रुषे चानुसंधाय बध्यते मोक्षसाधनमनुतिष्ठति मुच्यत इति  
 चाहुः । अध्यासरूपमनुसन्धानं हि चेतनधर्मः । तथा  
 प्रकृतिरनुपकारिणः पुरुषस्य भोगापवर्गरूपं प्रयोजन सा-  
 धयन्त्युपकारिणीति चाहुः । अध्यासरूपवन्धादयः पुरुष-  
 स्य न सन्ति चैतकस्तस्योपकारः । एवमाद्यन्योन्याविरुद्धभा-  
 षणादसमञ्जसम् ॥

( महद्दीर्घाधिकरणम् । )

महद्दीर्घवद्वा ह्रस्वपरिमण्डलाभ्याम् (२) ॥ १० ॥

किं काणादपरमाणुकारणवादः समीचीनयुक्तिमूल  
 उत नेति संशयः ॥ समीचीनयुक्तिमूल इति पूर्वः पक्षः ।  
 अवयवसंयोगादवयवव्युत्पत्तिदर्शनादवयववाल्पत्वप्राचुर्याभ्यां स-  
 र्पमहीधरवैपम्पदर्शनाच्चावयववाल्पत्वकाष्ठाऽवश्याभ्युपगमनी-  
 येति परमाणुसिद्धिः (३) । ते कार्यानुगुण्येन चतुर्विधाः (४)प-

(१) 'आहु' इतिसंबन्ध ।

(२) प्रधानकारणवाद निरस्य प्रसङ्गात्परमाणुकारणतां निरा-  
 चष्टे । अनुमानासिद्धत्वाविशेषादुभयोरैकज्ञानेऽपरस्मृति-  
 निरावाधा ।

(३) अत्र परमाणुस्त्रसरेणो पष्ठोऽवयव । न च अस्तरेणावेवा-  
 वयवधाराविश्रमोऽस्त्विति वाच्यम् । चाक्षुषद्रव्यत्वेन त्र-  
 सरेणो सवयवत्वात् । कपालयत्तदवयवानामपि महदव-  
 यवत्वेन सावयवत्वादित्याशय ॥

(४) क्षित्यप्तेजोमरुत्सवन्धिन इति शोध्यम् ।

रमाणवो विपाकदशापन्नक्षेत्रज्ञादृष्टसचिवाः (१) परमेश्वराधिष्णि-  
ता (२) द्व्यणुकादिक्रमेण जगदारभन्त इति॥राद्धान्तस्तु—अव-  
यवाः स्वकीयैः पद्भ्यः पार्श्वैः संयुज्यमानाः स्वस्मान्महान्त-  
मवयाविनमुत्पादयन्तीति परमाणूनामपि तथैवोत्पादकत्वमभ्युपे-  
त्यम्। तथा सति परमाणवोऽपि साशाः स्वकीयैरवयवैस्ते च स्व-  
कीयेरिति न काचित्कारणव्यवस्थितिः ॥सूत्रार्थस्तु—महदीर्घव-  
द्वा ह्रस्वपरिमण्डलाभ्याम् । असमञ्जसमिति वर्तते । वाशब्द-  
श्चार्थे । ह्रस्वपरिमण्डलाभ्यां द्व्यणुकपरमाणुभ्यां महदी-  
र्घवत्त्र्यणुकद्व्यणुकोत्पत्तिवदन्यच्च तदभ्युपगतं सर्वमस-  
मञ्जसम् ॥ (३)

द्व्यणुकादिक्रमेणारम्भकत्व कारणानवस्थितेरसमञ्जसं कि-  
मत्रान्यदसमञ्जसमित्यत्राह—

उभयथाऽपि न कर्मात्तदभावः ॥ ११ ॥

परमाणूनामाद्यं कर्मादृष्टकारितमित्यभ्युपगम्यते । तद-  
दृष्टं किमणुगतमुत क्षेत्रज्ञगतम् । उभयथाऽप्यदृष्टस्याकादाचित्-  
कत्वेन सर्वदोत्पादकत्वप्रसङ्गात् कादाचित्क कर्म न सं-

(१) एतेन सर्गप्रवृत्तौ हेतुरक्त ।

(२) इत्थं च चेतनानाधिष्ठानप्रयुक्तदोषाभावः सूचिनः ।

(३) अयमत्र सिद्धान्तनिष्कर्षः । पूर्वोक्तपरमाणुसाधकानुमानद्व-  
यमप्रयोजकम् । अन्यथा पदवयवसयोगविनाऽवयव्युत्पादा-  
योगादवयवधाराऽनवस्थाप्रसङ्गः । इत्थं च त्रसरेणुपुञ्जै-  
रेव निर्वाहे नातिरिक्तमवयविनमप्यभ्युपगच्छामः । नचैव  
सति विशकलितेष्वपि घटावयवेषु घट इति प्रतीतिः स्या-  
दिति वाच्यम् । विलक्षणसयोगविशिष्टस्यैव त्रुटिपुञ्जस्य  
घटादिप्रतीतिनिर्वाहकत्वाभ्युपगमात् । इत्थं च नास्माक-  
मतिरिक्तचित्ररूपाङ्गीकारनिर्वन्धोऽपीति ॥



भवतीत्यतः कर्मणा परमाणुसंयोगाभावः । विपाकापेक्षत्वेऽपि  
नानाविधानन्तादृष्टानामेकैकरूपविपाकश्च न संभवाति ।  
अनुमानेनेश्वरासिद्धेरीश्वरेच्छयाऽपि नियमो न संभवाति ॥

समवायाम्युपगमाच्च साम्यादन-  
वस्थितेः ॥ १२ ॥

समवायाभ्युपगमाच्चासमञ्जसम् । समवायो हि जातिगुणा-  
दीनां द्रव्यविशेषान्मत्प्रथक्सिद्धिहेतुतयाऽभ्युपगम्यते । सम-  
वायस्यापि तथाभावे- हेत्वपेक्षासाम्यादनवस्थितिः । समवा-  
यस्य तथाभावः स्वाभाविक इति चेत् । जातिगुणादीनामेवैव  
स्वभाव इति युक्तम् ॥ (१)

नित्यमेव च भावात् ॥ १४ ॥

इतश्च (२) । समवायसंबन्धस्य नित्यत्वाभ्युपगमात्संबन्धिनि-

(१) समवायस्य स्वस्वरूपमेव संबन्ध इति न तत्र संबन्धान्तरा-  
पेक्षेति शङ्काकाराशयः । तर्हि प्रथमं जात्यादीनां तत्त-  
त्स्वस्वरूपस्यैव संबन्धता कुतो नाभ्युपगम्यत इति सिद्धान-  
न्तिमतम् । इदं च समवायनानात्वमते । समवायस्यैक्ये  
पृथिव्यां गन्धसम्बन्धो न जल इति धीर्विराध्यति ॥

(२) ननु समवायस्य स्वरूपसंबन्धेन गतार्थत्वस्वीकारे तत्तत्स्व-  
रूपभेदेनानन्तानां सम्बन्धत्वकल्पने गौरवम्, नास्माकम्,  
प्रत्येकजातिः सम्बन्धस्यैक्यात्, एवं प्रत्येकजातिस्य गुणा-  
दि च समवायस्यैक्याभ्युपगमादिति चेन्न । प्रत्येकजाति च  
आधेयस्वरूपस्यैव संबन्धत्वस्य स्वीकारात् । गुणादिसत्ते तु  
शुक्लं रूपं न नीलसमवेतम् तच्छुक्लं नैतच्छुक्लसंबन्धि इ-  
त्यादिप्रतीत्या प्रतिव्यक्ति सम्बन्धभेदोऽभ्युपगन्तव्यः । ए-  
वमभ्युपगमे नित्यत्वाभ्युपगमोऽपि न रुचिर इत्याह ॥ नि-  
त्यमेव च भावादित्यनेन ॥

स्वत्वमन्तरेण तदनुपपत्तेरवयवावयविनोरुभयोरपि नित्यमेव  
भावात्कार्यकारणभाव एव न सिद्ध्यति ॥

रूपादिसत्त्वाच्च विपर्ययो दर्शनात् ॥ १५ ॥

परमाणूनां नित्यत्वनिरवयवत्वादिबिपर्ययश्च स्यात् ।  
रूपादिमत्त्वात्तेषां घटादिषु रूपादिमत्सु तथा दर्शनात् । दर्श-  
नादेव हि भवदाभिमतं परिकल्प्यते ॥

उभयथा च दोषात् ॥ १६ ॥

अनित्यत्वादिभयात्परमाणूनां रूपादिशून्यत्वे कार्यगुण-  
स्य कारणगुणपूर्वकत्वासिद्धिः । तत्सिद्धये रूपादिमत्त्वे चा-  
नित्यत्वादिप्रसक्तिरित्युभयथा च दोषादसमञ्जसमेव ॥

अपरिग्रहाच्चात्यन्तमनपेक्षा ॥ १७ ॥

कापिलपक्षे हि श्रुतिन्यायविरुद्धेऽपि सत्कार्यवादादि किं-  
चिद्वैदिकैः परिगृह्यते । काणादे तु कस्य चिदंशस्य वैदिकैः  
परिग्रहाभावादनुपपन्नत्वाच्च निःश्रेयसार्थभिरत्यन्तमनपेक्षा  
कार्या ॥ (१)

(समुदायाधिकरणम् ।)

समुदाय उभयहेतुकेऽपि तदप्राप्तिः (२) ॥ १८ ॥

- सौगताश्चतुर्विधाः । प्रत्यक्षासिद्धस्थूलद्रव्यवादिनः केचिद्वैभाषि-  
काः । अन्ये पृथिव्यादिविज्ञानानुमेयस्थूलद्रव्यवादिनः । ते च सौ-  
त्रान्तिकाः । अपरे निरालम्बनविज्ञानमात्रसद्भावं वदन्ति योगा-

(१) इदं चातिभूमिं गतेनाग्रहेण ।

(२) एवं सदातनपरमाणुकारणतावादिनं मूकीकृत्य क्षणिकपर-  
माणुकारणतावादिविध्वंसनाय प्रयतते ।

चाराः । त्रयोऽप्येते स्वाभ्युपगतवस्तुनः क्षणिकत्वं वदन्ति ।  
 अन्ये तु सर्वशून्यवादिनो माध्यमिकाः । तत्राद्ययोर्वाह्यार्थस-  
 द्भावमभ्युपगच्छतोर्जगदुत्पत्तिप्रकारो लोकव्यवहारश्च किं सूप-  
 पाद उत दुरूपपाद इति संशयः ॥ सूपपाद इति पूर्वः प-  
 क्षः । तथा हि । पार्थिवाप्यतैजसवायवीया गन्धादियुक्ताः प-  
 रमाणवः पृथिव्यादिरूपेण संहता भवन्ति । तेभ्यश्च श-  
 रीरेन्द्रियविषयलक्षणसंघाताः । तत्रान्तरविज्ञानसंतानो ब्रा-  
 ह्मकाभिमानारूढ आत्मत्वेनावतिष्ठते । एषु क्षणिकेष्वपि  
 स्थिरत्वादिगोचरबुद्ध्यारख्याविद्यया सर्वमुपपद्यत- इति जग-  
 दुत्पत्तिलोकव्यवहारश्च युज्यते ॥ राद्धान्तस्तु-क्षणध्वंसिनः  
 परमाणवः कदा संहतौ व्यामियन्ते । कदा संहन्यन्ते । संहतौ  
 व्यामियन्तस्तस्मिन्नेव क्षणे विनष्टाश्चेत्के पुनः संहन्यन्ते । कश्च वि-  
 ज्ञानात्मा कदा कं विषयं स्पृशति । कश्च कदा कं जानाति ।  
 कश्च कदा कर्मर्थमुपादत्ते । स्पष्टा नष्टः स्पृश्यं च नष्टं वेदिता  
 च नष्टो वेद्य च नष्टम् । कथमन्येन स्पृष्टमन्यो जानाति  
 कथं वाऽन्येन विदितमन्य उपादत्ते । संतानैकत्वे सिद्धेऽपि  
 संतानिभ्यः संतानस्य परमार्थतो वस्त्वन्तरत्वानभ्युपगमा-  
 त्संतानैकत्वं परमार्थिकमकिंचित्करम् । स्थिरत्वाद्यविद्य-  
 याऽपि संघातोत्पत्तिर्न संभवाति । न हि श्रुक्तिकादिषु रज-  
 ताद्यविद्यया श्रुक्तिकारजताद्युत्पत्तिसंभवः । विदुषश्च पूर्वस्य न-  
 ष्टत्वेनोत्तरेणाविदुषा पूर्वविनष्टेन विदुषाऽनुसंहितार्थोपा-  
 दानं न संभवाति । संस्काराश्रयत्वेन चैकोऽर्थः स्थिरो नो-  
 पगम्यते । अतो जगदुत्पत्तिलोकव्यवहारश्च दुरूपपाद एव ॥  
 सूत्रार्थस्तु-उभयहेतुकेऽपि समुदाये समुदायाभाप्तिः । परमाणुहे-  
 तुकः पृथिव्यादिसमुदायः, पृथिव्यादिहेतुकः शरीरेन्द्रियस-

मुदाय इत्युभयहेतुकोऽपि समुदायः क्षणिकत्वाभ्युपगमादुक्तेन  
न्यायेन न सिध्यतीत्यर्थः ॥

इतरेतरप्रत्ययत्वादुपपन्नमिति चेन्न संघात-

भावानिमित्त्वात् ॥ १९ ॥

यद्यपि क्षणिकाः सर्वे भावास्तथाप्यविद्यादीनामितरे-  
तरहेतुकत्वादुपपन्नं लोकव्यहारादिकम्, अस्थिरेषु स्थिरत्वबु-  
द्धिरूपाविद्यया तत्र तत्र रागद्वेषादयो जायन्ते, इत्येवमादि-  
परम्परया पुनरप्यविद्येति चक्रवत्परिवर्तत इति चेन्नैतदुपपद्यते ।  
संघातभावानिमित्त्वात् अविद्यायाः । यद्यप्यविद्याख्या  
विपरीतबुद्धिः क्षणिकं स्थिरत्वेन विपयीकरोति, तथापि  
तत्र वस्तुतः स्थिरं भवतीति वस्तुतः स्थिरकार्यं न करो-  
ति । अतः संघातभावो न सिध्यतीत्यर्थः । अस्थिरे  
स्थिरत्वबुद्धियुक्तस्य विज्ञानात्मनस्तदैव नष्टत्वात्कस्य रागद्वे-  
षादयो जायन्त इति रागद्वेषादिपरम्परा च न सिध्यतीत्य-  
भिप्रायः ॥

उत्तरोत्पादे च पूर्वनिरोधात् ॥ २० ॥

इतश्च । उत्तरघटोत्पत्तिवैलापां पूर्वस्य विनष्टत्वादज्ञानस्यैव  
हेतुत्वेनाविशेषात्सर्वेषां सदोत्पत्तिः प्रसज्येत । पूर्वक्षणवर्तिनो  
देशस्य हेतुत्वोपगमेऽपि देशादेर्विशेषकस्य स्थिरस्यैकस्यानभ्यु-  
पगमात् । अविशेषेणोत्तरक्षणवर्तिनस्त्रैलोक्यगतस्य स-  
र्वस्य हेतुः स्यात् ॥

असति प्रतिज्ञोपरोधो यौगपद्यमन्यथा ॥ २१ ॥

असत उत्पत्तौ प्रतिज्ञाविरोधश्च भवताम् । अधिपतिसह-

कार्यादीनां विज्ञानोत्पात्तेहेतुत्वप्रतिज्ञानात् । अथैतत्पारिजि-  
हीर्षया पृथग्दृश्यास्तिष्ठतित्युच्येत तदा युगपद्दृशणद्रूपोप-  
लब्धिप्रसङ्गः । न चोपलभ्यते ॥

सतो निरन्वयविनाशाऽपि न संभवतीत्याह—

प्रतिसंख्याप्रतिसंख्यानिरोधाप्राप्तिर-  
विच्छेदात् ॥ २२ ॥

प्रतिमंख्याप्रतिसंख्यानिरोधयोः सूक्ष्मसूक्ष्मविनाशयोर-  
प्राप्तिरित्यर्थः । सूक्ष्मविनाशो मुद्गराभिघाताद्यनन्तरभाव्युपल-  
ब्धियोग्यः । सूक्ष्मस्तु प्रतिसंख्याभाव्युपलब्ध्यनर्हः । तौ निर-  
न्वयौ न संभवतः । उत्पत्तिविनाशधर्मभागिनो द्रव्यस्यावि-  
च्छेदात्तदनन्यत्वमिति सत्कार्यवादस्योपपादितत्वादित्यभिप्रा-  
यः । घटादौ कपालादिरूपावस्थया निरन्वयविनाशादर्श-  
नात्प्रदीपनिर्वाणेऽपि सूक्ष्मावस्थामाप्तिरित्यविरोधः ॥

उभयथा च दोषात् ॥ २३ ॥

उत्पन्नस्य तुच्छत्वापत्तौ तुच्छादुत्पत्तौ चेत्युभयप्रकारे च दोषा-  
त्ते न संभवतः । उत्पन्नस्य तुच्छताऽऽपत्तौ पश्चात्तुच्छादुत्पद्यमानं  
जलचुच्छात्प्रकृषेव भवति । मृतसुरगुर्युदेरुत्पद्यमानमृतसु-  
र्वर्णाद्यात्मकयद्गुकुशदिवत् । अत्र तुच्छताऽऽपत्तिस्तदुत्पत्तिश्च  
न संभवतः ॥

आकाशे चाविशेषात् ॥ २४ ॥

आकाशे तुच्छस्वरूपता न संभ्राने । अवाधितमतीति-  
मित्प्रविष्याद्विबटाकाशेष्यवाधितमतीतिराविशेषात् । मनी-

यते ह्याकाशे “अत्र श्येनः पतति, अत्र गृध्रः” इति श्येनादेः पतनदेशत्वेन (१) ॥

अनुस्मृतेश्च ॥ २५ ॥

प्रत्यभिज्ञानाच्च घटादेरक्षणिकत्वम् । “तदेवेदम्” इति हि प्रत्यभिज्ञायते । प्रत्यभिज्ञा हि नामातीतवर्तमानकालवर्त्येकवस्तुविषयमेकं प्रत्यक्षज्ञानम् । तस्य कालद्वयसंबन्धविशिष्टमेकमेव वस्तुविषयः । न च तदित्यंशः स्मरणं इदमित्यंशश्च ग्रहणं अतीतकालसंबन्धिनीन्द्रियसंयोगाभावादिति वाच्यम् । तदिदमिति सामानाधिकरण्येन ग्रहणस्यैकत्वेन स्फुरणात् । पूर्वानुभवजनितसंस्कारसचिवेन्द्रियसंयोगयुक्तपुरुषस्य तथा ग्रहणमुपपद्यत एव । अन्वयव्यतिरेकाधीनं हि सर्वत्र सामग्रीपरिकल्पनम् । न च ज्वालादिवत्सादृश्यनिबन्धनप्रत्यभिज्ञेति त्वया शक्यते वक्तुम् । कालद्वयवर्तिनोर्द्वयोः सादृश्यानुसंधातुर्ज्ञातुरेकस्यानभ्युपगमात् ॥

पृथिव्यादिविज्ञानानुमेयवादी तु ज्ञाने नीलपीतादिविचित्राकारं दृष्ट्वा ज्ञानात्पूर्वक्षणवर्तिनं ज्ञाने स्वाकारं समर्प्य विनष्टमर्थमनुमिनोति तत्रोत्तरम्—

नासतोऽदृष्टत्वात् ॥ २६ ॥

असतो धर्मिणो धर्मस्यान्यत्र सक्रमणं न संभवति । कुतः । अदृष्टत्वात् । न हि धर्मिणि विनष्टे तद्धर्मस्यान्यत्र सक्रमणं क्वचिद्दृष्टम् ॥

(१) केचित्तु तादृशप्रतीती धायोरालोकस्य वा विषयत्वमित्याहुः । तन्मतेऽपि शब्दरूपगुणाश्रयस्य कथतरामभावरूपत्व-  
द्वि- ।

उदासीनानामपि चैवं सिद्धिः ॥ २७ ॥

वैभाषिकसौत्रान्तिकयोर्द्वयोरपि साधारणमिदं दूषणम् ।  
 एवं सर्वभावानां क्षणिकत्वाभ्युपगमे सति उदासीनानां निष्प्र-  
 यत्रानामप्यैहिकामुष्मिकसर्वार्थसिद्धिः स्यात् । प्रयत्नाद्य-  
 नुतिष्ठतः तदानीमेव विनष्टत्वात् । संस्कारादेरपि कस्य चि-  
 त्स्थिरस्यानुवर्त्तमानस्यानभ्युपगमात् । पश्चादागता सिद्धिर-  
 हेतुकीति निष्प्रयत्रानामपि सर्वार्थसिद्धिः स्यात् ॥

( उपलब्ध्याधिकरणम् । )

नाभाव उपलब्धेः ॥ २८ ॥

योगाचाराभिमतो ज्ञानमात्रसद्भाववादः किं समीचीन-  
 युक्तिमूल उत नेति संशयः ॥ समीचीनयुक्तिमूल इति पूर्वः  
 पक्षः । बाह्यार्थसद्भाववादिनाऽपि तत्तदर्थज्ञानस्य प्रकाशमानत्व-  
 भवश्याश्रयणीयम् । सर्वस्य वस्तुनः प्रकाशमानस्य स्वासाधार-  
 णेनाकारेण प्रकाश इष्यते । तत्र घटपटादिज्ञानस्य घटपटा-  
 द्याकार एवाकारः । अन्यथा घटाद्यसाधारण्यं च तत्तज्ज्ञा-  
 नस्य न संभवति । एकश्चायमाकार उपलभ्यते । स तु  
 ज्ञानस्यैवेति तद्घटतिरिक्तार्थसद्भावो न संभवति । तावन्तव  
 घटोऽयं ज्ञात इति व्यवहारश्चोपपद्यते । तस्य बहिरिवाव-  
 भासो निर्मूलत्वाद्भिन्नभक्तः ॥ साद्धान्तस्तु-व्यश्नं जानामीति  
 सकर्मकस्य सकर्तृकस्य ज्ञाधात्वर्थस्य छेदनादिवत्सर्वलोकमा-  
 क्षिकमुपलभ्यमानस्य कर्तृकर्मव्यतिरेकेण केवलस्यैव सद्भावम-  
 नुम्पत्तः को ब्रवीति । स्वासाधारणाकारश्च तत्तच्छेदनादिव-  
 त्तत्तदर्थव्यवहारयोग्यताऽऽपादनाकारेणोपलभ्यते । एवं छेद-  
 नादेरप्याकारो द्विधाभावनादिहेतुतयैव कर्तृगतश्चोपलभ्यते ।

न ह्यमूर्तानां कर्तृकर्मनिरूपणीयस्वाकाराणां कर्माकारत्वमाश्री-  
यते ॥ सूत्रार्थस्तु-ज्ञानव्यतिरिक्तार्थाभावो न शक्यते व-  
क्तुम् । उपलब्धेः घटमहं जानामीति जानातेः कर्मतया कर्तृतया  
चोपलब्धेः ॥

वैधर्म्याच्च न स्वप्नादिवत् ॥ २९ ॥

स्वप्नज्ञानादिवच्च जागरितज्ञानानां न मिथ्यात्वम् । तद्वैध-  
र्म्यात् । निद्रादिकारणादोपवाधकप्रत्ययरहितत्वादित्यर्थः । च-  
कारात्तान्यपि यथार्थानीत्यभिप्रायः ॥

न भावोऽनुपलब्धेः ॥ ३० ॥

न केवलस्यार्थशून्यज्ञानस्य भावः संभवति । क्वचिदप्यनुपल-  
ब्धेः । अवाधितमतीतितिद्धस्यासद्भावे सति ज्ञानमात्रस्या-  
प्यसद्भावो न शक्यो निवारयितुमित्यभिप्रायः ॥

( सर्वथाऽनुपपत्त्यधिकरणम् । )

सर्वथाऽनुपपत्तेश्च ॥ ३१ ॥

माध्यमिकोक्तसर्वशून्यवादः संभवति नेति संशयः ॥ संभ-  
वतीति पूर्वः पक्षः । विज्ञानं घटपटादयश्च सर्वे भावा न सन्ति ।  
कुतः । उत्पत्त्यनिरूपणात् । घटादिभावानां भावात्तावदुत्पत्ति-  
र्न संभवति । घटादिरूपद्यमानो हि पिण्डादिकेऽनुपपत्तिते  
नोत्पद्यते । यथादभावादुत्पद्यमानो घटादिरभावात्मक एव  
स्यादिति सर्वशून्यत्वमेव युक्तम् ॥ राद्धान्तस्तु-लोके भावा-  
भावशब्दयोस्तदबुद्ध्योश्च प्रमाणेनोपलभ्यमानस्यैव वस्तुनोऽव-  
स्थाविशेष एव भावरूपो विषयः । वर्तमानतयोपल-



भ्यमानपृथुबुधोदरावस्थाविशेषो भावबुद्धिविषयः । तद्विरोध्य-  
स्थाविशेषोऽभावबुद्धिविषयः (१) । अतो न कुतश्चित्त्वद-  
भिप्रेतं तुच्छत्वं सिध्यति ॥ सूत्रार्थः—सर्वधानुपपत्तेश्च । सर्वशून्य-  
न्यादी सति प्रतिज्ञाय स्वाभिप्रेतं साधयत्युतासादिति  
प्रतिज्ञायाथप्रकारान्तरेण । सर्वथा सर्वशून्यत्वानुपपत्तेः स्वा-  
भिमतासिद्धिः । सद्भावासद्भावयोर्विद्यमानवस्तुधर्मत्वोपपाद-  
नात् ॥

( एकस्मिन्नसंभवाधिकरणम् । )

नैकस्मिन्नसंभवात् ॥ ३२ ॥

जैनमतं युक्तिमद्भूत नेति संशयः ॥ युक्तिमादिति पूर्वः  
पक्षः । जीवाजीवशब्दाभिलपनीयभोक्तृभोग्यात्मकं जगत् । तच्च  
सत्त्वासत्त्वनिखत्वानिखत्वभिन्नत्वाभिन्नत्वैरनैकान्तिकम् । पद्-  
द्रव्यतत्पर्यायात्मनावस्थितत्वात् । कृत्स्नस्य जगतो द्रव्यात्मना  
सत्त्वैकत्वनिखत्वान्युपपन्नानि । पर्यायात्मना च विपरीतानि ।  
पर्यायाश्च घटत्वपटत्वाद्यवस्थाविशिष्टा द्रव्यविशेषाः । द्रव्य-  
स्वरूपस्यैकत्वात्स्थिरत्वात्सद्बुद्धिवोद्ध्यत्वात्तेन रूपेणैकत्वा-  
दियुक्तं पर्यायशब्दाभिधेयावस्थाविशिष्टानामनेकत्वादास्थिर-  
त्वात्सद्बुद्धिवोद्ध्यत्वात्तेन रूपेणासत्त्वानिखत्वानानात्वानि यु-  
क्तानि । प्रतीतिव्यवस्थाप्यत्वात्सर्वस्य वस्तुन उभयाकारप्रती-  
तेरुभयमुपपन्नम् ॥ राद्धान्तस्तु—एकस्य द्रव्यस्यास्तित्वना-  
स्तित्वादिभिरनैकान्तिकत्वमयुक्तम् । एकोस्मिन्वस्तुन्यस्तित्वा-  
देर्विरुद्धस्य ह्यायातपवद्युगपदसंभवात् । तथाहि । द्रव्य-

स्य तद्विशेषणभूतपर्यायशब्दा(१)भिधेयावस्थाविशेषस्य च “इद-  
मित्थम्” इति प्रतीतेः प्रकारिप्रकारतया पृथक्पदार्थत्वात् नै-  
कस्मिन्विरुद्धप्रकारभूतसत्त्वासत्त्वस्वरूपधर्मसमावेशो युगपत्सं-  
भवति । उत्पत्तिविनाशाख्यपरिणामविशेषास्पदत्वं च द्र-  
व्यस्थानित्वम् । तद्विपरीतं च नित्यत्वम् । तदेकस्मिन्कथं स-  
मवैति । विरोधि धर्माश्रयत्वं च भिन्नत्वम् । तद्विरीत चा-  
भिन्नत्वम् । कथं वा तदेकस्मिन्समवैति । यथाऽश्वत्वम-  
हिपत्वयोर्युगपदेकस्मिन्नसंभवः । एकस्य पृथिवीद्रव्यस्य घटत्वा-  
श्रयत्वं शरावत्वाश्रयत्वं च प्रदेशभेदेन । न त्वेकेन प्रदेशेनोभया-  
श्रयत्वम् । यथैकस्य देवदत्तस्योत्पत्तिविनाशयोग्यत्वं कालभेदेन ।  
न होतावता व्यात्मकत्वापि तु परिणामशक्तियोगमात्रम् । अ-  
तो न युक्तिमज्जेनमतम् ॥ सूत्रार्थस्तु—नैकस्मिन्नसंभवात् ।  
न जैनमतं युक्तम् । कुतः । एकस्मिन्नुक्तरीत्या युगपद्विरुद्धधर्मस-  
मावेशासंभवात् । अतः सूत्रविरुद्धं वेदान्तवादिभिरपि भेदाभे-  
दसमाश्रयणम् (२) ॥

एवं चात्माकात्स्न्यम् ॥ ३३ ॥

एव आत्मकात्स्न्यं चानुपपन्नं शरीरपरिमाणत्वे ह्यात्मनो  
बृहत्तः शरीरादल्पीयसि शरीरे प्रविशतोऽकात्स्न्यं अपरिपू-  
र्णत्वं प्रसज्यते । तदानीमल्पपरिमाणत्वात् ॥

(१) ‘पर्यायस्येत्थंशब्दा’ सु०

(२) अयमर्थः । भट्टभास्करेण हि ‘जैनोक्तसत्त्वासत्त्वादि-  
समर्धनघट्टेव जगद्ब्रह्मणोर्भेदाभेदसाधनमिति सूत्रवि-  
रोधस्तन्मते । प्रकारान्तरेण भेदाभेदसाधनं निर्बुद्धं श्रीम-  
त्पितामहचरणैरार्षमतसंग्रहे संक्षेपतो निरूपितम् । केषु  
चित्पुस्तकोद्घियं पङ्क्तिर्नास्ति ॥

न च पर्यायादप्यविरोधो विकारादिभ्यः ॥ ३३ ॥

तथाविधात्पेत्वावस्थायोगेनाप्यविरोधो न सम्भवति । घट-  
पटादोरेव विकारतत्प्रयुक्तदोषास्पदत्वप्रसङ्गात् ॥

अन्त्यावस्थितेश्चोभयानित्यत्वाद्-

विशेषः ॥ ३४ ॥

जीवस्य यदन्त्यं परिमाणं मोक्षस्थं तस्य पश्चादेकरूपेणा-  
वस्थितेस्तदेव स्वाभाविकपरिमाणमिति, आत्मनस्तत्परिमाण-  
स्य चोभयानित्यत्वात्पूर्वमपि न शरीरपरिमाणत्व-  
सिद्धिरिति पूर्वावस्थाया न विशेषः । अतोऽसङ्गतमेवेद जैन-  
मतम् ॥

॥ (पशुपत्याधिकरणम्) ॥

पत्युरसामञ्जस्यात् ॥ ३५ ॥

पशुपतिमत निःश्रेयसाधिभिरादरणीयमुत नेति संशयः ॥  
आदरणीयमिति पूर्वः पक्षः । सकलपुरुषार्थसाधनावबोधित्वेन  
निखिलवस्तुमार्शात्कारसमर्थपशुपतिप्रणीतत्वात् ॥ राद्धान्तस्तु-  
अनादिनिधनोविच्छिन्नपाठसंप्रदायनिरस्तप्रमादादिनिखिलदोष-  
गंधवेदसिद्धपरापरतत्त्वव्यत्ययप्रतिपादनान्निमित्तोपादानभेदा-  
भिधानात्सुराकुम्भस्थापनतत्स्थदेवपूजामुद्रिकापद्कविज्ञानत-  
द्वारणरूपविरुद्धाचारप्रतिपादनाच्चासामञ्जस्यादनादरणी-  
यमिति ॥ सूत्रार्थस्तु—पत्युरसामञ्जस्यात् । नैकस्मि-  
न्न संभवादित्यतो नेत्यनुवर्तते । पत्युः पशुपतेर्मत आदर-  
णीयम् । कुतः । वेदविरुद्धतत्त्वाचारावबोधित्वेनासामञ्ज-  
स्यात् ॥

। अधिष्ठानानुपपत्तेश्च ॥ ३६ ॥ ।

अनुमेयेश्वराभ्युपगमेन । हि, प्रधानस्याधिष्ठानत्वमीश्वर-  
स्योच्यते । सशरीरस्यैव कुलानादिरधिष्ठानदर्शनादशरीरस्य  
मधानाधिष्ठानानुपपत्तेश्चासमज्जसम् । सशरीरत्वाभ्युपगमेऽपि  
तच्छरीरस्य सावयवस्य नित्यत्वेऽनित्यत्वे च दोषः पूर्वोक्त  
इत्यभिप्रायः ॥

करणवच्चेन्न भोगादिभ्यः, ॥ ३७ ॥

क्षेत्रज्ञस्य स्वकरणकलेशराधिष्ठानवदुपपद्यते इति चेन्न ।  
पुण्यापुण्यरूपकर्मानिमित्तत्वात्क्षेत्रज्ञाधिष्ठानस्येश्वरस्यापि तद्वत्त-  
या तत्फलभोगादिनिखिलतत्स्वभावप्रसक्तेः ॥

अन्तवत्त्वमसर्वज्ञता, वा ॥ ३८ ॥

वाशब्दश्चार्थे । तथा पुण्यापुण्यवत्त्वेऽन्तवत्त्वं सृष्टिसंहारा-  
स्पदत्वमसर्वज्ञता च प्रसज्यत इत्यसमज्जसमेवदम् ॥

( उत्पत्त्यसंभवाधिकरणम् । )

उत्पत्त्यसंभवात् ॥ ३९ ॥

सांख्यादिवत्पाञ्चरात्रतन्त्रमप्यप्रमाणात् नोति संशयः ॥  
अप्रमाणमिति पूर्वः पक्षः । “वासुदेवात्संकर्षणो नाम जीवो जाय-  
ते” इति श्रुतिविरुद्धजीवोत्पत्त्यादिप्रतिपादनात् “चतुर्षु वेदेषु  
पुरुषार्थामन्तभमानः ” इति वेदानादरश्रवणाच्च ॥ राद्धान्त-  
स्तु-सङ्कर्षणप्रद्युम्नानिरुद्धानां परब्रह्मभावानाम् “अजायमानो  
बहुधा विनायते ” इति श्रुतिसिद्धेच्छावतारप्रतिपादनात्, क-  
ञ्चिच्छ्रुतिविरोधः । जीवाहङ्कारमनः शब्दाश्च तत्तच्छरीरकाणां  
सङ्कर्षणादीनामेवाभिधायकाः “तत्तेज ऐसत” इति तेजःप्रसृ-

तिशब्दवत् । “चतुर्षु वेदेषु पुरुषार्थमलभमोतः” इति चानुदि-  
तहोमनिन्दावत् । “ऋग्वेद भगवोऽध्योमि ” इत्यारभ्य “चतुर्षु  
वेदेषु इतिहासं पुराण पञ्चमम्” इत्यादिना सर्वेषु विद्यास्थानेषु  
चात्मेवदनाभाववचन च वक्ष्यमाणप्रशेसार्थम् । तन्त्रेऽस्मिन्वेदा-  
न्तोदितप्रक्षोपासनविधानाद्वेदाविरुद्धतदर्चनाविधानाच्चावग-  
म्यत इति प्रमाणमेव ॥ सूत्रार्थस्तु—“ न जायते म्रियते ”  
इत्यादिभ्रुतेर्जीवस्योत्पत्त्यसम्भवाजीवोत्पाचवचनाच्च न प्र-  
माणम् ॥

न च कर्तुः करणम् ॥ ४० ॥

“सङ्कर्षणात्प्रद्युम्नसंज्ञं मन उत्पद्यते” इति मनसः कर-  
णस्य कर्तृर्जीवादुत्पत्तिश्च भ्रुतिविरुद्धत्वान्न सभवति । “ ए-  
तस्माज्जायते प्राणो मनः सर्वेन्द्रियाण्ये च” इति मनसो ब्रह्मण्य  
उत्पत्तिः श्रूयते ॥

विज्ञानादिभावे वा तदप्रतिषेधः ॥ ४१ ॥

वाशब्दात्पक्षो विपरिवर्तते । विज्ञानं च तदादि च वि-  
ज्ञानादि ब्रह्म । सङ्कर्षणादीनां ब्रह्मभावे साति “अजायमानो  
बहुधा विजायते” इति श्रुतिसिद्धस्वेच्छावतारस्यैवात्रा-  
भिधानात्तदप्रतिषेधः प्राणाध्याप्रातिषेधः । सङ्कर्षणा-  
दीनां जीवादिमामानार्थिकरण्यनिर्देशस्तेषामाधिष्ठातृत्वोप-  
पद्यते ।

विप्रतिषेधाच्च ॥ ४२ ॥

आस्मिन्नपि तन्त्रे जीवोत्पत्तिविप्रतिषेधाच्चाविरुद्धमिदं  
तन्त्रम् ॥

“व्याप्तिरूपेण संवन्धस्तस्याश्च पुरुषस्य च ।

“ ॥ स ह्यनादिरनन्तश्चेत्परमार्थेन निश्चितः ” ॥

इति पुरुषोत्पत्तिः प्रतिपिध्यते ॥

इति श्रीभगवद्रामानुजाचार्यविरचिते वेदान्तदीपे

द्वितीयस्याध्यायस्य द्वितीय पाद ॥

( वियदधिकरणम् । )

॥ न वियदश्रुतेः ॥ १ ॥

वियदुत्पद्यते नेति, सशयः ॥ नोत्पद्यत, इति पूर्वः पक्षः ।  
निरवयवस्य, सर्वगतस्य-तस्यात्मन इवोत्पत्त्यसंभवात् । असं-  
भावनीयस्य, श्रवणं च न, संभवति । अतस्तदुत्पत्तिश्रुतिर्गो-  
णीति ॥ राद्धान्तस्तु-वियदुत्पद्यत एवोत्पत्तिश्रुतेः । अती-  
न्द्रियार्थविषयया । श्रुत्याऽभिहितस्यै, निरवयवत्वादिहेतुकं ना-  
नुत्पत्त्यनुमानमुदेतुमलम् । आत्मनोऽप्यनुत्पत्तिश्रुतेरेव नित्य-  
त्वम् । न निरवयवत्वादिना ॥ सूत्रार्थस्तु-वियदोत्पद्यते ।  
कुतः । अश्रुतेः । श्रुतिः श्रवणम् । असंभावनीयस्य श्रव-  
णाभावात् ॥

अस्ति तु ॥ २ ॥

अस्ति तु वियदुत्पत्तिः । “आत्मन आकाशः संभूतः”  
इति श्रुतेः । अतीन्द्रियार्थविषयया श्रुत्या प्रमाणान्तरा-  
प्रतिपन्नवियदुत्पत्तिप्रतिपादनं संभवत्येव । न “अग्निना सिञ्चे-  
त्” इतिवदयोग्यमित्यर्थः ॥

गौण्यसंभवाच्छब्दान्च ॥ ३ ॥

：“तत्तेजोऽमृजत” इति प्रतिपन्नतेजःप्रार्थम्यविरोधान्मध्ये वि-  
यदुत्पत्तिर्न संभवतीत्युत्पत्तिश्चुतिगौणी । “ वायुश्चन्तरिक्षं चै-  
तदमृतम्” इत्यमृतत्वश्रवणाच्च ॥

स्याच्चैकस्य ब्रह्मशब्दवत् ॥ ४ ॥

：“आत्मन आकाशः संभूतः, आकाशोद्रायुः, वायोऽग्निः”  
इत्यादिषु सर्वानुपक्तस्यैकसंभूतशब्दस्य आकाशे गौणत्वं  
वाय्यादिषु मुख्यत्वं च संभवति । ब्रह्मशब्दवत् यथै-  
कस्य ब्रह्मशब्दस्यैकप्रकरणे श्रूयमाणस्य “ तस्मादेतद्ब्रह्म  
नाम रूपमन्तं च जायते, ” इति प्रधाने गौणत्वं “तपसा ची-  
यते ब्रह्म” इति ब्रह्मणि मुख्यत्वं च । श्रवणादुत्तारिवानुप-  
ङ्गोऽप्यभिधानावृत्तेरनुपङ्गोऽपि तज्जुल्य इत्यभिप्रायः ॥

परिहरात्—

प्रतिज्ञाहानिरव्यतिरेकात् ॥ ५ ॥

“येनाश्रुतं श्रुतम्” इति ब्रह्मज्ञानेनाकाशादिसर्वविज्ञानप्र-  
तिज्ञाया अहानिराकाशस्यापि ब्रह्मण्य उत्पत्त्या तदव्य-  
तिरेकादेव भवति ॥

शब्दभ्यः ॥ ६ ॥

इतश्चा “ सदेव सोम्येदमग्र आसीत् । एतदात्म्यमिदम्”  
इत्यादिभ्यो ॥ ब्रह्मणः ॥ प्राक्सृष्टेरेकत्वावधारणसर्वात्मत्व-  
वादिभ्यः शब्देभ्यश्च वियदुत्पत्तिः प्रतीयते । “तत्तेजोऽमृजत”  
इत्यस्मिन्वाक्ये आकाशोत्पत्त्यवचनात्प्रतीयमानतेजःप्रार्थम्यं  
समानप्रकरणस्थैः प्रकरणांतरस्थैश्च शब्दैः प्रतीयमानासाका-  
शोत्पत्तिर्न वारयतीत्यभिप्रायः ॥

यावद्विकारं तु विभागो लोकवत् ॥ ७ ॥

। यद्यपि छान्दोग्ये “तेजोऽसृजत” इतिवदाकाशोत्पत्तिः स्वरूपेण नाभिधीयते। तथापि तस्मिन्नेव “एतदात्म्यमिद सर्वम्” इत्याकाशादेः सर्वस्य वस्तुनो ब्रह्माविकारत्ववचानाद्या-  
वाद्विकार विमारा उत्पत्तिरुक्तंवेति गम्यते । लोकवत् यथा लोके सर्व एते देवदत्तपुत्रा इत्यभिप्राय तेषु केषां चिद्देवदत्ता-  
दुत्पत्तिवचन सर्वेषां तत् उत्पत्तिमदर्शनार्थमिति गम्यते । आ-  
काशस्यामृतत्वचन देवादिवच्चिरकालस्थायित्वविषयमिस-  
भिप्रायः ॥

एतेन मातरिश्वा व्याख्यातः ॥८॥

अनेनैव न्यायेन मातरिश्वनोऽप्युत्पत्तिरुक्ता । नाय न्या-  
यातिदेशः । अधिकाशङ्काभावात् । तत् “तेजोऽतस्तथा ह्याह”  
इति वायोस्तेजस उत्पत्तिं वक्तुं पृथगुपादानम् ॥

असंभवस्तु सतोऽनुपपत्तेः ॥ ९ ॥

नुशब्दोऽवधारणार्थः । सतः परमकारणस्य परस्यैव ब्र-  
ह्मण उत्पत्त्यसंभवः । तद्व्यतिरिक्तस्य कृत्स्नस्य एकविज्ञा-  
नेन सर्वविज्ञानप्रतिज्ञाधनुपपत्तेः संभव उक्त इत्यभिप्रायः ॥

( तेजोऽधिकरणम् । )

तेजोऽतस्तथा ह्याह ॥ १० ॥

आकाशाद्वायुरिखादिव्यवहितकार्याणि किं स्वानन्त-  
रादाकाशोदेः “केवलादुत्पद्यन्त उत तच्छरीरात्परस्माद्ब्र-  
ह्मणः” इति सशेषः ॥ स्वानन्तरादेवेति पूर्वः पक्षः । “आकाशा-  
द्वायुर्वायोरग्निः” इति तस्मात्केवलादेवोत्पत्तिश्रवणात् । “ए-  
तस्माज्जायते प्राणः” इति परस्माद्ब्रह्मणः सर्वस्योत्पत्तिवा-



दः परम्परयोऽप्युपपद्यते ॥ राद्धान्तस्तु—“तत्तेज ऐक्षत बहुस्यां  
प्रजायेयेति ता आप ऐक्षन्त” इति बहुभवनमंकरूपपूर्वकमृष्टुघ-  
पदेशात्केवलस्यैतादृशसङ्कल्पानुपपत्तेः “यस्तेजसि तिष्ठन्स्य-  
तेजः शरीरम्—यस्याकाशः शरीरम्” इति सर्वेषां परब्रह्मशरीर-  
त्वश्रवणाच्च तत्तच्छब्दवाच्यात्परस्माद्ब्रह्मण एव साक्षा-  
त्तेजःप्रभृतीनामपि सृष्टिः ॥ सूत्रार्थस्तु—अतो वायोरेव केव-  
लादुत्पद्यते तेजः । तथा शाह “वायोरग्निः” इति ॥

आपः ॥ ११ ॥

अतस्तथाह्यादेति वर्तते । अतस्तेजस एव केवलादाप उ-  
त्पद्यन्ते । “तदपोऽमृजत” इति शाह ॥

पृथिवी ॥ १२ ॥

एवं पृथिव्यद्गद्य उत्पद्यते । “ता अन्नममृजन्त” इति शाह ॥

अन्नशब्देन कथं पृथिव्यभिधीयत इत्यत्राह—

अधिकाररूपशब्दान्तरेभ्यः ॥ १३ ॥

अन्नशब्देन पृथिव्युच्यते । महाभूतमृष्टयधिकारात्पश्चादपि  
महाभूतरूपकीर्तने “यत्कृष्यं तदन्नस्य” इति रूपकीर्तनात् ।  
समानमकरणे “अद्गद्यः पृथिवी” इति पृथिवीशब्दस्य श्रव-  
णाच्च ॥

तदभिध्यानादेव तु तल्लिङ्गात्सः ॥ १४ ॥

तुषब्दः पक्षव्यावृत्त्यर्थः । न तेजःप्रभृतयः केवलाः स्वा-  
नन्तराणां कार्याणां कारणानि । अपि तु तच्छरीरः परमात्मैव ।  
कुतः । परमात्मसृष्टिलिङ्गात्तथाविधाभिध्यानात् । यथैव हि  
“तदैक्षत बहुस्यां प्रजायेयेति तत्तेजोऽमृजत” इति, तथा “त-

चेज ऐक्षत बहुस्यां प्रजायेय” इति बहुभवनसङ्कल्परूपा-  
भिध्यान दृश्यते । ईदृशमभिध्यान परमात्मन एवाहि स-  
भवति ॥

• विपर्ययेण तु क्रमोऽत उपपद्यते च ॥ १५ ॥

“ आकाशाद्वायुः, वायोरग्निः ” इति पारम्पर्यक्रमाद्विप-  
येण “ एतस्माज्जायते प्राणो मनः सर्वेन्द्रियाणि ” इति सर्वेषां  
ब्रह्मानन्तर्यरूपो यः क्रमः स चात एव तच्छरीराद्ब्रह्मणः सृष्टे-  
रुपपद्यते ॥

अन्तरा विज्ञानमनसी क्रमेण तल्लिङ्गादिति

चेन्नाविशेषात् ॥ १६ ॥

विज्ञानसा मनस्वेनेन्द्रियाणि प्राणश्च विज्ञानमित्यु-  
च्यन्ते । “ एतस्माज्जायते प्राणः ” इत्येतद्वाक्यमाकौशतेन्मात्र-  
पञ्चकयोरन्तराले विज्ञानमनसी क्रमेणोत्पद्यते इत्येतत्परम् । विज्ञान-  
मनसी इति प्राणस्यपि प्रदर्शनाथम् । “ पृथिव्यप्सु प्रलीयते ”  
इत्यारभ्य “ वायुराकाशे प्रलीयते आकाश इन्द्रियेषु इन्द्रिया-  
णि तन्मात्रेषु तन्मात्राणि भूतादौ ” इति प्रलयक्रमप्रत्यभि-  
ज्ञानात्तल्लिङ्गादतो न श्रुत्यन्तरविरुद्धत्वात्साक्षाद्ब्रह्मणः सर्वेषां  
सृष्टिपरमिदं वाक्यमपि तु श्रुत्यन्तराविरुद्धपारम्पर्यक्रमपरमि-  
त्तिचेत्परिहरति । नाविशेषात् । भूततन्मात्रान्तराले विज्ञानम-  
नसोरुत्पत्तावपि तत्तच्छरीरकब्रह्माभिधायित्वाद्भूतेन्द्रियमनः  
प्राणशब्दानां सर्वेषां साक्षादुत्पत्त्यविशेषात्तत्परमेवेदं वा-  
क्यम् ॥

लोके तत्तद्भस्तुवाचितया प्रसिद्धस्य शब्दजातस्य ब्रह्मणि  
वृत्तिरमुख्येत्याशङ्काह—

चराचरव्यपाश्रयस्तु स्यात्तद्व्यपदेशोऽभाक्त-  
स्तद्भावभावित्वात् ॥ १७ ॥

तुशब्दः शङ्कानिवृत्त्यर्थः । स्यावरजङ्गमवस्तुव्यपाश्रय-  
स्तद्व्यपदेशस्तद्वाचिशब्दो ब्रह्मण्यभाक्तो मुख्य एव । कुतः । तद्भा-  
वभावित्वात् तेजः प्रभृतिष्वात्मतया ब्रह्मभावभावित्वेन तेजोऽ-  
घनादिशब्दानां वाचकभावस्य । “ अनेन जीवेनात्मनाऽनुप्र-  
विश्य नामरूपे व्याकरवाणि ” इति ब्रह्मात्मकस्यैव तेजःप्र-  
भृतिरूपवत्त्वमभाक्तत्वं च । अतः सर्वेऽपि तस्यैव वाचकाः । आ-  
त्मतया ब्रह्मभावभावित्वेन तत्प्रकारत्वात्तद्वाचिनां शब्दानां  
तत्रैव पर्यवसानात् । प्रकारवाचिनां हि शब्दानां प्रकारिणे  
पर्यवसायित्वेनाभाक्तत्वं गवादिशब्देषु सिद्धम् ॥

( आत्माधिकरणम् । )

नात्मा श्रुतेर्नित्यत्वाच्च ताभ्यः ॥ १८ ॥

किमात्मोत्पद्यते नाति संशयः ॥ उत्पद्यत इति पूर्वः पक्षः ।  
एकविज्ञानेन सर्वविज्ञानप्रतिज्ञानादेः । “ तोयेन जीवान्वयस-  
सर्ज भूभ्याम् । प्रजापातिः प्रजा असृजत ” इत्यादिसृष्टिवचनाच्च ।  
नित्यत्वादिश्रुतिराकाशाद्यमृतत्ववचनवन्नेया ॥ राद्धान्त-  
स्तु-नात्मोत्पद्यते । अनुत्पत्तिश्रुतेः “ न जायते म्रियते वा वि-  
पश्चित् ” इति जीवोत्पत्तिः प्रतिपिध्यते । अतो नित्यः । “ नित्यो  
निश्चानां ” इत्यादिश्रुतिभ्यो नित्यत्वावगमात् । जीवोत्पत्तिपक्षे-  
ऽकृताभ्यागमकृतविमणाशमसङ्गात् । वैषम्यनैर्घृण्यप्रसङ्गाच्च । जी-  
वस्य सृष्टिवचनं भोक्तृत्वानुगुणज्ञानप्रकाशाभिप्रायम् । सृष्टेः  
प्रागविभागवचनं नारूपविभागाभावादुपपद्यत एव ॥ सूत्रमपि  
व्याख्यातम् ॥

( ज्ञाधिकरणम् । )

ज्ञोऽत एव ॥ १९ ॥

किं जीवः चैतन्यमात्रवपुरुत जडस्वरूप एवागन्तुकचै-  
 तन्यगुण इत ज्ञातृत्वैकस्वरूप इति संशयः ॥ चैतन्यमात्रवपुरिते  
 प्रथमः पक्षः । “विज्ञानं यज्ञं तनुते । यो विज्ञाने तिष्ठन् । ज्ञा-  
 नस्वरूपमखन्तानिर्मलम् ” इत्यादिश्रुतिस्मृतिभ्यः ॥ द्वितीयस्तु-  
 सुषुप्तिमूर्छाद्विषु सतोऽप्यात्मनश्चैतन्यानुपलब्धेर्जाग्रतोऽपीन्द्रिय-  
 व्यापारान्वयव्यतिरेकानुविधायित्वाच्चैतन्यस्य “न मेख संज्ञा-  
 ऽस्ति” इति मुक्तस्य चैतन्यप्रतिषेधाच्च पापाण्यकल्प एवागन्तुक-  
 चैतन्यगुणः । सर्वत्र कार्योपलब्धेः सर्वत्र सन्निधानाच्छरीरगम-  
 नेनैव कार्यसंभवे गतिकल्पनायोगात्सर्वगतश्चेति ॥ राद्धान्तस्तु-  
 “ अथ यो वेदेदं जिघ्राणीति स आत्मा मनसैतान्कामान्पश्य-  
 न्मते । न पश्यो मृत्यु पश्यति, सर्वं ह पश्यः पश्यति । द्रष्टा  
 श्रोताऽऽघ्राता रसायिता” इत्यादिश्रुतिभ्यो वद्धमुक्तोभयावस्थो  
 ज्ञातैवात्मा । ज्ञानमात्रव्यपदेशस्तु ज्ञानस्य प्रधानगुणात्वा-  
 त्स्वरूपानुबन्धित्वेन स्वरूपनिरूपकगुणात्वाज्ज्ञानवत्स्वर्यं प्र-  
 काशत्वाद्गोपपद्यते । सुषुप्तिमूर्छादौ सदेव ज्ञानं कर्मणा संकु-  
 चितमनभिव्यक्तमपि जागरादौ विकसितमभिव्यज्यत इति न-  
 विरोधः । “ न मेख संज्ञाऽस्ति ” इति सांसारिकभेदाद्यस्मर-  
 णविषयम् । “ नोपजनं स्मरन्निदं शरीरम् ” इत्यादिनैकार्थ्या-  
 व । सर्वगतत्वम् चाणुत्वादिश्रुतेर्विरुद्धम् ॥ सूत्रार्थस्तु-ज्ञोऽत  
 एव । अतः श्रुतेर्ज्ञातैव ॥

उक्रान्तिगत्यागतीनाम् ॥ २० ॥

श्रुतेरिति वर्तते । “ तेन प्रद्योतेनैष आत्मा निष्क्रामति ।  
 ये वैके चास्माद्भोकात्प्रयान्ति चन्द्रमसमेव ते सर्वे गच्छन्ति ।

तस्माल्लोकात्पुनरेत्यस्मै लोकाय कर्मणे ” इत्याद्युक्तान्तिगत्वाग  
तीनां सुतेरणुर्जावः ॥

स्वात्मना चैतरयोः ॥ २१ ॥

चशब्दोऽवधारणार्थः । यद्यप्युक्तान्तौ स्थितस्य शरीर-  
विश्लेषणं कथं चित्तसम्पाद्यमस्ति । उत्तरयोर्मगनागमनयोः  
स्वात्मनैव सम्पाद्यत्वमवश्याभ्युपेयम् ॥

नाणुरतच्छ्रुतेरिति चेन्नेतराधिकारात् ॥ २२ ॥

“ योऽयं विज्ञानमयः ” इति जीवं मस्तुस “ स वा एष  
महानज आत्मा ” इति महत्त्वश्रुतेर्नाणुर्जीव इति चेन्न । इतरा-  
धिकारात् जीवेतरपरमात्माधिकारात् । “ यस्यानुवित्तः प्र-  
तिबुद्ध आत्मा ” इति हि मध्ये परमात्मा मस्तुतः ॥

स्वशब्दोन्मानाभ्यां च ॥ २३ ॥

“ एषोऽणुरात्मा—यस्मिन्प्राणः पञ्चधा संविवेश ” इति सा-  
क्षादणुशब्दादुन्मानाच्चाणुरेव । उन्मानमुद्धृत्यमानम् । “ आरा-  
ग्रमात्रो ह्यवरोऽपि ” इत्याराग्रमुद्धृत्य तन्मानत्वं हि जीवस्य श्रूयते ॥

आत्मनोऽणुपरिमाणत्वे सकलदेहव्यापेवेदनाद्यनुर्भवः क-  
थामेत्यत्र मतान्तरेण परिहारमाह—

अविरोधश्चन्दनवत् ॥ २४ ॥

यथा हरिचन्दनविन्दुर्देहैकदेशवत्सपि सकलदेहवार्तिनमा-  
ह्लावं जनयति तद्दविरोधः ॥

अवस्थितिवैशेष्यादिति चेन्नाभ्युपगमा-

न्दि ति ॥ २५ ॥

चन्दनमिन्दोर्देहैकदेशविशेषस्थित्यपेक्षस्तथाभावः, आत्म-  
नस्तु न तथोति चेन्न । आत्मनोऽपि तथा भावाभ्युपगमात् । हृदि  
क्षयमात्मा स्थित इति श्रूयते “योऽयं विज्ञानमयः प्राणेषु हृद्य-  
न्तर्ज्योतिः ” इत्यादौ ॥

गुणाद्वाऽऽलोकवत् ॥ २६ ॥

वाशब्दो मतान्तरव्यावृत्त्यर्थः । आत्मा स्वगुणेन ज्ञानेन  
सकलदेहं व्याप्यावस्थितः । यथा शुभ्रणिमणिप्रभृतीनामेक-  
देशवार्तिनामालोकस्तद्गुणोऽनेकदेशव्यापी दृश्यते ॥

“विज्ञानं यद्ग तनुते” इत्यादौ ज्ञानमेवात्मेति व्यपदिश्यते  
तत्परिहर्तव्यं तत्राह—

व्यतिरेको गन्धवत्तथा च दर्शयति ॥ २७ ॥

जानामीत्यात्मगुणत्वेन प्रतीतिव्यतिरेकोऽभ्युपगमनीयः ।  
यथा गन्धवती पृथिवीत्युपलब्धौ गन्धस्तद्गुणस्तद्व्यतिरिक्तः ।  
दर्शयति च श्रुतिः “ जानासेवाय पुरुषः ” इति ॥

पृथगुपदेशात् ॥ २८ ॥

न केवलं जानामीति पृथगुपलाब्धिमात्रम् । आत्मनः पृथ-  
क्त्वेनोपदिश्यते ज्ञानम् । “ न हि विज्ञातुर्विज्ञातेर्विपरिलोपो  
विद्यते ” इति ॥

विज्ञानमात्मेति व्यपदेशः कथमुपपद्यत इत्यत्राह—

तद्गुणसारत्वात्तद्व्यपदेशः प्राज्ञवत् ॥ २९ ॥

ज्ञानगुणसारत्वादात्मनो ज्ञानमिति व्यपदेशः । यथा प्राज्ञः  
“ ब्रह्मणा विपश्चिता । यः सर्वज्ञः सर्वविद् ” इति सर्वज्ञ एव  
ज्ञानगुणसारत्वात् “ सत्यं ज्ञानम् ” इति व्यपदिश्यते ॥

यावदात्मभावित्वाच्च न दोषस्तद्व-

र्शनात् ॥ ३० ॥

ज्ञानस्य यावदात्मस्वरूपभावित्वाच्च तेन तद्व्यपदेशो न दोषः । खण्डादिषु तथा दर्शनात् । खण्डादिषु यावत्स्वरूपभावि-  
धर्मत्वेऽपि हिगोत्वस्य गौरित्सेव व्यपदेशो दृश्यते । चकारादात्म-  
नोऽपि स्वप्रकाशत्वेन ज्ञानमिति व्यपदेशो न दोष इत्युच्यते ॥

सुपुस्त्यादिषु ज्ञानस्यानुपलब्धेर्न यावदात्मभावित्व-  
मित्याशंकाह—

पुंस्त्वादिवत्त्वस्य सतो हि व्यक्तियोगात् ॥ ३० ॥

तुशब्दः शङ्काव्यावृत्त्यर्थः । सुपुस्त्यादिष्वपि सतो ज्ञान-  
स्यानभिव्यक्तस्य जागरादिष्वभिव्यक्तिसंभवाद्यावदात्मभावि  
ज्ञानम् । पुंस्त्वादिवत् । पुंस्त्वामिति पुंस्त्वासाधारणधातुरुच्यते ।  
यथा सप्तधातुत्वेन शरीरस्य बाल्येऽपि सतोऽनभिव्यक्तस्य स-  
प्तमधातोर्युवत्वेऽभिव्यक्तिः ॥

एवमात्मनो ज्ञातृत्वमणुत्वं चोक्त्वा पक्षान्तरे दोषमाह—

नित्योपलब्ध्यनुपलब्धिप्रसंगान्यतरनियमो

वाऽन्यथा ॥ ३२ ॥

अन्यथा ज्ञानात्मवादे सर्वगतात्मवादे चोपलब्ध्यनुपल-  
ब्धी नित्यवत्प्रमज्येयाताम् । उपलब्ध्यनुपलब्ध्योरन्यतरनियमो  
वा । ज्ञानात्मवादे तावज्ज्ञानस्य स्वप्रकाशस्वभावत्वात्प्रका-  
शपर्यायोपलब्धेर्नित्यवत्प्रसक्तिरनिवार्या । ज्ञाने विद्यमाने  
सति हेत्वन्तरेणानुपलब्धिजननायोगात् ज्ञानमेवानुपलब्धेरपि  
हेतुरित्यास्येयम् । ज्ञानस्य सर्वदा वर्तमानत्वात्सर्वदोषमय-

सक्तिः । अथ युगपद्विरुद्धकार्यजननायोगात् ज्ञान उपलब्ध्य-  
नुपलब्ध्योरन्यतरहेतुरास्थीयते तदाऽऽन्यतरनियमः स्यात् । स-  
र्वगतत्वपक्षे ज्ञानात्मत्वादिनस्तथैव हेतुः । जन्यज्ञानवादिनोऽपि  
सर्वेषामात्मनां-मर्वगतत्वे सर्वस्यात्मनः संयोगादेर्हेतोः सर्वेषामु-  
क्तरीत्या तथैवमसक्तिः । अदृष्टोत्पत्तिहेतोरपि सर्वसाधारण-  
त्वाददृष्टेनापि नावस्था ॥

( कर्त्रधिकरणम् । )

कर्ता शास्त्रार्थवत्त्वात् ॥ ३३ ॥

आत्मनो ज्ञातृत्ववत्कर्तृत्वमप्यस्ति नेति संशयः । प्रधा-  
नस्यैव कर्तृत्वाद्वात्मनो न कर्तृत्वमस्तीति पूर्वः पक्षः । “अहं-  
कारीवमूढात्मा कर्ताऽहमिति मन्यते । नान्यं गुणेभ्यः क-  
र्तारं” इत्यादिषु गुणानामेव कर्तृत्ववचनात् ॥ राद्धान्तस्तु—  
स्वर्गापवर्गसाधनानुष्ठानविधानशास्त्राणामर्थवत्त्वाय कर्तृत्वात्मा ।  
बोद्धुरेव हि शासनं नाचेतनस्य प्रधानस्य । “यजेत उपासी-  
त” इति कर्तारि लकारः । अतः कर्तारमेव बोधयति शास्त्रम् ॥  
सूत्रमपि व्याख्यातम् ॥

उपादानाद्विहारोपदेशाच्च ॥ ३४ ॥

उपादानादुपदिश्यमानाद्विहारोपदेशाच्च । उपदिश्यते  
उपादानं विहारश्च “ एवमेवैष एतान्प्राणान्मृहीत्वा स्वे श-  
रीरे यथा कामं परिवर्तते” इति । उपादानविहारयोः कर्तृत्वोप-  
देशाच्च कर्ता ॥

व्यपदेशाच्च क्रियायां न चेन्निर्देशवि-

पर्ययः ॥ ३५ ॥

“विज्ञानं यज्ञं तनुते कर्माणि तनुतेऽपि च” इति यज्ञादि-



कर्मस्वात्मनः कर्तृत्वव्यपदेशाच्च कर्ता । विज्ञानशब्देन नात्मनो व्यपदेशोऽपि त्वन्तः करणरूपबुद्धेरेवेति चेत्तथा सति विज्ञानेनेति करणविभक्तिनिर्देशः स्यात् ॥

उपलब्धिवदनियमः ॥ ३६ ॥

प्रधानस्य कर्तृत्वेनात्मनो भोक्तृत्वमेवेति पक्षे पूर्वोक्तोपलब्धनियमवत्प्रधानस्य सर्वसाधारणत्वाद्भोक्तृत्वानियमः । अन्तःकरणभेदेऽपि सर्वेषामात्मनां सर्वगतत्वेन साधारण्यमनिवार्यम् ॥

शक्तिविपर्ययात् ॥ ३७ ॥

बुद्धेः कर्तृत्वे कर्तुरन्यस्य भोक्तृत्वायोगाद्भोक्तृत्वशक्तिरपि बुद्धेरेवेत्यात्मनो भोक्तृत्वशक्तिविपर्ययो हानिरित्यर्थः ॥

समाध्यभावाच्च ॥ ३८ ॥

प्रकृतेः कर्तृत्वे मोक्षसाधनभूतसमाध्यभावश्च स्यात् । प्रकृतेरन्योऽस्मीति समाधौ प्रकृतेः कर्तृत्वायोगात् ॥

यथा च तक्षोभयथा ॥ ३९ ॥

आत्मनः कर्तृत्वे हि भोगवाञ्छायां करोति अन्यथा न करोतीत्युभयप्रकारव्यवस्थोपपद्यते । यथा तक्षा स्वकार्य इच्छया व्यवस्थितः । बुद्धेः कर्तृत्वे तस्या इच्छाया अभावाद्भवस्था न सिध्यतीत्यभिप्रायः ॥

( परायत्ताधिकरणम् । )

परात्तु तच्छ्रुतेः ॥ ४० ॥

कृतप्रयत्नापेक्षस्तु विहितप्रतिपेधावैयर्थ्या

दिभ्यः ॥ ४१ ॥

जीवस्य कर्तृत्वं किं परमात्मायत्तमुत स्वायत्तमि-  
ति संशयः ॥ स्वायत्तमिति पूर्वः पक्षः । विधिनि-  
पेधशास्त्रानर्थक्याप्रसक्तेः । यः स्वबुद्धयैव मष्टत्तिनिष्टत्ति-  
सक्तः स एव हि नियोज्यो निग्रहानुग्रहास्पदं च भवति ॥  
राद्धान्तस्तु—“अन्तः प्रविष्टः शास्ता जननां सर्वात्मा । य आत्मा-  
नमन्तरो यमयाति” इत्यादिश्रुतेः परमात्मायत्तमेव कर्तृत्वम् । तच्च  
जीवेन स्वबुद्ध्या कृतं प्रयत्नमपेक्ष्य तदनुमतिदानेनेति विधि-  
निपेधाद्यवैयर्थ्यम् । अत एव निग्रहानुग्रहास्पदं च जीव इति ॥  
सूत्रद्वयमपि व्याख्यातम् ॥

( अथाधिकरणम् । )

अंशो नानाव्यपदेशादन्यथा चापि दाशकित्वा-  
दित्वमधीयते एके ॥ ४२ ॥

किं जीवः परमात्मनोऽस्यन्तभिन्नः उत परमात्मैवाङ्गः अथ  
परमात्मैवोपाधिसंयुक्तः परमात्मांशो वेति संशयः ॥ अस्यन्त-  
भिन्न इति प्रथमः पक्षः । “ पृथगात्मानं प्रेरितारं च मत्वा ।  
तयोरन्यः पिप्पलं स्वाद्वत्त्यनश्नन्नन्यो अभिचाकशीति।अनीश-  
श्चात्मा वध्यते भोक्तृभावात् । सर्वस्य वशी सर्वस्येशा-  
नः” इत्यादिभेदश्रुतेर्जीवपरमात्मनोः कर्मपरतन्त्रतातद्विपरीतत्व-  
श्रुतेश्च । अभेदश्रुतयो नरपतिरेव सर्वलोक इतिवदौपचारि-  
का इति ॥ भेदश्रुतीनामविद्याविषयतयोपाधिसंबन्धवि-  
षयतया वा मुख्यवृत्तिसंभवात् अभेदश्रुतिमुख्यत्वायाङ्गः प-  
रमात्मा उपाधिसंबद्धो वा जीव इति युक्तम् ॥ राद्धान्तस्तु—ना-  
नात्वैकत्वव्यपदेशात्परमात्मनः सत्यसङ्कल्पत्वसर्वज्ञत्वानिरव-  
द्यत्वश्रुतेरज्ञत्वोपाधिसंबन्धाद्यनुपपत्तेर्जीवशब्दस्य जीवशरीरक-  
परमात्मवाचित्वेन “तत्त्वमसि।अयमात्मा ब्रह्म” इति सामानाधि-

करणस्य मुख्यत्वात्, शरीरशरीरिणोर्विशेषणविशेष्यभूत-  
योः स्वरूपस्वभावभेदेन च भेदश्रुतेश्च मुख्यत्वात् विशिष्ट-  
वस्त्वेकदेशतया च विशेषणस्य परमात्मांशो जीवः । नानाव्यप-  
देशाद्भेदव्यपदेशादन्यथा च भेदव्यपदेशाच्च । उक्तरीसोभयमु-  
ख्यत्वमित्यभिप्रायः । “ब्रह्म दाशा ब्रह्म दाताः” इत्यादिदाश-  
कितवादित्वमप्यधीयत एके शाखिनः । सर्वजीवव्यापित्वाद्-  
भेदोपदेशस्य तत्रात्यादरः प्रतीयत इत्यर्थः ॥

मन्त्रवर्णात् ॥ ४३ ॥

मन्त्रवर्णाच्चांश एव जीवः “ पादोऽस्य विश्वा भूतानि ”  
इति । पादाशब्दोऽशवाची ।

अपि स्मर्यते ॥ ४४ ॥

“ ममैवांशो जीवल्लोके जीवभूतः सनातनः ” इति जी-  
वस्य परमात्मांशत्वं स्मर्यते च ॥

एकद्रव्यैकदेशत्वं ह्यंशत्वं, अतो जीवस्य ब्रह्मैकदेशत्वेन  
जीवदोषा ब्रह्मदोषा एवेसाशङ्काह-

प्रकाशादिवचु नैवं परः ॥ ४५ ॥

तुशब्दः शङ्कानिवृत्त्यर्थः । प्रकाशवतां यण्डिद्युमणिप्रभृती-  
नां विशिष्टानां विशेषणभूतः प्रकाशो यथांशः तद्रज्जीवशरी-  
रतया जीवविशिष्टस्य ब्रह्मर्षोःशो जीवः । विशिष्टवस्त्वेकदेश-  
तया विशेषणस्य विशेषणं विशिष्टांशः । आदेशब्दात् द्रव्य-  
विशेषणतैकस्वभावजातिगुणशरीराणि गृह्यन्ते । विशेषणविशे-  
ष्ययोः स्वरूपस्वभावभेदाद्विशेषणभूतो जीवो यत्स्वरूपो

यत्स्वभावश्च नैवं परः सर्वज्ञः सत्यसङ्कल्पो निरवघ-  
श्वेत्यर्थः ॥

स्मरन्ति च ॥ ४६ ॥

प्रकाशादिवज्जीवस्यांशत्वं पराशरादयः स्मरन्ति च—  
“एकदेशस्थितस्याग्नेज्योत्सना विस्तारिणी यथा ।

परस्य ब्रह्मणः शक्तिस्तघेदमखिलं जगत् ॥ ”

तथा परं प्रति शरीरत्वं च—

यत्किञ्चित्सृज्यते येन सत्त्वजातेन वै द्विज ।

तस्य सृज्यस्य संभूतौ तत्सर्वं वै हरेस्तनुः ॥ ” इति ॥

ब्रह्मांशत्वेन च सर्वेषामात्मनां समत्वाद्देदाध्ययनादौ के-  
पांचिदनुज्ञा केपांचित्परिहारश्च कथमुपपद्यते तत्राह—

अनुज्ञापरिहारौ देहसंबन्धाज्ज्योतिरा-

दिवत् ॥ ४७ ॥

ब्राह्मणादिशुच्यशुचिदेहसंबन्धादनुज्ञापरिहाराद्युपपद्यते ।  
यथा ज्योतिषोऽग्नेरन्नस्य च शुच्यशुचिदेहसंबन्धादनुज्ञापरिहा-  
रौ तद्वत् (यथा श्रोत्रियागारादग्निराह्वियते, श्मशानादेस्तु परि-  
ह्वियते, यथा चान्नादिः श्रोत्रियादेरनुज्ञायते, अभिशस्तादेश्चपरि-  
ह्वियते ॥

असन्ततेश्चाव्यतिकरः ॥ ४८ ॥

जीवात्मनः प्रतिशरीरं भिन्नत्वादणुत्वेन तत्र तत्रावच्छिन्न-  
त्वाच्च भोगाव्यतिकरः । अज्ञब्रह्मजीववादे उपाधिसंबन्धिब्रह्म-  
जीववादे चाज्ञानसंबन्ध्युपाधिसंबन्धि च ब्रह्मैवेति भोगव्यव-  
स्था न सिध्यतीत्यभिप्रायः ॥

आभासा एव च ॥ ४९ ॥

अज्ञब्रह्मजीववादे सर्वज्ञस्य ब्रह्मणोऽज्ञानकल्पनास्वरू-  
पतिरोधानकल्पनाहेतव आभासा एव । चकारान्निरवद्यत्वादि  
श्रुतिविरोधश्च ॥

पारमार्थिकोपाधिसंबन्धिब्रह्मजीववादे अनाद्यदृष्टमवाहे-  
णोपाधिप्रवाहानादित्वात्तत्संबन्धिनि ये दोषा न ते ब्रह्माणि-  
प्रसज्यन्त इत्यत आह-

अदृष्टानियमात् ॥ ५० ॥

अदृष्टैस्तत्कृतोपाधिभिश्च ब्रह्मणश्छेदासंभवात्तत्कृता दो-  
षा ब्रह्माणि भवेयुः ॥

अभिसंबंध्यादिष्वपि चैवम् ॥ ५१ ॥

अदृष्टहेतुभूताभिसंध्यादिष्वप्युपाधिब्रह्मव्यतिरिक्तवस्त्व-  
तराभावात्पूर्वोपाधियुक्तं ब्रह्मैवेति न कश्चिद्विशेषः ॥

प्रदेशभेदादिति चेन्नान्तर्भावात् ॥ ५२ ॥

उपाधिसंबन्धिब्रह्मप्रदेशादनुपहितब्रह्मप्रदेशो भिद्यतेऽतो  
व्यवस्थेति चेन्न । उपाधिषु गच्छत्सु पूर्वमनुपहितब्रह्मप्रदेशस्या-  
न्तर्भावात् ॥

इति श्रीभगवद्रामानुजविरचिते वेदान्तदीपे  
द्वितीयस्याध्यायस्य तृतीयः पादः ।

( प्राणोत्पत्त्यधिकरणम् । )

तथा प्राणाः ॥ १ ॥

किं जीववदिन्द्रियाण्यपि नोत्पद्यन्त उत विपदादिवदुत्प-

घन्त इति संशयः ॥ नोत्पद्यन्त इति पूर्वः पक्षः । प्रलय-  
कालेऽवस्थानश्रुतेः।उत्पत्तिवादा जीवोत्पत्तिवादवन्नेयाः। “अ-  
सद्वा इदमग्र आसीत्—ऋपयो वा व ते ऽग्रे सदासीत्—प्राणा वा  
ऋपयः” इति हीन्द्रियाणां तदानीं स्थितिः श्रूयते ॥ राद्धान्तस्तु-  
प्राक्सृष्टेरेकेत्वावधारणात् इन्द्रियाणाम् “ एतस्माज्जायते प्राणो  
मनः सर्वेन्द्रियाणि च ” इत्युत्पत्तिश्रुतेरुत्पत्तिनिषेधनिसत्ववच-  
नाभावाच्च वियदादिवदुत्पद्यन्ते । “ प्राणा वा ऋपयः ” इति  
प्राणशब्दनिर्दिष्टः परमात्माऽभिधीयते ॥ सूत्रार्थः—तथा प्राणाः ।  
यथा जीवा नोत्पद्यन्ते तथैवेन्द्रियाण्यपि ॥

गौण्यसंभवात्तत्प्राक्श्रुतेश्च ॥ २ ॥

चस्त्वर्थः । तुशब्दात्पक्षो व्यावृत्तः । इन्द्रियाण्युत्पद्यन्त एव ।  
कुतः । तत्प्राक्श्रुतेः । तस्य परमात्मन एव प्रागवस्थानश्रुतेः “ स-  
देव सोम्येदमग्र आसीत् । आत्मा वा इदमेक एवाग्र आसीत् ।  
एको ह वै नारायणः आसीत् ” इति । प्राणशब्दस्य “ प्राणम-  
भिर्भविशंति ” इति परमात्मन्यपि प्रसिद्धेः । ऋपित्वं हि द्रष्टृ-  
त्वम् । तच्च तस्यैव संभवात् । बहुत्वासंभवाद्बहुवचनश्रुतिर्गौणी ।  
एषां प्रागवस्थानासंभवात् ॥

तत्पूर्वकत्वाद्वाचः ॥ ३ ॥

इतश्च । वाचः परमात्मव्यतिरिक्तनामधेयस्य तत्पूर्वक-  
त्वात् तत्तद्गस्तुष्टाष्टिपूर्वकत्वात्, “ तद्धेदं तर्ह्यव्याकृतमासीत्तन्नाम-  
रूपाभ्याम् ” इत्यादिश्रुतेः, परमात्मैव तदा प्राणशब्दनिर्दिष्टः ॥

( सप्तगत्यधिकरणम् । )

सप्त गतेर्विशेषितत्वाच्च ॥ ४ ॥

किमिन्द्रियाणि सप्तैवेति एकादशेति संशयः ॥ सप्तैवेति पूर्वः पक्षः । “सप्त प्राणाः प्रभवन्ति” इत्यादिषु सप्तानामेव जीवेन सह संचारश्रवणात् “यदा पञ्चावर्तष्टंते ज्ञानानि मनसा सह । बुद्धिश्च” इति सप्तानामेव योगकाले ज्ञानानीति विशेषितत्वाच्च श्रोत्रादीनि ज्ञानेन्द्रियाणि मनो बुद्धिश्चेति सप्तैव । राद्धांतस्तु—श्रोत्रादीनि ज्ञानेन्द्रियाणि वागादीनि च कर्मेन्द्रियाणि मन इत्येकादश । वाग्धस्तादीनामपि श्रोत्रादेवत्कार्यभेदेन जीवोपकरणत्वाविशेषात् । “दशमे पुरुषे प्राणा आत्मैकादशः । इन्द्रियाणि दशैकं च” इत्यादिश्रुतिस्मृतिभ्यश्च । वागादीनां जीवेन सह गमनाभावात् सप्तानामेव गतिश्रवणम् । योगकाले विशेषणं च ज्ञानेन्द्रियाणां मनसस्तद्दृष्टिर्निरूपबुद्धेश्च साधान्यात् ॥ सूत्रार्थः—सप्तानामेव गतिश्रवणात् ज्ञानानि पंच मनो बुद्धिश्चेति विशेषितत्वाच्च तानि सप्तैव ॥

हस्तादयस्तु स्थितेऽतो नैवम् ॥ ५ ॥

नैवं न सप्तैवेन्द्रियाणीत्यर्थः । श्रोत्रादीनि ज्ञानेन्द्रियाणि पंच हस्तादीनि च कर्मेन्द्रियाणि पंच मन इत्येकादश । तत्र श्रोत्रादीनि जीवेन सह शरीरांतरगमनेऽपि गच्छन्ति । वाग्धस्तादीनि कर्मेन्द्रियाणि तु स्थिते शरीरे तेनैव सहोत्पत्तिविनाशयोगीन्द्र्युपकारीणि । अतो नैवमित्यन्वयः । जीवे देहान्तरवस्थित एषां जीवोपकारकत्वाविशेषात् “दशमे पुरुषे प्राणा आत्मैकादशः” इत्यादिवचनाच्चेत्साभिप्रायः । आत्मशब्दो मनोवाची । इतोऽधिकव्यपदेशो मनोवृत्तिभेदविषयः ॥

( प्राणाणुत्वाधिकरणम् । )

अणवश्च ॥ ६ ॥

इन्द्रियाणि किं सर्वगतान्युताणुपरिमाणानीति संशयः ॥  
 सर्वगतानीति पूर्वः पक्षः । “ त एते सर्व एव समाः सर्वेऽन-  
 न्ताः ” इति प्राणानामानन्त्यश्रवणात् ॥ राद्धान्तस्तु—“ प्रा-  
 णमनूकामन्तं सर्वे प्राणा अनूकामन्ति ” इति प्राणानामुक्ता-  
 न्तिश्रवणात्परिमितत्वे सत्समत्पक्षत्वादणवः । आनन्त्यश्रु-  
 तिस्तु “ अथ यो ह वे ताननन्तानुपास्ते ” इत्युपासनविधा-  
 नादुपासनफलबाहुल्यविषया ॥

श्रेष्ठश्च ॥ ७ ॥

श्रेष्ठः प्राण उत्पद्यते । नात्र न्यायातिदेशः । अधिकाश-  
 ङ्गाभावात् । पृथग्योगकरणमुत्तरत्र चिन्तार्थं । श्रेष्ठः पञ्च-  
 दृत्तिः प्राणः । श्रेष्ठ्य तु प्राणसंवादे तस्य श्रेष्ठ्यांभे-  
 धानात् ॥

( वायुक्रियाधिकरणम् । )

न वायुक्रिये पृथगुपदेशात् ॥ ८ ॥

किमयं श्रेष्ठः प्राणो वायुमात्रमुत तत्क्रिया अथ वायुरेव  
 क चन विशेषमापन्न इति संशयः । वायुमात्रमिति प्रथमः  
 पक्षः । “यः प्राणः स वायुः” इति व्यपदेशात् ॥ वायुमात्रे प्राण-  
 प्रसिद्धयभावादुच्छ्वासनिःश्वासरूपवायुक्रियाया प्राणप्रसिद्धेः  
 वायोः क्रियाविशेष एव प्राण इति द्वितीयः ॥ राद्धान्तस्तु—न वा-  
 युमात्र तत्क्रियामात्र वा प्राणः । आपे तु देहधारणयोग्यता-  
 रूपविशेषमापन्नो वायुः । “ एतस्माज्जायते प्राणः—स वायुः”  
 इति वायुप्राणयोः पृथगुत्पत्त्युपदेशात् । क्रियायाश्च पृथगुपदेशो न  
 संभवति । तेजःप्रभृतिष्वदर्शनात् । चक्षुरादिकरणैः सह जीवोपक-  
 रणतयोपदेशात् देहेन्द्रियधारणरूपोपकाराधिक्यात् चक्षुरादि-



भ्यः प्राधान्यवचनाच्च न क्रियामात्रम् ॥ सूत्रार्थः—वायुमात्रं  
तत्क्रिया वा न प्राणः । पृथगुपदेशात् । प्राणो जायते खं वायुः  
इति हि पृथगुत्पत्तिरूपदिश्यते ॥

वायोः पृथगुपदिष्टतया तस्मादन्योऽयं प्राणः किमन्या-  
दिवद्रूतान्तरमित्याशङ्काह—

चक्षुरादिवत्तु तत्सहशिष्ट्यादिभ्यः ॥ ९ ॥

तुशब्दः शङ्कानिवृत्त्यर्थः । प्राणो न भूतान्तरमपि तु वा-  
युरेवावस्थान्तरमापन्नः । चक्षुरादिवज्जीवोपकरणम् । तच्चो-  
पकरणत्वमुपकरणभूतैरिन्द्रियैः सह शिष्ट्यादिभ्योऽवगम्यते ।  
शिष्टिः शासनमुपदेशः । उपदिश्यते हि अयं प्राणश्चक्षुरादि-  
भिः सह प्राणसंवादादिषु । तत्सजातीयत्वे हि तद्युज्यते । प्रा-  
णशब्दगृहीतेषु करणेषु अस्य “अथ योऽयं मुख्यप्राणः”  
इति विशेष्याभिधानमादिशब्देनोक्तं । तदापि तत्सजातीयत्वे हि  
भवति ॥

अकरणत्वाच्च न दोषस्तथा हि

दर्शयति ॥ १० ॥

करणं क्रिया । अकरणत्वं क्रियारहितत्वम् । जीवोपकरणभू-  
तस्यास्य प्राणस्य जीवोपकारक्रियारहितत्वेऽपि न दोष उ-  
द्भाविष्येत् शक्यः । यतः श्रुतिरेव तथा दर्शयति उपकारप्रकारं  
दर्शयति । “यस्मिन्नुक्तान्त इदं शरीरं पापिष्ठतरं दर्शयते स वः  
श्रेष्ठः” इति वागादिमुख्यप्राणपर्यन्तं करणानि प्रत्येकमभिधाय  
प्राणोक्तमणे शरीरेन्द्रियशैथिल्याभिधानात् ॥

प्राणापानादिनामविभाग एक एव प्राण इत्याह—

पञ्चवृत्तिर्मनोवद्व्यपदिश्यते ॥ ११ ॥

प्राणापानादिवृत्तिभेदात्प्राण एव पञ्चधा व्यपदिश्यते । मनोवत् यथैकमेव मनः कामादिवृत्तिभेदेन तैस्तैः शब्दैरभिधीयत इति श्रुतिराह “कामः संकल्पः” इत्यारभ्य “ह्रीर्भौरित्येतत्सर्वं मन एव ” इति । एव अपानादिसमानपर्यतान् व्यपदिश्य “एतत्सर्वं प्राण एव” इति व्यपदेशात् प्राण एव पञ्चवृत्तिरिति गम्यते ॥

( श्रेष्ठाणुत्वाधिकरणम् । )

अणुश्च ॥ १२ ॥

किमयं प्राणः सर्वगतोऽथाणुरिति सशयः ॥ सर्वगत इति पूर्वः पक्षः । “ स एभिस्त्रिभिर्लोकैः समः ” इत्यादिना प्राणस्यानन्त्यव्यपदेशात् ॥ राद्धान्तस्तु-“तमुक्तामन्तं प्राणोऽनूत्क्रामति ” इत्युत्क्रान्तिवचनादिन्द्रियवत्प्राणश्चाणुः । एवमणुत्वे निश्चिते सर्वस्य प्राणायत्तस्थितित्वेन वैभववादः ॥ सूत्रमापि व्याख्यातम् ॥

ज्योतिराद्याधिष्ठानं तु तदामननात्प्राणवता

शब्दात् ॥ १३ ॥

अग्न्यादीनां जीवस्य चेन्द्रियाधिष्ठानं परमात्मायत्तमिति “परात्तु तच्छ्रुतेः” इत्युक्तमेव स्मारयति विषयव्याप्तिज्ञापनाय । प्राणवता जीवे न सह व्योत्तिरादेरग्न्यादेर्वाग्नाद्यधिष्ठानं तदामननाद्भवति । आमनन आभिमुख्येन मननम् । तत्संकल्पादेव भवतीत्यर्थः । “योऽग्नौ तिष्ठन्-अग्निमन्तरो यमयति” इत्यादि-शब्दात् ॥

तस्य च नित्यत्वात् ॥ १४ ॥

सर्वेषामात्मतयाऽनुमावेश्य सर्वनियमनस्य नित्यत्वात्परमात्मनोऽवर्जनीयत्वादित्यर्थः । “ तत्त्वष्ट्वा तदेवानुमावेशत् ” इति श्रुतेः ॥

( इन्द्रियाधिकरणम् । )

त इन्द्रियाणि तद्व्यपदेशादन्यत्र  
श्रेष्ठात् ॥ १५ ॥

किं प्राणशब्दनिर्दिष्टाः सर्वे एतेन्द्रियाणि उत श्रेष्ठव्यतिरिक्ताः प्राणा इति सशयः ॥ सर्वे एवेति पूर्वः पक्षः । सर्वेषामावेशेषु प्राणशब्दनिर्देशात्करणत्वाच्च ॥ राद्धान्तस्तु-श्रेष्ठव्यतिरिक्ताः प्राणा इन्द्रियाणि । तेष्वेव इन्द्रियशब्दानिर्देशात् “ इन्द्रियाणि दशैकं च ” इत्यादौ । एषामपि प्राणशब्दनिर्देशः प्राणाधीनवृत्तित्वेन । तथा च श्रुतिः “ त एतस्यैव सर्वे रूपमभवन् तस्मादेत एतेन व्याख्यायन्ते ” इति । रूपमभवन् तदधीनवृत्तयोऽभवन् इत्यर्थः ॥ सूत्रार्थः-श्रेष्ठादन्यत्र ये प्राणास्त इन्द्रियाणि तेष्वेव तद्व्यपदेशादिन्द्रियव्यपदेशात् ॥

भेदश्रुतेर्वैलक्षण्याच्च ॥ १६ ॥

“ एतस्माज्जायते प्राणो मनः सर्वेन्द्रियाणि च ” इति मनस इन्द्रियेभ्यो भेदेन प्राणस्योत्पत्तिध्रुतेः । इन्द्रियेषूपरतेष्वपि प्राणवृत्तेर्देशनेन प्राणवृत्तवैलक्षण्याच्च ॥

( सङ्गामूर्तिर्कलत्राधिकरणम् । )

संज्ञामूर्तिर्कलत्रिस्तु तिवृत्कुर्वत उपदेशात् ॥ १७ ॥

किं मपञ्चव्यष्टिसृष्टिर्जावभूताच्चतुर्मुखात् उत तच्छरीर-

पञ्चवृत्तिर्मनोवद्व्यपदिश्यते ॥ ११ ॥

प्राणापानादिवृत्तिभेदात्प्राण एव पञ्चधा व्यपदिश्यते । मनोवत् यथैकमेव मनः कामादिवृत्तिभेदेन तैस्तैः शब्दैरभिधीयत इति श्रुतेराह “कामः संकल्पः” इत्यारभ्य “ह्रीर्भारित्येतत्सर्वं मन एव ” इति । एव अपानादिसमानपर्यंतान् व्यपदिश्य “एतत्सर्वं प्राण एव” इति व्यपदेशात् प्राण एव पञ्चवृत्तिरिति गम्यते ॥

( श्रेष्ठाणुत्वाधिकरणम् । )

अणुश्च ॥ १२ ॥

किमयं प्राणः सर्वगतोऽथाणुरिति संशयः ॥ सर्वगत इति पूर्वः पक्षः । “ स एभिस्त्रिभिर्लोकैः समः ” इत्यादिना प्राणस्यानन्त्यव्यपदेशात् ॥ राद्धान्तस्तु-“तमुक्कामन्तं प्राणोऽनूत्क्रामति ” इत्युत्क्रान्तिवचनादिन्द्रियवत्प्राणश्चाणुः । एवमणुत्वे निश्चिते सर्वस्य प्राणायत्तस्थितित्वेन वैभववादः ॥ सूत्रमापि-व्याख्यातम् ॥

ज्योतिराद्याधिष्ठानं तु तदामननात्प्राणवता

शब्दात् ॥ १३ ॥

अग्न्यादीनां जीवस्य चेन्द्रियाधिष्ठानं परमात्मायत्तमिति “परात्तु तच्छ्रुतेः” इत्युक्तमेव स्मारयति विषयव्याप्तिज्ञापनाय । प्राणवता जीवे न सह ज्योतिरादेरग्न्यादेर्वागाद्यधिष्ठानं तदामननाद्भवति । आमननं आभिमुख्येन मननम् । तत्संकल्पादेव भवतीत्यर्थः । “योऽग्नौ तिष्ठन्-अग्निमन्तरो यमयाति” इत्यादि-शब्दात् ॥

तस्य च नित्यत्वात् ॥ १४ ॥

सर्वेषामात्मतयाऽनुभावेश्य सर्वनियमनस्य नित्यत्वात्परमात्मनोऽवर्जनीयत्वादित्यर्थः । “ तत्सृष्ट्वा तदेवानुभाविशत् ” इति श्रुतेः ॥

( इन्द्रियाधिकरणम् । )

त इन्द्रियाणि तद्व्यपदेशादन्यत्र  
श्रेष्ठात् ॥ १५ ॥

किं प्राणशब्दनिर्दिष्टाः सर्वे एवेन्द्रियाणि उत श्रेष्ठव्यतिरिक्ताः प्राणा इति संशयः ॥ सर्वे एवेति पूर्वः पक्षः । सर्वेषामावेशेण प्राणशब्दनिर्देशात्करणात्वाच्च ॥ राद्धान्तस्तु-श्रेष्ठव्यतिरिक्ताः प्राणा इन्द्रियाणि । तेष्वेव इन्द्रियशब्दानिर्देशात् “ इन्द्रियाणि दशैकं च ” इत्यादौ । एषामपि प्राणशब्दनिर्देशः प्राणाधीनवृत्तित्वेन । तथा च श्रुतिः “ त एतस्यैव सर्वे रूपमभवन् तस्मादेत एतेन व्याख्यायन्ते ” इति । रूपमभवन् तदधीनवृत्तयोऽभवन् इत्यर्थः ॥ सूत्रार्थः-श्रेष्ठाव्यत्र ये प्राणास्त इन्द्रियाणि तेष्वेव तद्व्यपदेशादिन्द्रियव्यपदेशात् ॥

भेदश्रुतेर्वैलक्षण्याच्च ॥ १६ ॥

“ एतस्माज्जायते प्राणो मनः सर्वेन्द्रियाणि च ” इति मनस इन्द्रियेभ्यो भेदेन प्राणस्योत्पत्तिश्रुतेः । इन्द्रियेषूपरतेष्वपि प्राणवृत्तेर्देशनेन प्राणवृत्तिवैलक्षण्याच्च ॥

( सञ्ज्ञामूर्त्तिक्लृप्त्याधिकरणम् । )

संज्ञामूर्त्तिक्लृप्तिस्तु त्रिवृत्कुर्वत उपदेशात् ॥ १७ ॥

किं प्रपञ्चव्याप्तिस्तद्विज्ञावभूताच्चतुर्मुखात् उत तच्छरीर-

कात्परमात्मन एवेति संशयः ॥ केवलात् चतुर्मुखादिति पूर्वः पक्षः । “अनेन जीवेनात्मनाऽनुप्रविश्य नामरूपे व्याकरवाणि” इति व्यतिरेकश्रुतेः । जीवस्य परमात्मांशत्वेन “व्याकरवाणि” इत्युत्तमपुरुषनिर्देशोऽपि कथं चिदुपपद्यते ॥ राद्धान्तस्तु—“नामरूपं व्याकरवाणि तासां त्रिवृतं त्रिवृतमैकेक करवाणि” इति त्रिवृत्करणं कुर्वत एव नामरूपव्याक्रियोपदेशात्परमात्मन एव नामरूपव्याकरणरूपव्यष्टिः । त्रिवृत्करणं तु न चतुर्मुखेन कर्तुं शक्यम् । अण्डमृष्ट्युत्तरकालभावित्वाच्चतुर्मुखोत्पत्तेः । त्रिवृतकृतैरेव तेजोऽवन्नैरदमृष्टिसंभवाच्च । “तदंडमभवद्वैमं—तस्मिन् जज्ञे स्वयं ब्रह्मा” इति हि स्मर्यते ।

“नानावीर्याः पृथग्भूतास्ततस्ते संहितिं विना ।

नाशक्नुवन् प्रजाः स्रष्टुमसमागम्य कृत्स्नशः ॥

समेत्यान्योन्यसंयोगं परस्परसमाश्रयाः ।

महदाद्या विशेषांता ह्यदमुत्पादयंतित ॥” इति ।

अतश्चतुर्मुखशरीरकात्परमात्मन एव व्यष्टिः सृष्टिः । एवं सति व्याकरवाणीत्युत्तमपुरुषनिर्देशः संमंजसः । अनेन जीवेनेति व्यतिरेकनिर्देशोऽपि जीवशरीरकेणात्मना इत्यन्वयात्समजसः । जीवशब्दस्तेजःप्रभृतिशब्दवज्जीवशरीरकब्रह्मवाचीति श्रुक्तम् । जीवेनात्मनेति सामानाधिकरण्यं च मुख्यम् । “प्रविश्य नामरूपे व्याकरवाणि” इति समानकर्तृकत्वनिर्देशश्च मुख्यः ॥ सूत्रार्थः—तुशब्दः पक्षव्यावृत्त्यर्थः । नामरूपवत्सिः परमात्मन एव । कुतः । त्रिवृत्करणं कुर्वत एव नामरूपव्याकरणापदेशात् । त्रिवृत्करणं तु परमात्मन एव कर्मेत्युक्तम् ॥

“अन्नमशितं त्रेधा विधीयते” इत्यादिना चतुर्मुखसृष्ट-  
स्तुषु त्रिवृत्करणप्रकारो ह्युपादिश्यते अतश्चतुर्मुखेन, केवलेन  
तच्छ्रवणमिच्छाशक्याह—

मांसादि भौमं यथाशब्दमितरयोश्च ॥ १८ ॥

“तासां त्रिवृतं त्रिवृतमेकैकां करवाणि” इति निर्दिष्टं  
त्रिवृत्करणं “अन्नमशितं त्रेधा विधीयते” इत्यादिना नोपादि-  
श्यते । “तस्य यः स्याविष्टो धातुस्तत्पुरीपं यो मध्यमस्तन्मांसं  
योऽणिष्टस्तन्मनः” इति मांसाद्यपि हि भौममेवोपादिश्यते। “अ-  
न्नमशितं त्रेधा” इति प्रक्रमात् “अन्नमयं हि सौम्य मनः” इति वा-  
क्यशेषाच्चा तेजोऽवन्नानां त्रिवृत्करणप्रकारे ह्युपादिश्यमाने मांस-  
मनसोः पुरीपाद्भौमादणुत्वेनाखीयस्त्वेनाप्यत्वं तैजसत्वं च प्रस-  
ज्यते । तथेतरयोरपि पर्याययोः “आपः पीताः तेजोऽशितम्” इति  
पर्याययोस्त्रयाणां त्रयाणां भागानां यथाशब्दमाप्यत्वं तैजसत्वं  
मेवोपादिश्यते । तत्रापि ह्यापः पीताः । तेजोऽशितमिति हि प्रक्रमः ।  
पुरीपमांसमनांसि पृथिवीविकाराः, मूत्रलोहितभागा अंबिका-  
राः, अस्थिमज्जावाचस्तेजोविकारा इति मातेपचव्यम् । वाक्यशेषो-  
पि “आपोमयः प्राणः तेजोमयी वाक्” इति । भागुक्तत्रिवृत्करण-  
प्रकारे हि मूत्रप्राणयोः स्याविष्टत्वाणीयस्त्वाभ्यां भौमत्वतैज-  
सत्वप्रसक्तिः । तेजोऽशितमित्यत्रापि पूर्वयोर्भौमत्वाप्यत्वापत्तिः ।  
अतोऽत्र भागेव त्रिवृत्कृतस्यान्नादेः तस्यैव त्रेधा परिणाम उपादि-  
श्यते । “तस्य यः स्याविष्टो भागस्तत्पुरीपमथ यो मध्यमस्तन्मां-  
सं योऽणिष्टस्तन्मनः” इति मांसाद्यपि भौममेवोपादिश्यते ॥

भागेव त्रिवृत्कृतं चेत्कथं केवलान्नादिशब्दैरुच्यते इत्यत्राह—

वैशेष्यात्तु तद्वादस्तद्वादः ॥ १९ ॥

वैशेष्यं विशेषभावः । विदुःश्रुतेऽप्येकैकस्मिन् नम्र नप्राज्ञा-  
 चाधिरयरूपविशेषभारादत्रादिरादः । द्विगक्तिरध्यायपरिममा-  
 सिद्योतनाया ॥

इति धीमगवद्रामानुजविरचिते वेदान्तदीपे द्वितीयाध्याय-  
 यस्य अगुप्तः पादः । समाप्तोऽध्यायः ॥



# वेदान्तदीपे

तृतीयोऽध्यायः ।

( तदन्तरप्रतिपत्त्यधिकरणम् । )

तदन्तरप्रतिपत्तौ रंहति संपरिष्वक्तः प्रश्ननि-  
रूपणाभ्याम् ॥ १ ॥

देही देहान्तरगमने देहकारणभूतभूतसूक्ष्मैः संयुक्तो ग-  
च्छति नेति संशयः ॥ न संयुक्तो गच्छतीति पूर्वः पक्षः । देहा-  
रंभाय तत्र भूतसूक्ष्मणां सुलभत्वात् ॥ राद्धान्तस्तु-पञ्चाग्नि-  
विद्यायाम् “वेत्य यथा पञ्चम्यामाहुतावापः पुरुषवचसो भव-  
न्ति । इति तु पञ्चम्यामाहुतावापः पुरुषवचसो भवन्ति” इति  
प्रश्नप्रतिवचनाभ्यामाद्भिर्भूतान्तरसंसृष्टाभिः सह जीवस्य गम-  
नं प्रतीयते इति भूतसूक्ष्मैः सहैव गच्छति ॥ सूत्रार्थस्तु-तदन्तर-  
प्रतिपत्तौ संज्ञामूर्तिवृत्तिरित्यत्र मूर्तिशब्देन देहः प्रस्तुत इति-  
तच्छब्देन देहः परामृश्यते । तदन्तरप्रतिपत्तौ देहान्तरगमने रंह-  
ति संपरिष्वक्तः जीवो भूतसूक्ष्मैः संपरिष्वक्तो गच्छति । कुतः ।  
प्रश्ननिरूपणाभ्याम् “वेत्य यथा पञ्चम्यामाहुतावापः पुरुषवचसो  
भवन्ति । इति तु पञ्चम्यामाहुतावापः पुरुषवचसो भवन्ति” इति  
हि प्रश्नप्रतिवचने । बेहारंभिका आपः त्रिवृत्करणेन भूतान्तर-  
संसृष्टा द्युपजर्न्यपृथिवीपुरुषाग्निषु जीवने सह प्रविष्टाः पञ्च-  
म्यामाहुतौ योषिदाग्निप्रवेशवेलायां पुरुषशब्दाभिलपनीया भ-

वन्ति । पुरुषाकारतां भजन्त इत्यर्थः । अतो जीवेन सह गमनं प्रतीयते ॥

कथमच्छब्देन सर्वेषामभिधानमित्याशङ्क्याह—

व्यात्मकत्वात् भयस्त्वात् ॥ २ ॥

तुशब्दः शङ्काव्यावृत्त्यर्थः । अपां त्रिवृत्करणेन व्यात्मकत्वादाप इति भूतान्तरसंश्लेषा अपोऽभिधीयन्ते । अपां भूयस्त्वादाधिन्यादच्छब्देनाभिधानम् ॥

प्राणगतेश्च ॥ ३ ॥

इतश्च भृतमूर्क्षमैः संयुक्तो याति । “तमुक्क्रामन्तं प्राणोऽनूत्क्रामति प्राणमनूक्रामन्तं सर्वे प्राणा अनूत्क्रामन्ति” इति प्राणानामिन्द्रियाणां जीवेन सह गमनश्रुतेः, इन्द्रियाणां देहाश्रयत्वेन देहोऽपि मूर्क्षमरूपेण गच्छतीति गम्यते । स्मर्यते च “मनः पष्ठानीन्द्रियाणि प्रकृतिस्थानि” इत्यादिना । न च निराश्रयाणां गतिरूपपद्यते इति तदाश्रयाणां भृतमूर्क्षमाणां गतिरभ्युपगन्तव्या ॥

अग्न्यादिगतिश्रुतेरिति चेन्न भाक्तत्वात् ॥ ४ ॥

“यत्रास्य पुरुषस्य मृतस्याग्निं वागप्येति वातं प्राणश्चसुरादित्तम्” इति मरणवेलायां वागादीनामग्न्यादिप्रप्ययश्रुतेर्जीवेन सह गमनश्रुतिरन्यथा नेयोति चेन्न । भाक्तत्वात् तत्र वागादिशब्दानाम् । वागाद्यभिमानिदेवतासु हि तत्र वगादयः शब्दाः । “ओषधीर्लोमानि वनस्पतीन्केशाः” इत्यनपियद्गिर्लोमादिभिः सह पाठात् ॥

प्रथमेऽश्रवणादिति चेन्न ता एव ह्यु-

पपत्ते : ॥ ५ ॥

प्रथमे द्युलोकाग्निहोम अपायश्रवणादापो भूतान्तरसंसृष्टा गच्छन्तीति वक्तुं न शक्यते, तत्र हि “ तस्मिन्नेतस्मिन्नग्नौ देवाः श्रद्धां जुह्वति ” इति श्रद्धैव होम्यत्वेन श्रूयते इति चेन्न । ता आप एव हि श्रद्धाशब्देनोच्यन्ते । प्रतिवचनस्य प्रश्नानुगु-  
रयोपपत्तेः । “ वेत्थ यथा पञ्चम्यामाहुतावापः पुरुषवचसो भ-  
वन्ति ” इति अपां पुरुषवचस्त्वमकारे पृष्ठे स एव हि प्रतिव-  
क्तव्यः । अतः श्रद्धाशब्देन ता आप एवोच्यन्ते । “ श्रद्धा वा  
आपः ” इति श्रूयते ॥

अश्रुतत्वादिति चेन्नेष्टादिकारिणां प्रतीतेः ॥ ६ ॥

“ आपः पुरुषवचसो भवन्ति । श्रद्धां जुह्वति ” इति द्यु-  
लोकादिप्राप एव गच्छन्तीति श्रूयते, न तत्पारिष्वक्तो  
जीवः, अतः प्रश्नप्रतिवचनयोर्जीवस्याश्रुतत्वात्तत्संयुक्तो जी-  
वो गच्छतीति न शक्यं वक्तुमिति चेन्न । इष्टादिकारिणां  
प्रतीतेः । उत्तरत्र “ अथ य इमे ग्राम इष्टापूते दत्तमित्युपासते ते  
धूममाभिस्रभवन्ति ” इत्यादौ इष्टादिकारिणां जीवानां द्यु-  
लोकादिगमनपुनरावृत्तिप्रकारवचने द्युलोकाग्निसवद्धस्याप्लब्ध-  
वाच्यस्य सोममापन्नस्य मस्यभिज्ञानादत्राप इति तत्संयुक्तो  
जीव एवोच्यते ॥

“ आकाशाच्चन्द्रमसमेव सोमो राजा—तं देवा भक्षयन्ति ”  
इति धूमादिना गतस्य देवैर्भक्ष्यमाणत्वश्रयात् जीवस्यान-  
दनीयत्वाच्च न जीवस्तत्रोक्त इत्याशङ्क्याह—

भाक्तं वाऽनात्मवित्त्वात्तथा हि दर्शयति ॥ ७ ॥

वाशब्दः शङ्काव्यावृत्त्यर्थः । “ तं देवा भक्षयन्ति ” इति भक्षयत्ववचनं भाक्तं केवलेष्टादिकारिणामनात्मविच्चादेवोपकरणत्वाभिप्रायम् । अनात्मविदः केवलेन्द्रादिदेवयाजिनो हि देवान् प्राप्य तदुपकरण भवन्ति । तथाहि दर्शयति श्रुतिः “ यथा पशुरेवं स देवानाम् ” इति । अतो भूतसूक्ष्मैः संपरिप्वक्तो जीवो रंहति ॥

( कृतात्ययाधिकरणम् । )

कृतात्ययेऽनुशयवान् दृष्टस्मृतिभ्यां यथेतम-  
नेवं च ॥ ८ ॥

धूमादिना गतो निवर्तमानो जीवः सानुशयो निवर्तते उत नेति संशयः ॥ नेति पूर्वः पक्षः । अनुशयो हि भुक्तशिष्टं कर्म । “ यावत्संपातमुपित्वा । प्राप्यान्तं कर्मणः ” इत्यादिश्रुतिभ्यः कृत्स्नस्य कर्मणोऽनुभूतताप्रतीतेर्नानुशयवान्निवर्तते ॥ राद्धान्तम्बु-रमणीयचरणा ब्राह्मणादियोनिं कपूयचरणाः कुत्सितकर्माणः श्वशूकरादियोनिं प्रतिपद्यन्त इति श्रुतेः, “ प्राप्यान्तं कर्मणः ” इत्यादिश्रुतिः फलदानप्रवृत्तकर्मविषयेति सानुशयो निवर्तते ॥ सूत्रार्थः-कृतात्यये कृतस्य पुण्यकर्मणोऽत्ययेऽनुशयवान् भुक्तशिष्टकर्मवान् निवर्तते । कुतः । दृष्टस्मृतिभ्यां श्रुतिस्मृतिभ्यामवगम्यते । “ तद्य इह रमणीयचरणा अभ्याशो ह यत्ते रमणीया योनिमापद्येरन् ” इति श्रुतिः । “ ततः परिवृत्तौ कर्मफलशेषेण जार्ति रूपम् ” इत्यादिका स्मृतिः । यथेतमनेव च आरोहणप्रकारेण प्रकारान्तरेण च निवर्तते । चन्द्रमसः स्थानादाकाशमिसारोहणक्रमेणावरोहते । वायुधूमाभ्रादिना प्रकारान्तरेण च ॥

चरणादिति चेन्न तदुपलक्षणार्थेति कार्णा-

जिनिः ॥ ९ ॥

“रमणीयचरणाः” इति रमणीयाचारस्य स्मृतिविहितस्य  
ब्राह्मणादिजन्मप्राप्तिसाधनत्वस्मरणान्न कर्मवान्प्रत्यवरोहतीति  
चेन्न । चरणश्रुतिः कर्मोपलक्षणार्थेति कार्णाजिनिराचार्यो  
मन्यते । पुण्यस्यैव कर्मणः सुखप्राप्तिसाधनत्वात् ॥

आनर्थक्यमिति चेन्न तदपेक्षत्वात् ॥ १० ॥

स्मृतिविहितस्याचारस्याकिञ्चित्करत्वेनानर्थक्यं प्रसज्यत  
इति चेन्न । तदपेक्षत्वादाचारापेक्षत्वात् सुखसाधनभूतपुण्यकर्म-  
णः । “संध्याहीनोऽशुचिर्निसमनर्हः सर्वकर्मसु ” इति सर्वं  
हि पुण्यकर्माचारापेक्षमिति कार्णाजिनिमतम् ॥

सुकृतदुष्कृते एवेति तु वादरिः ॥ ११ ॥

तुशब्दः पूर्वमतव्यावृत्त्यर्थः । “रमणीयचरणाः—कपूय-  
चरणाः” इति चरणशब्देन सुकृतदुष्कृते एव कर्मणी प्रतिपाद्येते ।  
“पुरयं कर्माचरति ” इति चरतेः कर्मणि प्रसिद्धेन ल-  
क्षणा न्याय्येति वादरिर्मन्यते । इदमेव सूत्रकाराभिप्रेतम् । तु-  
शब्देन पूर्वस्माद्भावृत्तेः । सुकृतदुष्कृते एवेति व्यावर्तनात् ।  
“आनर्थक्यमिति चेन्न तदपेक्षत्वात्” इति तु स्वीकृतम् ॥

( अनिष्टादिकार्यधिकरणम् । )

अनिष्टादिकारिणामपि च श्रुतम् ॥ १२ ॥

विहिताकरणप्रतिषेद्धसेवारताः पापकर्माणोऽपि घूमादिना  
चन्द्रमसं गत्वा निवर्तन्ते उत नेति संशयः ॥ गत्वैव निवर्तन्त

इति पूर्वः पक्षः । “ ये वैके चास्माल्लोकात्प्रयन्ति चन्द्रमसमेव  
ते सर्वे गच्छन्ति ” इति सर्वेषामविशेषेण चन्द्रगमनश्रुतेः ॥  
राद्धान्तस्तु—“ अथ य इमे ग्राम इष्टापूर्ते दत्तमित्युपासते ते  
धूममाभिमंभवन्ति ” इति धूमाविना चन्द्रगमनस्य पुण्यकर्मफ-  
लत्वश्रवणात् तद्रहिताः पापकर्माणो न गच्छन्तीति “ ये वैके  
च ” इति वचनं सर्वेषां पुण्यकर्मणां चन्द्रगमनविषयम् ॥ सूत्रार्थः—  
अनिष्टादिकारिणामपि इष्टापूर्ताद्यकुर्वतां पापिनामपि  
चन्द्रगमनमास्ति “ ये वैके च ” इति यतोऽविशेषेण श्रुतम् ॥

संयमने त्वनुभूयेतरेषामारोहावरोहौ तद्गति-  
दर्शनात् ॥ १३ ॥

इयांस्तु विशेषः । संयमने यमशासने पापफलमनुभूयेत-  
रेषां पापिनां चन्द्ररोहावरोहौ । कुतः । तद्गतिदर्शनात् पापिनां  
यमसदनगतिदर्शनात् “ वैवस्वत सगमन जनानाम् ” इत्यादौ ॥

स्मरन्ति च ॥ १४ ॥

“ सर्वे चैते वशं यान्ति यमस्य भगवन् किल ” इति प-  
राशरादयः स्मरन्ति च ॥

अपि च सप्त ॥ १५ ॥

सप्तापि रौरवादयो लोकाः पापिनां गन्तव्यत्वेन स्म-  
रन्ते ॥

ननु सप्तसु लोकेषु गच्छतां कथं यमसदनमाप्तिरित्यत  
आह—

तत्रापि च तद्व्यापारादविरोधः ॥ १६ ॥

सप्तस्वापि रौरवादिलोकेषु यमव्यापारादेव गमनाद्यम-

यताया अविरोधः, । अतः पापिनामपि यमयातनामनुभुय  
चन्द्रारोहावरोहावर्जनीयौ ॥

इति प्राप्त उच्यते—

विद्याकर्मणोरिति तु प्रकृतत्वात् ॥ १७ ॥

तुशब्दः पक्षव्यावृत्त्यर्थः । न पापकर्मणामर्चिरादिना ब्र-  
ह्मगमनं धूमादिना चन्द्रगमनं च संभवति । तयोर्विद्याकर्मणोः  
फलत्वात् । कथमवगम्यते तत्फलत्वमिति । इत्थं प्रकृतत्वाद्धिद्या-  
कर्मणी हि प्रकृत्य तत्फलत्वेन गतिद्वयं प्रतिपाद्यते “ तद्य इत्थं  
विदुर्ये चेमेऽरण्ये श्रद्धातप इत्युपासते तेऽर्चिपमभिसंभवन्ति ”  
इति “ अथ य इमे ग्राम इष्टापूर्ते वत्तमित्युपासते ते  
धूममभिसंभवन्ति ” इति च । पापिनां विद्यारहितत्वेन ब्रह्मग-  
मनाभाववत् पुण्यकर्मरहितत्वेन चन्द्रगमनमपि न संभवती-  
त्यर्थः ॥

“पञ्चम्यामाहुतावापः पुरुषवचसो भवन्ति ” इति पञ्चमा-  
हुता देहारंभश्रवणात् तस्याश्चन्द्रगमनपूर्वकत्वेन पापिनामपि  
देहारम्भाय चन्द्रगमनमवश्यं भवतीत्याशङ्क्याह—

न तृतीये तथोपलब्धेः ॥ १८ ॥

केवलपापकर्माणः तृतीयस्थानम् । न तृतीये स्थाने देहारम्भा-  
य पञ्चमाहुत्यपेक्षाऽस्ति । तथोपलब्धेः “ वेत्थ यथा केनासौ  
लोको न संपूर्यते ” इति दुर्लोकस्याप्राप्ता क इति पञ्चस्य प्रतिव-  
चने “ अथैतयोः पथोर्न कतरेण च न तानीमानि क्षुद्राप्य-  
सकृदावर्तीनि भूतानि भवन्ति जायस्व अत्रियस्वेत्येतत्तृतीयं स्थानं  
तेनासौ लोको न संपूर्यते ” इति तृतीयस्थानस्य दुर्लोकाप्राप्ते-  
श्रवणात् तस्य देहारंभे पञ्चमाहुत्यनपेक्षत्वं क्षुपलभ्यते ॥

स्मर्यतेऽपि च लोके ॥ १९ ॥

पुरयकर्मणामपि केपा चिद्द्वौपद्यादीनां देहारंभे पञ्चमाहुसनपेक्षत्व शिष्टलोकेऽपि स्मर्यते ॥

दर्शनाच्च ॥ २० ॥

श्रुतावापि दृश्यते केपाञ्चिद्देहारंभे पञ्चमाहुसनपेक्षत्वम् ।  
“तेषां खल्वेषां भूतानां त्रीण्येव बीजानि भवन्त्यडज  
जीवजमुद्भिज्ज च” इति स्वोदजोद्भिज्जयोर्देहारंभे पञ्चमाहुस-  
नपेक्षत्वम् ॥

“अहज जीवजमुद्भिज्जम्” इत्यत्र स्वेदजस्य ग्रहणं न  
विद्यत इत्याशङ्क्याह—

तृतीयशब्दावरोधः संशोकजस्य ॥ २१ ॥

“अहज जीवजमुद्भिज्जम्” इत्यत्र तृतीयेनो-  
द्भिज्जशब्देन संशोकजस्य स्वेदजस्यावरोधः संग्रह  
इत्यर्थः । ततः केवलपापकर्मणां चन्द्रारोहावरोधौ न सं-  
भवतः ॥

( तत्स्वाभाव्यापत्त्यधिकरणम् । )

तत्स्वाभाव्यापत्तिरुपपत्तेः ॥ २२ ॥

धूमादिना चंद्रमस प्राप्तस्य प्रत्यवरोहप्रकार आम्नायते  
“यथेतर्माकाशाकाशाद्वायुर्वायुर्भूत्वा धूमो भवति धूमो भूत्वाभ्रं  
भवत्सभ्रं भूत्वा मेघो भवति मेघो भूत्वा प्रवर्षति” इति । अत्रा-  
काशादिभावः किं देवमनुष्यादिभाववदाकाशादिशरीरत्वमुत  
तत्सादृश्यापत्तिरिति संशयः ॥ आकाशादिशरीरत्वमिति  
पूर्वः पक्षः । श्रद्धायाः सामेराजभाववत् तत्र हि तत्तच्छरीरत्वमे-



वोच्यते ॥ राद्धान्तस्तु—आकाशादिमाप्तौ मुखदुःखानुभवा-  
भावात् तस्मादृश्यापत्तिरेव । मुखदुःखानुभवाय हि सोमा-  
दिशरीरत्वम् ॥ सूत्रार्थः—तस्त्राभाव्यापत्तिः आकाशादि-  
सादृश्यापत्तिरूपपत्तेः मुखदुःखानुभवाभावाख्योपपत्तेः ॥

( नातिचिराधिकरणम् । )

नातिचिरेण विशेषात् ॥ २३ ॥

आकाशवायुधूमाभ्रमेघवर्षमाप्तौ किं तत्र नातिचिरं तिष्ठ-  
ति उत्तानियम इति संशयः ॥ अनियम इति पूर्वपक्षः । ना-  
तिचिरेणेति विशेषवचनाभावात् ॥ राद्धान्तस्तु—उत्तरत्र व्री-  
ह्यादिभावे “अतो वै खलु दुर्निष्प्रतरम्” इति विशिष्य चिरेण  
गमनवचनं ततः प्राचीनेष्वोचरगमनं द्योतयतीति आका-  
शादियावद्व्रीह्यादि माप्तौ नातिचिरं तिष्ठति ॥ सूत्रमपि  
व्याख्यातम् ॥

( अन्याधिष्ठिताधिकरणम् । )

अन्याधिष्ठिते पर्ववदाभिलापात् ॥ २४ ॥

अवरोहंतो जीवा व्रीह्यादिभावेन जायत इति श्रूयते  
“मेघो भूत्वा मवर्षति इह व्रीहियवा ओपाधिवनस्पतयास्तन-  
मापा जयन्ते” इति । ते किं व्रीह्यादिशरीरा जायन्त उ-  
तान्यैः क्षेत्रज्ञैः व्रीह्यादिशरीरैराधिष्ठितान् व्रीह्यादीनां शिष्यन्तीति  
संशयः ॥ जायन्त इति वचनाद्व्रीह्यादिशरीरभोक्तारो जायन्त  
एवेति पूर्वः पक्षः ॥ राद्धान्तस्तु—व्रीह्यादिजन्महेतुभूतकर्मवि-  
शेषाश्रवणाद्व्रीह्यादिसंश्लेषमात्रमेव । जायन्त इति जन्मवचनं औ-  
पचारिकम् । ब्राह्मणादिशरीरभावे हि रमणीयचरणा इति  
जन्महेतुभूतं पुण्यपापरूपं कर्म श्रूयते ॥ सूत्रार्थस्तु—अन्याधि-

ष्टिते अन्यक्षेत्रज्ञाधिष्ठिते ब्रीह्यादौ संश्लेषमात्रं कुतः पूर्ववदभिलाषादाकाशादिभाववत्केवलब्रीह्यादिभावाभिलाषात् । जन्महेतुकर्मानभिधानादित्यर्थः ॥

अशुद्धमिति चेन्न शब्दात् ॥ २५ ॥

यद्यपि ब्रीह्यादिभावेन जायन्त इत्यत्र जन्महेतुकर्माश्रुतं तथापि पूर्वश्रुतमिष्टादिकर्माग्नीषोमीयादिर्हिंसागर्भत्वेनाशुद्धं ब्रीह्यादिजन्मनोऽपि हेतुर्भवतीति चेन्न । हिंसाभावशब्दात् । यूषे हि संज्ञप्तस्य स्वर्गावाप्तिसाधनभाववादिशब्दः श्रूयते “हिरण्यशरीर ऊर्द्धः स्वर्गलोकमेति । न वा उवेतन्म्रियसे न जरिष्यसि ” इत्यादि ॥

रेतःसिग्योगोऽथ ॥ २६ ॥

इतश्च ब्रीह्यादिसंश्लेषमात्रम् । ब्रीह्यादिभावानन्तरं रेतःसिग्योगः श्रूयते “ यो यो ह्यन्नमत्ति यो रेतः सिञ्चति तद्भूय एव भवति ” इति । अत्र हि पुरुषसंश्लेषमात्रमेव धृतम् । एव ब्रीह्यादिभावेऽपीत्याभिप्रायः ॥

योनेः शरीरम् ॥ २७ ॥

योपित्प्राप्तेः पश्चादेवावरोहतो जीवस्य शरीरप्राप्तिः तत्रैव सुखदुःखोपभोगात् । ततः प्रागाकाशादिषु तत्तत्संश्लेषमात्रमित्यभिप्रायः ॥

इति श्रीभगवद्रामानुजविरचिते वेदान्तदीपे  
तृतीयस्याध्यायस्य प्रथमः पादः ।

( सन्ध्याधिकरणम् । )

सन्ध्ये सृष्टिराह हि ॥ १ ॥

स्वप्नमधिकृत्य श्रूयते “ न तत्र रथा न रथयोगा न प-  
न्यानो भवन्ति । अथ रथान् रथयोगान्पथः सृजते ” इत्या-  
रभ्य “अथ वेशन्तान् पुष्कारण्यः स्रवन्त्यः सृजते स हि क-  
र्ता” इति । किं स्वप्नानामर्थानां स्रष्टा जीव एव उत परमात्मे-  
ति संशयः ॥ स्वप्नदृशो जीवस्य सन्निधानात्स हि कर्तेति स  
एव हि परमाद्भूयते । जीवस्यापि सत्यमङ्गलपत्वं प्रजापतिवा-  
क्योदितामिति स एव स्रष्टेति पूर्वः पक्षः ॥ राद्धान्तस्तु-जीव-  
स्य मत्पसंकल्पत्वादिकं स्वाभाविकमापि संसारदृश्यां परम-  
पुरुषसंकल्पात्तिरोहितामिति न जीवस्य संकल्पमात्रेण स्रष्टृत्वमु-  
पपद्यते । अतः पुरमपुरुष एव सकलेतरपुरुषानुभवाविपर्यास्तत्त-  
त्पुरुषमात्रानुभाव्यान्तत्कालावसानान्स्वप्नार्थान् सृजति ॥ सू-  
त्रार्थस्तु-सन्ध्ये स्वप्ने श्रुपमाणा रथादिसृष्टिः स्वप्नदृशाजीवेन  
कृता । कुतः । आह हि स हि कर्तेति तस्यैव परामर्शा-  
दिसर्थः ॥

निर्मातारं चैके पुत्रादयश्च ॥ २ ॥

एनमेव जीवं निर्मातारं स्वप्नानामर्थानामेके शाखिनोऽधी-  
यते “ य एषु मृतेषु जागर्ति कामं कामं पुरुषो निर्माणः ”  
इति । अत्र कामशब्दनिर्दिष्टाः काम्यमानतया पुत्रादय एव । चश-  
ब्दोऽवधारणे । अत्र हि “ सर्वान्कामान् ” इति कामशब्देन  
प्रकृतान् “ शतायुषः पुत्रपौत्रान्दृशीष्व ” इति विविनाक्ति ॥

मायामातं तु कात्स्न्येनानभिव्यक्तस्वरू-

पत्वात् ॥ ३ ॥

तुशब्दात्पक्षो निवर्तते । न जीवेन सृष्टं स्वप्नमर्थजातमपि तु परमेश्वरमायामात्रम् । सकलेतरपुरुषानुभवाविषयं तदेकानुभाव्यतत्कालावसानमाश्चर्यभूतमर्थजातमीश्वरः सृजतीत्यर्थः । जीवस्य स्वतः सत्यसंकल्पत्वादेः कृत्स्नस्य संसारदशायामनभिव्यक्तस्वरूपत्वात् तस्य हि संकल्पमात्रेण स्रष्टृत्वं नोपपद्यते । “कामं कामं पुरुषो निर्मिमाणः” इति परमपुरुषमेव निर्मातारमाह । “य एषु मुत्सेषु जागर्ति । तस्मिन् लोकाः श्रिताः सर्वे तद्गु नात्पेति कश्चन” इति उपक्रमोपसंहारयोः परमपुरुषासाधारणधर्मप्रतीतेः । स हि कर्तेति च तेनैकार्थ्यात्परमपुरुषमेवाह ॥

जीवस्य स्वाभाविकं चेतसत्यसंकल्पत्वादिकं कथं नाभिव्यज्यते इत्याशङ्क्याह—

पराभिध्यानात्तु तिरोहितं ततो ह्यस्य बन्ध-  
विपर्ययौ ॥ ४ ॥

तुशब्दः शङ्कानिवृत्त्यर्थः । परमपुरुषाभिध्यानादस्य स्वाभाविकं स्वरूपमनादिकर्मप्रवाहेण कृतापराधतया तिरोहितम् । ततो ह्यस्य बन्धविपर्ययौ ततः परमपुरुषसंकल्पादेवं ह्यस्य बन्धविपर्ययौ संसारमोक्षौ श्रूयते “को ह्येवन्प्राक्तः प्राप्याद्यदेष्ट आकाश आनन्दो न स्यात् एष ह्येवानन्दमाति । परं ज्योतिरूपसंपद्य स्वेन रूपेणाभिनिष्पद्यते ” इत्यादौ ॥

तिरोधानप्रकारमाह—

देहयोगाद्वा सोऽपि ॥ ५ ॥

सोऽपि तिरोधानभावोऽपि देहयोगाद्वा भवति । वाशब्दो विकल्पार्थः । व्यवस्थितश्च विकल्पः । देवमनुष्यादिदेहाकारे-

ण परिणताचिद्योगात्सृष्टिवैलायाम् नामरूपविभागानर्हसूक्ष्मद-  
शापन्नाचिद्योगेन मलयकाले ॥

सूचकश्च हि श्रुतेराचक्षते च तद्धिदः ॥ ६ ॥

इतश्च स्वप्नरथादयो न जीवसंकल्पकृताः । यतः स्वप्नः शु-  
भाशुभयोः सूचक इति श्रुतेरवगतम् ।

“ यदा कर्मसु काम्येषु स्त्रियं स्वप्नेषु पश्यति ।

समृद्धिं तत्र जानीयात्तस्मिन्स्वप्ननिदर्शने ॥

यः स्वप्ने पुरुषं कृष्णं कृष्णदन्तं च पश्यति ।

स एनं हन्ति ” इत्यादिषु स्वप्नाध्यायविदश्चाचक्षते । जी-  
वसङ्कल्पकृतत्वे हि सूचकत्वं न संभवति । स्वसङ्कल्पकृतत्वे हि  
शुभानामेव सूचकानर्थान्मृष्ट्वा तानेव पश्यति । अतः स्वप्नानां  
परमपुरुष एव स्रष्टा ॥

( तदभावाधिकरणम् । )

तदभावो नाडीषु तच्छ्रुतेरात्मनि च ॥ ७ ॥

नाड्यः पुरीतद्रह्य च सुषुप्तिस्थानत्वेन श्रूयन्ते । किमेषां  
विकल्प उत समुच्चय इति संशयः ॥ विकल्प इति पूर्वः पक्षः ।

“ आसु तदा नाडीषु सुप्तो भवति । ताभिः प्रखवस्य पुरीतति  
शेते । सता सोम्य तदा सम्पन्नो भवति ” इति त्रयाणां नैरपे-

क्ष्यप्रतीतेः ॥ रादान्तस्तु—प्रासादखट्वापर्यकवत्कार्यभेदेन समु-  
च्चये संभवति पाक्षिकवाधगर्भविकल्पो न युक्त इति समुच्चयो

न्यायः । तत्र पर्यकस्थानीयं ब्रह्म । यतः पर्यकवद्ब्रह्म साक्षात्सु-  
षुप्तिस्थानम् ॥ सूत्रार्थः—तदभावः स्वप्नाभावः सुषुप्तिरित्यर्थः ।

सुषुप्तिर्नाडीष्वात्पानि । चकारात्पुरीतति च । तच्छ्रुतेः त्रयाणां  
सुषुप्तिस्थानत्वश्रुतेः । उक्तेन न्यायेन समुच्चयो न्याय्य इत्य-

भिप्रायः ॥

अतः प्रबोधोऽस्मात् ॥ ८ ॥

अस्माद्ब्रह्मणः प्रबोधश्रुतिः अत एवोपपद्यते “सत आगम्य न विदुः सत आगच्छामहे ” इति श्रूयते ॥

( कर्मानुस्मृतिशब्दविध्यधिकरणम् । )

स एव तु कर्मानुस्मृतिशब्दविधिभ्यः ॥ ९ ॥

किं सुपुत्र एव प्रबोधकाले उत्तिष्ठति उतान्य इति संशयः ॥ सुपुत्रस्य सर्वोपाधिविनिर्मुक्तस्य ब्रह्मणि सम्पन्नत्वेन मुक्तादविलक्षणत्वेन प्राचीनकर्मसंबन्धाभावादप्य इति पूर्वः पक्षः ॥ सुपुत्रस्य प्रारब्धकर्मासमापनाद्ब्रह्मज्ञानाभावेन पूर्वकृतस्य कर्मणस्तेनैवोपभोक्तव्यत्वात् सोहमिति प्रत्याभिज्ञानात् “त इह व्याघ्रो वा सिंहो वा ” इत्यारभ्य “ यद्यद्भवन्ति तदा भवन्ति ” इति शब्दान्मोक्षसाधनाविध्यानर्थक्याच्च स एवोत्तिष्ठतीति राद्धान्तः । न चासौ शरीरेन्द्रियसंबन्धविनिर्मुक्तः किं तु कलेवरप्रवर्तनायासादाश्वासनाय ब्रह्मण्यपीतः पुनराश्रयस्तः प्रवर्तनायोत्तिष्ठतीति ॥ सूत्रमपि व्याख्यातम् ॥

( मुग्धाधिकरणम् । )

मुग्धेऽर्धसम्पत्तिः परिशेषात् ॥ १० ॥

किं मूर्च्छा मरणादर्थान्तरमुत मरणमेवेति संशयः ॥ सर्वेन्द्रियप्राणव्यापारोपरतेर्भरणमेवेति पूर्वः पक्षः ॥ आकारवैकल्पेण मूर्धमप्राणास्तित्वावगतेर्भरणार्थसम्पत्तिरिति राद्धान्तः ॥ मूर्त्तार्थः मुग्धे मूर्च्छिते पुरुषे याऽवस्था सा मूर्च्छा मरणार्थाद्धमम्पत्तिः । कुतः । परिशेषात् प्राणादिसर्वव्यापारोपरतेः न जागराद्यवस्था न च गतप्राणा तदाकारवैकल्प्येन सू-

क्षमणाणांस्तत्वावगतेः मूर्च्छितस्यैव कस्य चित्पुनर्जीवनदर्शनाच्च  
न मरणमिति परिशेषान्मरणार्थसम्पत्तिरित्यवगम्यते ॥

( उभयलिङ्गाधिकरणम् )

न स्थानतोऽपि परस्योभयलिङ्गं स-  
र्वत्र हि ॥ ११ ॥

जीवस्येव तदन्तर्यामिणः परस्य ब्रह्मणोऽपि जागरादि-  
स्थानमयुक्ता दोषाः संभवन्त्युत नेति संशयः ॥ “यः पृथिव्यां  
तिष्ठन् । य आत्मनि तिष्ठन् । यश्चक्षुषि तिष्ठन् । यो रेतासि तिष्ठ-  
न्” इत्यादिना जीवस्येव सर्वावस्थावस्थितिवचनाच्छन्दतोऽ-  
पि पूयशोणितादिमज्जनमपुरुषार्थ एवेति सर्वे दोषाः संभव-  
न्तीति पूर्वः पक्षः ॥ राद्धान्तस्तु—“अपहनप्राप्त्वा विजरः । निर-  
वद्यं निरक्षणम् । सत्यकामः सत्यमङ्गल्पः । यः सर्वज्ञः सर्वविद् ।  
यो मामजमनादिं च वेत्ति लोकमहेश्वरम् । परः पराणां सकला न  
यत्र क्लेशादयः सन्ति परावरेणै ” इत्यादिश्रुतिस्मृतिभ्यो नि-  
रस्तानिखिलदोषगन्धतासार्वश्यसत्यसङ्कल्पत्वाद्युभयलक्षणस्वरू-  
पत्वावगतेः परस्य ब्रह्मणः सर्वत्रान्तर्यामितयाऽवस्थितस्यापि  
न दोषगन्धः संभवति । अपि तु सर्वनियमनरूपलीलारम ए-  
व ॥ सूत्रार्थस्तु—परस्य पृथिव्यात्मादिष्वन्तर्यामितयाऽवस्था-  
नतोऽपि परस्य ब्रह्मणो, जीवस्य तत्र तत्रावस्थितस्य ये दोषा  
उक्तास्ते न संभवन्ति । उभयलिङ्गं सर्वत्र हि । हि हेतौ । यतः सर्वत्र-  
श्रुतिस्मृतिषु निरस्तानिखिलदोषत्वसमस्तकल्याणगुणात्मक-  
त्वरूपोभयलिङ्गमुभयलक्षणं परं ब्रह्मावगतम् ॥

भेदादिति चेन्न प्रत्येकमतद्वचनात् ॥ १२ ॥

यथा जीवस्य स्वतोऽपहतपाप्मत्वादियुक्तस्यापि देवादि-

शरीरसंबन्धितयाऽवस्थाभेदाद्दुक्तदोषसंबन्धित्वमेवं परस्यापि  
 “यस्य पृथिवी शरीरम् ” इत्यादिशरीरसंबन्धित्वावस्थाभेदात्ते  
 दोषाः स्युरिति चेन्न । प्रत्येकं प्रतिपर्याय अतद्वचनाद्दोषासंब-  
 न्धित्ववचनात् “यस्य पृथिवी शरीरम् ” इत्यादिषु “ एष त  
 आत्माऽन्तर्याम्यमृतः ” इत्यन्तर्यामिणो हि निर्दोषत्वमुच्यते ।  
 जीवस्य तु पराभिध्यानात्तत्स्वरूपं तिरोहिनामित्युक्तम् । अतः  
 शरीरसंबन्धित्वेऽपि परस्यैते न दोषाः ॥

अपि चैवमेके ॥ १३ ॥

अपि च यदिदं जीवपरयोरेकास्मिन् शरीरित्वेनावस्थित-  
 योर्दोषसंबन्धित्वं तद्विपरीतत्वं चोक्तम् एवमेके शास्त्रिनः  
 स्वशब्देनाधीयते “द्वा सुपर्णा सयुजा सखाया समानं वृक्षं  
 परिपस्वजाते, तयोरन्यः पिप्पलं स्वाद्वत्त्यनशनन्नन्योऽभिचाक-  
 शीति” इति ॥

मनुष्यादिशरीरेषु शरीरित्वमेव जीवस्य नामरूपभाक्त्वेन  
 कर्मप्रयत्नाहेतुः तत्परस्याऽपि अविशिष्ट चेत्कथं परस्य ब्रह्मणो-  
 ऽकर्मवश्यत्वेन कर्मफलानशनमुच्यत इत्यत आह—

अरूपवदेव हि तत्प्रधानत्वात् ॥ १४ ॥

मनुष्यादिशरीरेषु शरीरित्वेऽप्यरूपवदेव हि तत्परं  
 ब्रह्म । कुतः । प्रधानत्वात् निर्वाहकत्वात् । जीवस्य नामरूप-  
 भाक्त्वेन कर्मफलाशनं निर्वोदु परस्य तच्छरीरे शरीरि-  
 त्वेनावस्थानम् । यथाह “यस्य पृथिवी शरीरम् । यस्यात्मा श-  
 रीरम्—य आत्मानमतरो यमयति । अन्तः प्रविष्टः शास्ता जनानां  
 सर्वात्मा । आकाशो ह वै नामरूपयोर्निर्वाहिता ते यदतरा ”  
 इति । अत उभयलिङ्गमेव हि पर ब्रह्म ॥



“सत्त्वं ज्ञानमनंतं ब्रह्म” इति प्रकाशैकस्वरूपता ब्रह्मण उच्यते कथमुभयलिङ्गत्वमिसाशङ्क्याह—

प्रकाशवच्चावैयर्थ्यात् ॥ १५ ॥

यथा “सत्त्वं ज्ञानम्” इति वाक्यवैयर्थ्यात् प्रकाशो ब्रह्मणः स्वरूपमित्यवगम्यते तथो “यः सर्वज्ञः सर्ववित् । परास्य शक्तिर्विविधैव श्रूयते” इत्यादिवाक्यवैयर्थ्यात्कल्याणगुणाकरत्वं च ब्रह्मणः स्वरूपमित्यवगम्यते इत्युभयलिङ्गमेव ॥

आह च तन्मात्रम् ॥ १६ ॥

“सत्त्वं ज्ञानम्” इति वाक्यं ब्रह्मणो ज्ञानं स्वरूपमित्येतावन्मात्रमाह न पुनः गुणाकरत्वं निषेधति ॥

दर्शयति चाथो अपि स्मर्यते ॥ १७ ॥

दर्शयति च वेदान्तवाक्यगणो निरस्तनिखिलदोषतां कल्याणगुणाकरत्वं च “निष्कलं निष्कुर्यं शांतं निरवद्यं निरंजनम् । तमीश्वराणां परमं महेश्वरं तं देवतानां परमं च देवतम्” इत्यादिकः । स्मर्यते च “अहं कृत्स्नस्य जगतः प्रभवः प्रलयस्तथा । मत्तः परतरं नान्यत्” इत्यादिषु ॥

अत एव चोपमा सूर्याकाशादिवत् ॥ १८ ॥

यतो ब्रह्मणो निरस्तनिखिलदोषत्वकल्याणगुणाकरत्वेन उभयलिङ्गत्वात् पृथिव्यादिस्थानतोऽपि न तत्तत्प्रयुक्तदोषगंभ्रसम्भवः अत एव शास्त्रेषु च जलमूर्यादिवदित्युपमा क्रियते ।

“आकाशमेकं हि यथा घटादिषु पृथग्भवेत् ।

तथात्मैको ह्यनेकस्थो जलाधारेऽपि वांशुमान्” इत्यादिषु ॥

अंबुवदग्रहणात्तु न तथात्वम् ॥ १९ ॥

तुशब्दश्चोद्यं द्योतयति । अंबुनीवाग्रहणात् । यथा अंबुनि सूर्यो गृह्यते तत्रानवस्थित एव भ्रान्त्या तत्रस्थ इव, तथा परमात्मा पृथिव्यादौ न गृह्यते । “यः पृथिव्यां तिष्ठन् पृथिव्या अन्तरः” इति परमार्थतः स्थितो गृह्यते । अतो न तथात्वं न सूर्यस्येव तत्प्रयुक्तपगंधाभावः परमात्मनः । परमार्थतः स्थितत्वात् ॥ परिहरति—

वृद्धिद्वासभाक्त्वमंतर्भावाद्दुभयसामंजस्यादेवं

दर्शनाच्च ॥ २० ॥

पृथिव्यादिषु विषयेषु स्थितस्यापि परमात्मनस्तदंतर्भावात्तत्र स्थानात्तत्प्रयुक्तवृद्धिद्वासभाक्त्वं “जलाधोरोप्विवांशुमान्” इति दृष्टान्तन निवर्त्यते । कुतोऽवगम्यत एतावन्मात्रमिति । उभयसामंजस्यादेवं उभयदृष्टान्तोपादानसामंजस्यादेवमवगम्यते । “आकाशमेकं हि यथा” इति घटकरकादिषु विषयेष्ववस्थितमाकाशं “जलाधारेप्विवांशुमान्” इति चांशुमंतं परमार्थतः स्थितमनवस्थितं चोभयं दृष्टान्ततयोपादाय “तथात्मैकोऽप्यनेकस्थः” इति निगमनान् तत्तत्स्थानप्रयुक्तवृद्धिद्वासभाक्त्वनिवर्तनमात्रं विवक्षितमित्यवगम्यते । अन्यत्रापि दृष्टान्तवाष्पान्तिकयोः सर्वसाम्याभावेऽपि “सिंह इव माणवकः” इत्यादिषु दृष्टान्तोपादानदर्शनाच्चैवमवगम्यते ॥

“अथात आदेशो नेति नेति” इत्यादिना पूर्वप्रकृतस्य मूर्तामूर्तप्रपञ्चस्य ब्रह्मणो रूपत्वमतिपेधात् निष्प्रपञ्चसन्मात्रमेव ब्रह्म न पुनरुक्तस्वरूपमुभयलिङ्गमित्याशङ्क्याह—

प्रकृतैतावत्त्वं हि प्रतिषेधति ततो ब्रवीति

च भूयः ॥ २१ ॥

हिर्हेतौ । “द्वे वाव ब्रह्मणो रूपे मूर्ते चामूर्तेमेव च” इत्यादिना स्थूलस्य सूक्ष्मस्य च प्रपञ्चस्य ब्रह्मणो रूपतया प्रमाणांतराप्रज्ञातस्यात्रैव रूपतयोपादिष्टस्य निषेधासंभवात् प्रकृतैतावत्त्वं हि ब्रह्मणः प्रतिषेधति । पूर्वप्रकृतैतावन्मात्रं न भवति ब्रह्मेति हि “अथात आदेशो नेति” इत्यत्र प्रतिपाद्यते इत्यर्थः । ततो ब्रवीति च भूयः । ततः पूर्वोक्ताद्भूयस्त्वं ब्रवीति च चाक्यशेषः “न हेतस्मादिति नेत्यन्यत्परमस्ति अथ नामधेयं सत्यस्य सत्यामिति प्राणा वै सत्यं तेषामेव सत्यम्” इति न इति निर्दिष्टादेतस्माद्ब्रह्मणोऽन्यत्र हस्ति परम् ब्रह्मणोऽन्यत्स्वरूपतो गुणैश्चोत्कृष्टं न हस्तीत्यर्थः । “सत्यस्य सत्यम्” इति ब्रह्मणो नामधेयम् तस्य निर्वचनं “प्राणा वै सत्यं तेषामेव सत्यम्” इति प्राणसाहचर्यात् जीवात्मानः प्राणाः । ते हि वियदादिवदनुत्पाद्यत्वेन सत्याः । तेभ्योऽप्येव सत्यं ते हि कर्मानुगुणदेहयोगेन जन्मवन्तः तदप्यस्य नास्तीति तेषामेव सत्यं ज्ञानसङ्कोचविकासरूपाविकारस्याप्यभावात् । अतः प्रमाणान्तराज्ञातस्वरूपस्य ब्रह्मणो मूर्तामूर्तप्रपञ्चप्रकारतयोपदेशात् उभयलिङ्गमेव । पुनरपि प्रकारविशेषोपदेशाच्च “अथात आदेशो नेति” इति पूर्वप्रकृतेयत्ता ब्रह्मणः प्रतिषिध्यत इत्यर्थः ॥

ननु च प्रत्यक्षेण निर्विशेषसन्मात्रमेव गृह्यते तदातिरिक्तं सर्वे भ्रान्त्या प्रतीयमान सविशेषमनूद्य नेति नेती निषिध्यत इत्यत्राह—

तदव्यक्तमाह हि ॥ २२ ॥

प्रमाणान्तराज्ञाततां द्रढयति । तद्ब्रह्म न केनापि प्रमाणेन

व्यक्तम् । तथा हि श्रुतिः “न संदृशे तिष्ठति रूपमस्य” इत्यादिका । प्रत्यक्षेण गृह्यमाणमस्तित्वं घटादेरेव न ब्रह्मण इत्यर्थः ॥

अपि संराधने प्रत्यक्षानुमानाभ्याम् ॥ २३ ॥

अपि च संराधन एवोपलभ्यते । संराधनं सम्यक्प्रीतिकरं प्रीतियुक्तभजनम् । उपासनमिति यावत् । उपासनरूपप्रीणनेन विना केनापि नोपलभ्यते इति श्रुतिस्मृतिभ्यामवगम्यते । नायमात्मा प्रवचनेन लभ्यो “न मेधया न बहुना श्रुतेन यमेवैष वृणुते तेन लभ्यः । नाहं वेदैर्न तपसा न दानेन न चेज्यया-भक्त्या त्वनन्यया शक्य अहम्” इति श्रुतिस्मृती । अतः केनापि प्रमाणेनानभिव्यक्तरूपत्वाद्ब्रह्मणो “द्वे वाव रूपे ” इत्यादिना ब्रह्मणः प्रकारतयोपादिष्टं जगदैश्वर्यं नेतीति न निषिध्यते किं तु प्रकृतेयत्तामात्रं निषिध्यते ॥

प्रकाशादिवच्चात्रैशेष्यं प्रकाशश्च कर्मण्य-

भ्यासात् ॥ २४ ॥

इतश्च ज्ञानानन्दवज्जगदैश्वर्यमपि ब्रह्मणो रूपम् । येषां चामेवादीनां संराधनरूपकर्मण्यभ्यासात्प्रकाशश्च सञ्जातः दर्शनं सञ्जातं तेषां दर्शने प्रकाशादिवत् ज्ञानादेरिव जगदैश्वर्यस्याप्यवैशेष्यं प्रतीयते । “तद्वैततत्पर्यन्तृपिर्वाग्देवः प्रति-येदे अह मनुरभवं सूर्यश्च ” इत्यादौ ॥

अतोऽनन्तेन तथाहि लिङ्गम् ॥ २५ ॥

अतोऽनन्तेन कल्याणगुणेन योगो ब्रह्मणः सिद्धः तथा सत्युभयलिङ्गमेव ब्रह्म ॥

उभयव्यपदेशात्त्वऽहिकुण्डलवत् ॥ २६ ॥

“ द्वे वाच ब्रह्मणो रूपे ” इत्यादिनोपादिष्टमचिद्रस्तुनो ब्रह्मरूपत्वं किं ब्रह्मस्वरूपस्यैवाचिद्रूपेण परिणामाद्भवाति उत रासिन्द् ब्रह्मण्याचिद्रस्तुने चैकजातियोगात् अथ जीववद् ब्रह्मशरीरतया ब्रह्मविशेषणत्वेनेति संशयः ॥ भिन्नाभिन्नत्व-  
 ऽपोभयव्यपदेशोपपत्तये ब्रह्मैवाचिद्रूपेण परिष्णमत इति प्रथ-  
 ः पक्षः ॥ तथा तु सति ब्रह्मणो निर्दोषता वाध्येतेकजा-  
 तेर्योगेनेति द्वितीयपक्षः ॥ एवं सति “आत्मैवेदं सर्वम् । ब्रह्मैवे-  
 दं सर्वम् ” इति ब्रह्मस्वरूपस्यैव सर्वशब्दवाच्यत्वव्यपदेशवाधः  
 स्यात्, न ह्येकैव गोव्यक्तिः स्रण्डो गौर्मुण्डो गौः पूर्णशृङ्गो  
 गौरित्यादि सर्वगोव्यक्तिवाचिशब्दैरभिधीयते, अतो जीवस्यैव  
 शरीरतया ब्रह्मविशेषणत्वेनाचिद्रस्तुनोऽपि ब्रह्मांशत्वमिति रा-  
 द्धान्तः ॥ सूत्रार्थः—तुशब्दोऽवधारणे । अहेः कुण्डलभावादिवत्  
 ब्रह्मस्वरूपस्यैवाचिद्रूपेणावस्थानम् । कुतः । नानात्वैकत्वरूपो-  
 भयव्यपदेशात् ॥

प्रकाशाश्रयवद्वा तेजस्त्वात् ॥ २७ ॥

वाशब्दोऽनन्तरोक्तव्यावृत्त्यर्थः । यथा प्रकाशतवाश्रय-  
 योस्तेजस्त्वेनैकजातियोगादभिन्नत्वं भिन्नत्वं च एवमचिद्रह्म-  
 णोरपि ॥

पूर्ववद्वा ॥ २८ ॥

वाशब्दः पक्षद्वयव्यावृत्त्यर्थः । पूर्ववत् यथा पूर्वत्र “अंशो  
 नानाव्यपदेशात् । प्रकाशादिवत्तु नैवं परः ” इत्युभय-  
 व्यपदेशोपपत्तये ब्रह्मणो निर्दोषत्वसिद्धये च प्रकाशजातिगुण-  
 शरीरवद् पृथक्कोसद्धयनर्हविशेषणतया जीवस्य ब्रह्मांशत्वमुक्तम्  
 एवं अचिद्रस्तुनोऽपि।अचिद्रस्तुवाचिशब्देनापि अचिद्रस्तुविशिष्टं  
 ब्रह्मैवाभिधेयमिति “आत्मैवेदं सर्वम् । ब्रह्मैवेदं सर्वम् ” इत्यभेदव्य-

पदेशोपपत्तिः । विशेषणविशेष्ययोः स्वरूपस्वभावभेदज्ञापनाय विशेषणविशेष्ययोर्भेदेन व्यपदेशश्चोपपद्यते “क्षरं त्वविद्या ह्यमृतं तु विद्या विद्याविद्ये ईशते यस्तु सोन्यः” इत्यादिना । ब्रह्मणो निर्दोषत्वं च ॥

प्रतिषेधाच्च ॥ २९ ॥

“स वा एष महानज आत्माऽजरोऽमरः । नास्य जरयैत-  
ज्जीर्यति-विजरो विमृत्युः” इत्यादौ ब्रह्मणोऽचिद्धर्मप्रतिषेधाच्च विशेषणविशेष्यभावेनैवांशांशिभाव इत्यर्थः ॥

( पराधिकरणम् । )

परमतः सेतून्मानसंबन्धभेदव्यप-

देशेभ्यः ॥ ३० ॥

“यतो वा इमानि” इत्यादिना जगज्जन्मादिकारणतया निर्दिष्टात्परस्माद्ब्रह्मणोऽपि परं तत्त्वं किञ्चिदास्ति नेति संशयः ॥ इतोऽपि परमस्तीति पूर्वः पक्षः । “अथ य आत्मा स सेतुः” इत्यस्य सेतुत्वव्यपदेशात् “एतं सेतुन्तीत्वा” इत्यस्य तरणीयत्वव्यपदेशाच्च इतोऽप्यन्यदस्तीति गम्यते । “चतुष्पाद्ब्रह्म । षोडशकलम्” इति परिमितत्वव्यपदेशाच्च अपरिमितमन्यदस्तीति प्रतीयते । “अमृतस्यैव सेतुः” इति प्रापकत्वश्रुतेश्चानेन प्राप्यमन्यदस्तीति प्राप्यप्रापकत्वरूपसंबन्धात्प्रतीयते । तथा “तेनेदं पूर्णं पुरुषेण सर्वं ततो यदुत्तरतरम्” इति पुरुषशब्दानिर्दिष्टाद्ब्रह्मण उत्तरत्वेन भेदव्यपदेशाच्चा अन्यत्परमस्तीति ॥ राज्ञान्तस्तु-“न हेतस्मादिति नेत्यन्यत्परमस्ति” इति नेति निर्दिष्टान्मूर्तामूर्तरूपाद्ब्रह्मणोऽन्यत्पर नास्तीति परत्वनिषेधात् कारणाद्ब्रह्मणोऽन्यत्परं

नास्ति। सेतुत्व व्यपदेशस्तु “एषां लोकानामभेदाय” इति सर्वलोकासङ्करकरत्वकृतः । एव “सेतु तीर्त्वा” इति तरातिरापे वेदान्तं तरतीतिवत्प्राप्तिवचनः । “ चतुष्पाद्ब्रह्म षोडशकलम् ” इत्युन्मानव्यपदेशोऽपि “ वाक्पादः प्राणः पादश्चक्षुः पादः ” इतिवदुपासनार्यः । संभवति चापरिमितस्यापि तत्तद्देशसंबन्धितयोन्मितत्वानुमन्धानम् । “ अमृतस्यैव सेतुः ” इति स्वस्यैवामृतस्य स्वयमेवं प्रायकारमित्युच्यते “ यमेवैव दृणुते तेन लभ्यः ” इत्यादेश्चुतेः । “ततो यदुत्तरतरम्” इत्यपि “तेनेदं पूर्णम्” इति निर्दिष्टात्पुरुपादन्यस्य न परत्वमाह । अपि तु “ तमेव विदित्वाऽतिसृत्युभेते नान्यः पन्था विद्यतेऽयनाय” इति पूर्वप्रतिज्ञातं पुरुषवेदनस्यामृतत्वहेतुत्वमन्यस्य चापथत्वं सहेतुकमुपसंहरति “ यस्मात्परं नापरमास्ति किञ्चिद् ” इत्यारभ्य “ तेनेदं पूर्णं पुरुषेण सर्वम् ” इति परस्य च सर्वस्मात्परत्वमन्यस्य च परत्वाभावं प्रतिपाद्य ततो हेतोर्यदुत्तरतरं पुरुषतत्त्वं तदेवारूपमनामयं “ य एतद्विदुस्मृतास्ते भवन्ति अयेतरे दुःसमेवापियन्ति ” इति पूर्वप्रतिज्ञातमेवोपसंहृतम् ॥ सूत्रार्थः—परमतः “जन्माद्यस्य यतः” इत्याद्यारभ्य “ अतोऽनन्तेन तथा हि लिङ्गम् ” इत्यन्तेन प्रतिपादितात् निर्द्विलजगदेककारणात्सर्वान्तरात्मनो गिरस्तानिर्द्विलदोषगन्धात् अनवधिकातिशयामंरूपेयकन्याणमुष्णमशात्परस्माद्ब्रह्मणः परमापि किञ्चिदस्तीति काश्चिन्मन्यते । कुतः । सेतुन्मानसंबन्धभेदव्यपदेशेभ्यः । व्याख्याताश्चैते ॥

सामान्यात्तु ॥ ३१ ॥

तुशब्दः पक्षं व्यावर्तयति । सेतुत्वव्यपदेशत्वाच्च तस्मात्परं नावगमयति । सेतुसामान्यात्सादृश्याज्जगाद्भृतिरुपात् ब्रह्म-

शस्तथा व्यपदेश इति श्रुतिरेव सेतुशब्दं व्याचष्टे “ अथ य  
 आत्मा स सेतुर्विधृतिरेपां लोकानामसभेदाय” इति । यद्यत्स्व-  
 भावा लोकाः सृष्टास्तत्तत्स्वभावाऽसङ्कराय सर्वान् लोकानयमेव  
 सेतुवद्विभर्तीति सेतुरित्यर्थः ॥

बुद्ध्यर्थः पादवत् ॥ ३२ ॥

“चतुष्पाद् ब्रह्म । पादोऽस्य विश्वा भूतानि” इत्युन्मान-  
 व्यपदेशस्तथा तदुपासनार्थः । “यथा वाक्पादः” इत्यादिना ब्र-  
 ह्मणो वागादिपादव्यपदेश उपासनार्थ एवमयमपि ॥

स्वयमपरिमितस्वरूपस्यानुसन्धानार्थतयाऽपि कथं परि-  
 मितत्वमित्यत आह—

स्थानविशेषात्प्रकाशादिवत् ॥ ३३ ॥

प्रतिपन्नवागादिस्थानविशेषसंबन्धात्तत्तत्स्थानसंबन्धित्वे-  
 नावच्छिद्यानुसन्धानं युज्यते । यथा प्रकाशादेर्विततस्यापि  
 वातायनघटादौ ॥

उपपत्तेश्च ॥ ३४ ॥

“ अमृतस्यैव सेतुः ” इति स्वस्य स्वयमेव प्रापक इति  
 सेतुव्यपदेशोपपत्तेश्चान्यत्परमस्तीति कल्पनं न युज्यते  
 “ नायमात्मा प्रवचनेन लभ्यः—यमेवैव वृणुते तेन लभ्यः ”  
 इति श्रुतेः ॥

तथान्यप्रतिषेधात् ॥ ३५ ॥

“ तेनेदं पूर्णं पुरुषेण सर्वं ततो यदुत्तरतरम्.” इति  
 पुरुषादन्यस्य न परस्वमाह “ न तस्येशे कश्चन । न ह्येतस्मा-  
 दिति नेत्यन्यत्परमास्ति । यस्मात्परं नापरमास्ति किञ्चिद् ”



(यस्मादपरं परं नास्ति किञ्चित् इत्यर्थः।) एवमादेपु पुरुपादन्य-  
स्य परत्वप्रतिषेधात् । “ततो यदुत्तरतरम्” इति तु व्याख्यातम्  
यतः पुरुपतत्त्वमेवोत्तरतरं ततो हेतोर्यदुत्तरतरं पुरुपतत्त्वम् त-  
देव “अरूपमनामयम्” इत्यादिना । “य एतद्विदुरमृतास्ते भव-  
न्ति अथेतरे दुःखमेवापियन्ति” इति “तमेवं विदित्वाऽति मृत्यु-  
मेति नान्यः पन्था विद्यतेऽयनाय” इति प्रतिज्ञातमेव स हेतुपु-  
पसंहरति । “न तस्येशे कश्चन तस्य नाम महद्यशः” इति च  
पुरुपतत्त्वमेव वदति । अनन्तरम् “अद्भ्यः संभूतो हिरण्यगर्भ  
इत्यष्टौ” इति पुरुपतत्त्ववाचिनैकवाक्यतावगमात् “अभस्यपारो  
यमन्तः समुद्रे कवयोऽवयन्ति” इति च प्रक्रमात् ॥

अनेन सर्वगतत्वमायामशब्दादिभ्यः ॥ ३६ ॥

अनेन ब्रह्मणा सर्वव्याप्तत्वं “तेनेदं पूर्णं पुरुषेण सर्वम् ।  
अन्तर्बहिश्च तत्सर्वं व्याप्य नारायणः स्थितः । नित्यं  
विभुं सर्वगतं सुसूक्ष्मं तदव्ययं यदूतयो-  
निं परिपश्यन्ति ” इत्यायामशब्देभ्यो व्याप्तिवा-  
चिशब्देभ्योऽवगम्यते । एवं गम्यमानं एतस्मात्परं वारयनीत्य-  
र्थः । आदिशब्दात् “आत्मवेदं सर्वम्” इत्यादयो गृह्यन्ते । अनो  
“यतो वा इमानि” इत्यादिनाऽवगताऽऽजगत्कारणाद्ब्रह्मणो-  
ऽन्यत्परं न विद्यते ॥

( फलाधिकरणम् )

फलमत उपपत्तेः ॥ ३७ ॥

किं वेदोदितं यागदानहोमादिकमुपामनाख्यं च ३३-  
पासीतोति कामिनो मुमुक्षोश्च कर्तव्यनया ३३-  
मैत्रापृषद्द्वारेण भोगापवर्गरूपफलदं जन तत्तद्वारा ३३-

परमपुरुष एव फलद इति संशयः ॥ कर्मैवेति पूर्वः पक्षः । लोके मर्दनादेः कृप्यादेश्च कर्मण एव साक्षात्परंपरया वा फलप्रदत्वदर्शनात् । तथा वेदे च “यजेत स्वर्गकामः । आत्मानमेव लोकमुपासीत ” इति कामिनो मुमुक्षोश्च कर्तव्यतया श्रूयमाणं कर्म तत्तत्फलसाधनतयाऽवगतं क्षणिकमप्यपूर्वद्वारेण भोगोपवर्गरूपसर्वफलदम् ॥ राद्धान्तस्तु—कर्तव्यतयाऽवगतस्य यागादेरुपासनस्य च “यज देवपूजायाम्” इत्यादिनाऽवगतधात्वर्थस्वाभाव्यात् “वायुमेव स्वेन भागधेयेनोपधावाति स एवैनं भूर्तिं गमयति” इति वाक्यशेषान्च “इष्टापूर्तं बहुधा जातं जायमानं विश्वं विभर्ति भुवनस्य नाभिः तदेवाग्निस्तद्रायुस्तत्सूर्यस्तदु चन्द्रमाः ।

स तथा श्रद्धया युक्तस्तस्याराधनमीहते ।

लभते च ततः कामान्मयैव विहितान् हितान् ॥

अहं हि सर्वयज्ञानां भोक्ता च प्रभुरेव च ॥

स्वकर्मणा तमभ्यर्च्य सिद्धिं विन्दति मानवः ॥

तत्प्रसादात्परां शान्तिं स्थानं प्राप्स्यसि शाश्वतम् ”

इत्यादिश्रुतस्मृतिभ्यश्च परमपुरुष एव कर्मभिरुपासनेन चाराधितो भोगोपवर्गरूपफलप्रदः । लोके च कृप्यादिकर्मभिः सस्यादिकमुत्पाद्य तेन भृत्यद्वारेण साक्षाद्वा राजानमभ्यर्च्य ततः स्वापेक्षितानि लभन्ते । अतः परमपुरुष एव फलप्रदः ॥ मूत्रार्थस्तु—फलमत उपपत्तेः । अतः परमपुरुषाद्व्यहस्य एव कर्मभिरुपासनेन चाराधितात् भोगोपवर्गरूप फलम् । कुतः । उपपत्तेः । कर्मभिर्हि क्षणध्वंसिभिर्न कालान्तरभावे फलम् । स हि सर्वज्ञः सर्वशक्तिः परमकारुणिको महोदारोऽनादिरनन्तश्च सर्वेश्वरः स्वाराधनरूपेण कर्मणाऽऽराधितः फलप्रद इत्युपपद्यते ॥

श्रुतत्वाच्च ॥ ३८ ॥

“ स वा एष महानज आत्माऽन्नादो वसुदानः । एष हो-  
वानन्दयाति ” इति भोगापवर्गरूपं फलमयमेव दद्यातीति  
श्रूयते ॥

धर्मं जैमिनिरत एव ॥ ३९ ॥

यागादिकमुपासनात्मकं च धर्ममेव फलप्रदं जैमिनिराचार्यो  
मन्यते । अत एवोपपत्तेः श्रुतत्वाच्चेत्यर्थः । लोके कृप्यादेर्मर्दनादे-  
श्च कर्मण एव साक्षात्परंपरया वा फलप्रदापित्वदर्शनात् वे-  
देऽपि तथैव युक्तमित्युपपत्तिः । उपपद्यते चापूर्वद्वारेण साध-  
नत्वम् । “ यजेत स्वर्गकामः । ब्रह्मविद्याप्राप्तिं परम् ” इति कामिनः  
कर्तव्यतया कर्मविधानात्तदन्यथा ऽनुपपत्त्या कर्मैवापूर्वद्वारेण  
फलसाधनमिति गम्यते ॥

पूर्वं तु वादरायणो हेतुव्यपदेशात् ॥ ४० ॥

तुशब्दः पक्षव्यावृत्त्यर्थः । पूर्वोक्तपरमपुरुषस्यैव फलप्रद-  
त्वं भगवान् वादरायणो मन्यते । कुतः । हेतुव्यपदेशात् “ वा-  
युमेव स्वेन भागधेयेनोपधावति स एवैनं भूर्ति गमयाति ” इति  
वाय्वाद्यात्मनाऽवस्थितस्य परमपुरुषस्यैव फलप्रदत्वव्यपदेशात् ।  
“ यो वायौ तिष्ठन् ” इति च वाय्वाद्यात्मना स एवावस्थित इति  
ज्ञेयते । तत्परिस्रागेनापूर्वस्य फलसाधनत्वकल्पने अतहान-  
मश्रुतकल्पनं च । विध्यपेक्षिते फलसाधनत्वप्रकारे वाक्यशे-  
पेणावगते सति न फलसाधनत्वप्रकारकल्पनं न्याय्यम् । यथैव  
हि रात्रिसन्नादिष्पधिकारी न कल्प्यते इत्यर्थः ॥

इति श्रीभगवद्रामानुजचिरचिते वेदान्तदीपे  
तृतीयाध्यायस्य द्वितीयः पादः ।

( सर्ववेदान्तप्रत्ययाधिकरणम् । )

सर्ववेदान्तप्रत्ययं चोदनाद्यविशेषात् ॥ १ ॥

किं सर्वेषु वेदान्तेषु श्रूयमाणा दहरादिविद्यैकेव उत विद्यान्तरामिति संशयः ॥ अविशेषेण पुनः श्रवणस्य प्रकरणान्तरस्य च विद्याभेदहेतुत्वाद्विद्यान्तरमिति पूर्वः पक्षः ॥ चोदनाफलसंयोगरूपारूपानामविशेषात् प्रतिपत्तृभेदेन पुनः श्रवणोपपत्तेः तत एव प्रकरणान्तरत्वाभावाच्च विद्यैक्यमिति राद्धान्तः । विद्यासु गुणोपसंहारादिचिन्तार्थं शाखान्तराधिकरणोक्तन्यायस्तत्फलं च स्थिरीकृतम् ॥ सूत्रार्थः—सर्ववेदान्तप्रत्ययं दहराद्युपासनमेकम् । कुतः । चोदनाद्यविशेषात् ॥

भेदान्नोतिचे देकस्यापि ॥ २ ॥

अविशेषपुनः धृत्या विद्यभेदावगमात्त्र विद्यैक्यमिति चेत्, एकस्यामपि विद्यायां शाखान्तरे प्रतिपत्तृभेदात्पुनः श्रवणमर्धत्रादिति न विद्याभेदः ॥

“तेषामेवैतां ब्रह्मविद्यां वदेत् शिरोव्रतं विधिवद्यैस्तु चीर्णम्” इति आथर्वणिकानां शिरोव्रतस्य विद्योपदेशाद्भ्रतनियमदर्शनं विद्याभेदं द्योतयति विद्यैक्ये हि आथर्वणिकानामेवेति नियमो नोपपद्येतेसाशङ्क्याह—

स्वाध्यायस्य तथात्वे हि समाचारेऽधिका-

राच्च ॥ ३ ॥

शिरोव्रतं न विद्याङ्गं अपि तु स्वाध्यायस्य तथात्वे हि स्वाध्यायस्य तज्जन्यसंस्कारभाक्त्वं हि तन्नियमः “नैतदचीर्णव्रतोधीयी” त इत्यध्ययनसंबन्धात् । समाचाराख्ये ग्रन्थे इदमपि वेदत्र-

तत्त्वेन व्याख्यातमिति वेदत्रतत्वावगमाच्च । “ ब्रह्माविद्यां वदेत् ” वेदाविद्यामित्यर्थः । सर्ववच्च तन्नियमः । यथा हि सर्वहोमाः सप्तसूयादियः शतौदनपर्यन्ता आथ-  
र्वाणिकैकाग्रिसंयन्धिनस्तत्रैव भवन्ति तथैवेदमप्यथर्ववेदसंयन्धि-  
त्वेन तत्रैव ॥

दर्शयति च ॥ ४ ॥

दर्शयति च श्रुतिरूपासनस्य सर्ववेदान्तप्रत्ययत्वम् । छा-  
न्दोग्ये दहरविद्यायाम् “तस्मिन् यदन्तः” इति विहितमपहतपा-  
प्मत्वादिगुणाष्टकं तैत्तिरीयके केवलं “ तस्मिन् यदन्तस्तदुपा-  
सितव्यम् ” इत्येवोक्तम् । तदुभयत्र विधैकत्वे संभवाति ॥

उपसंहारोऽर्थाभेदाद्विधिशेषवत्समाने च ॥ ५ ॥

तदेवं सर्ववेदान्तेषु दहराद्युपासने समाने एकस्मिन् सति  
तत्तदुपासने वेदान्तान्तरविहितस्य गुणस्य वेदान्तान्तरे चोप-  
संहारः कर्तव्यः । कुतः । अर्थाभेदात् तद्विद्याङ्गत्वेन तदुपका-  
राभेदात् । विधिशेषवत् यथैकस्मिन् वेदान्ते वैश्वानरविद्यादे-  
विधिशेषतया विहितस्य गुणस्य तदुपकारायोपसंहारः तथा  
वेदान्तान्तरेऽपि तद्विद्याङ्गत्वाविशेषादुपसंहारो न्याय्यः ॥

( अन्यथात्वाधिफरणम् । )

अन्यथात्वं शब्दादिति चेन्नाविशेषात् ॥ ६ ॥

अस्त्युद्धीषविद्या वाजिनां छन्दोगानां च । वाजिनां ता-  
वत् “ हन्तासुरान् यज्ञ उद्धीषेनात्पयाम ” इत्यारभ्य उद्गीथे  
प्राणदृष्टयोपासनं शत्रुपरिभवफलं विहितम् । छन्दोगानामपि  
तद्देव “ उद्गीथमाजहूरनेनैनानभिहनिष्याम ” इत्यारभ्य  
उद्गीथे प्राणदृष्टयोपासनमेव शत्रुपरिभवफलमुक्तम् । किमुभ-

यत्र विद्यैक्यमुत विद्याभेद इति संशयः ॥ चोदनाद्याविशेषाद्विद्यै-  
क्यमिति पूर्वः पक्षः ॥ राज्ञान्तस्तु—यद्यप्युभयत्रोद्गीथे प्राणदृष्टयो-  
पामनमविशिष्ट तथापि छन्दोगानाम् “ओमितेतदक्षरमुद्गीथ-  
मुपासीत” इति प्रकृत्य “उद्गीथमाजहूरनेनैनानाभिहनिष्याम”  
इत्युद्गीथायवे प्रणवे प्राणदृष्टयोपासनमुक्तम् । वाजिनां तु  
“हन्तासुरान् यज्ञ उद्गीथेन ” इत्युपक्रमात् अविशेषेण कृ-  
त्स्नोद्गीथे प्राणदृष्टयोपासनमुक्तम् । “अथ ह य एवायं मुख्यः  
प्राणस्तमुद्गीथमुपासाञ्चिकरे ” इति छन्दोगानामुद्गानकर्म-  
ण्युद्गीथावयवे प्रणवे प्राणदृष्टिविधानात् वाजिना तु “ अथ  
हेममासन्य प्राणमूचुस्त्वन्न उद्गायेति तथेति तेभ्य  
एष प्राण उद्गायत्” इति कृत्स्नोद्गीथस्य कर्तारि प्राणदृष्टि-  
विधानाच्चोभयत्र रूपभेदाद्विद्याभेद इति ॥ सूत्रार्थस्तु—अन्यथा-  
त्वम् शब्दादिति चेदिति राज्ञान्तच्छायया परिचोद्य नावि-  
शेषादिति पूर्वपक्षी परिहरति । “अथ ह य एवायं मुख्यः प्राण-  
स्तमुद्गीथमुपासाञ्चिकरे । अथ हेममासन्य प्राणमूचुस्त्व न उ-  
द्गायेति तथेति तेभ्य एष प्राण उद्गायत्” इत्येकत्रोद्गीथे प्रा-  
णदृष्टिशब्दादितरत्रोद्गीतातरि प्राणदृष्टिशब्दाच्च रूपान्यथात्व-  
मिति चेत् । न रूपभेदः । कुतः । अविशेषात् उपक्रमेणविशेषेण  
“ उद्गीथेनास्याम । उद्गीथमाजहूरनेनैनानाभिहनिष्याम ”  
इत्युद्गीथस्यैत्र उपास्यत्वप्रतीतिः “ त्वं न उद्गायेति तथेति  
तेभ्य एष उद्गायत् ” इति कर्मण्येत्रोद्गीथे कर्तृत्वमुपचर्यते  
इति युक्तम् । अन्यथोपक्रमविरोधः स्यात् ॥

न वा प्रकरणभेदात्परोवरीयस्त्वादिवत् ॥ ७ ॥

न वैतदास्ति यद्रूपैक्याद्विद्यैक्यमिति । कुतः । प्रकरणभेदात् ।  
छन्दोग्ये हि “ ओमितेतदक्षरमुद्गीथमुपासीत ” इति उद्गी-

थावयवभूतं प्रणवमुपास्यं प्रकृत्य “ उद्गीथमाजद्गुः ” इति  
 वचनादुद्गीथावयवभूतः प्रणव एवोद्गीथशब्देनोच्यत इति  
 गम्यते । वाजसनेयके त्वविशेषेण “ उद्गीथेनात्ययाम ” इत्यु-  
 पक्रमात् कृत्स्नोद्गीथ उपास्यः प्रकृतः । अत उद्गीथे प्राणदृ-  
 ष्ट्यविशेषेऽपि रूपभेदाद्विद्याभेदः । परोवरीयस्त्वादिवत् यथैक-  
 स्यामपि शाखायामुद्गीथावयवभूते प्रणवे परमात्मदृष्टिविधान-  
 सान्येऽपि हिरण्यपुरूपदृष्टिविधानात् परोवरीयस्त्वादिसु-  
 णविशिष्टदृष्टिविधानमर्थान्तरामेति रूपभेदस्तद्वदत्रापि । एवं  
 प्रकरणभेदेन उपक्रम एवैकत्रोद्गीथावयवविषयत्वेन इतरत्र कृ-  
 त्तोद्गीथविषयत्वेन चोपासनभेदे सिद्धे साति उपसंहारस्यं  
 कर्मविषयं कर्तृविषयं च प्राणदृष्टिविधानं यथाश्रुतमेवावति-  
 ष्टत इति भाष्यः ॥

संज्ञातश्चेत्तदुक्तमास्ति तु तदपि ॥ ८ ॥

उद्गीथाविद्येति संज्ञैक्यात् ताद्विधेयविधैक्यमुक्तं चेत्तत्संज्ञै-  
 क्यं विधेयभेदेऽप्यास्ति तु अस्त्येवेत्यर्थः । यथा नित्याग्निहोत्रे कु-  
 ष्णपायिनामयनाग्निहोत्रे च । यथा च छान्दांग्ये प्रथमप्रपाठ-  
 कोदितासु बह्वीषु विद्यासूद्गीथविद्येति संज्ञैक्यम् ॥

व्याप्तेश्च समञ्जसम् ॥ ९ ॥

प्रथमप्रपाठके उपक्रमवदुत्तरास्वप्युद्गीथविद्यासूद्गीथाव-  
 यवस्य प्रणवस्यैवोपास्यत्वव्याप्तेर्मध्यगतस्य “ तद् देवा उद्गी-  
 थमाजद्गुः ” इत्युद्गीथशब्दस्यापि प्रणवविषयत्वं समञ्ज-  
 सम् ॥

( सर्वाभेदाधिकरणम् । )

सर्वाभेदादन्यत्रेते ॥ १० ॥

“यो ह वै ज्यैष्ठ्यं च श्रेष्ठं च वेद ज्यैष्ठ्यश्च ह वै श्रेष्ठश्च भवति प्राणो वाव ज्यैष्ठ्यश्च श्रेष्ठश्च” इति छन्दोगानां वाजिनां कौपीतकीनां च प्राणविद्याऽऽम्नाता । तत्र छन्दोग्यवाजसनेयकयोः सर्वस्य एकरूपत्वात् प्राणविद्यैकैव । कौपीतकीप्राणविद्यास्तस्याश्च भेदोऽस्त्युत नेति संशयः ॥ अस्ति भेद इति पूर्वः पक्षः । यद्यपि सर्वत्र ज्यैष्ठ्यश्रेष्ठ्यगुणकः प्राण एवोपास्यः तथापि छन्दोगवाजिनां ज्यैष्ठ्यश्रेष्ठ्यगुणकस्य वागादिगतवशिष्टत्वादिगुणसंबन्धित्वमपि शब्दादेव प्रतीयते । कौपीतकीनां तु न तथेति रूपभेदाद्विद्याभेदः ॥ राद्धान्तस्तु यद्यपि कौपीतकीप्राणविद्यायां वागादिगतवशिष्टत्वादिसंबन्धित्वं प्राणस्य न शब्दाभिहितं तथापि तत्रापि प्राणस्य ज्यैष्ठ्यश्रेष्ठ्योपपादनं वागादीनां स्थितेस्तत्कार्यस्य च प्राणाधीनत्वेनेत्येतदविशिष्टमिति वागादिगतवशिष्टत्वादेरापि प्राणहेतुकत्वानुसंधानेन विना प्राणस्य ज्यैष्ठ्यश्रेष्ठ्यानुसंधानमनुपपन्नमिति कौपीतकीप्राणविद्यायामपि वागादिगतवशिष्टत्वादिसंबन्धेव प्राण उपास्य इति रूपाभेदाद्विद्यैक्यम् ॥ सूत्रार्थः—अन्यत्र कौपीतकीप्राणविद्यायामिमे वशिष्टत्वादयः संसेव । कुतः । सर्वाभेदात् प्राणज्यैष्ठ्यश्रेष्ठ्योपपादनप्रकारस्य तत्राप्यभेदात् । वागादीनां स्थितेः कार्यस्य च प्राणहेतुत्वेन हि प्राणस्य ज्यैष्ठ्यं श्रेष्ठ्यं चात्राप्युपपादितम् । अतो वागादिगतकार्यसामर्थ्यापादनरूपवशिष्टत्वादिसंबन्धित्वं प्राणस्यात्राप्युक्तमेवेत्यर्थः ॥

( आनन्दाद्यधिकरणम् । )

आनन्दादयः प्रधानस्य ॥ ११ ॥

ज्ञानानन्दामलत्वानन्तत्वरूपब्रह्मस्वरूपनिरूपकगुणाः सर्वासु



परविद्यासूपसंहर्तव्या उत नेति संशयः ॥ नोपसंहर्तव्या इति पूर्व-  
पक्षः । प्रकरणाधिकानामुपसंहारे प्रमाणाभावात् । ब्रह्मगुणानां  
असंख्येयत्वेन उपसंहाराशक्तेश्च ॥ राद्धान्तस्तु-ज्ञानानंदादी-  
नां ब्रह्मस्वरूपानिरूपकगुणत्वेन तैर्विना ब्रह्मस्वरूपानुसंधाना-  
नुपपत्तेश्च सर्वासूपसंहर्तव्या इति ॥ सूत्रार्थस्तु-“सर्वाभेदात्”  
इत्यतोऽभेदादिति वर्तते । आनंदादयो गुणाः सर्वासू-  
पसंहर्तव्याः । प्रधानस्य गुणिनो ब्रह्मणः सर्वासु विद्यास्वभे-  
दात् । सर्वासु परविद्यासु ब्रह्मैकमनुसंधेयं चेत् यैर्गुणैर्विना  
ब्रह्मस्वरूपानुसंधानमशक्यं ते च ज्ञानानंदादयोऽनुसन्धेया  
इत्यर्थः ॥

प्रियशिरस्त्वाद्यप्राप्तिरुपचयापचयौ हि भेदे ॥ १२ ॥

आनंदादीनां प्राप्तावपि “तस्य प्रियमेव शिरः मोदो  
दक्षिणः पक्षः” इति प्रियशिरस्त्वादीनामप्राप्तिः । ब्रह्मस्वरू-  
पगुणत्वाभावात्तेषाम् । ब्रह्मणः शिरःपक्षादिभेदे स्वरूपे  
सति ब्रह्मण उपचयापचयौ प्रसज्येयाताम् । ततश्च “सत्तं ज्ञा-  
नमनंतम् । अनंतोऽजरः” इत्यादि विरुद्ध्यते ॥

प्रियशिरस्त्वादिभ्य अनंदादीनां विशेषमाह—

इतरे त्वर्थसामान्यात् ॥ १३ ॥

इतरे आनंदादयः अर्थसामान्यात् ब्रह्मस्वरूपसामा-  
न्यात् ब्रह्मवत्तत्त्वास्वनुवर्तते । ब्रह्मस्वरूपनिरूपणधर्मत्वेन ब्रह्म-  
स्वरूपसमाना हि ते ॥

प्रियशिरस्त्वादयो ब्रह्मस्वरूपनिरूपणधर्मा न भवन्ति  
चेत्तदभिधानं कियर्थमित्यत्राह—

अध्यानाय प्रयोजनाभावात् ॥ १४ ॥

अनुचिन्तनार्थं तदाभिधानम्। प्रयोजनांतराभावात् । “ब्रह्मविदाप्नोति परम्” इति वेदितव्यतयोपदिष्टं ब्रह्मानन्दमयं प्रियमोदादिरूपेण विभज्य शिरःपक्षादित्वेन रूपयित्वा बुद्धावारोप्यत इत्यर्थः ॥

आत्मशब्दाच्च ॥ १५ ॥

“अन्योतर आत्माऽऽनन्दमयः” इत्यात्मशब्दाच्च प्रियशिरस्त्वाद्यो न ब्रह्मस्वरूपधर्माः । शिरःपक्षाद्यो हि नात्मधर्माः ॥

आत्मगृहीतिरितरवदुत्तरात् ॥ १६ ॥

“अन्योतर आत्मा” इत्यात्मशब्देन परमात्मन एव गृहीतिर्ग्रहणम्। इतरवत् “आत्मा वा इदमेक एवाग्र आसीत्” इत्यात्मशब्देन यथा परमात्मनो ग्रहणं तद्वत्। कथमवगम्यते। तदेकार्थादुत्तरात् “सोऽकामयत बहुस्यां प्रजायेय” इत्यादिवाक्यात् ॥

अन्वयादिति चेत्स्यादवधारणात् ॥ १७ ॥

पूर्वेषु “अन्योतर आत्मा प्राणमयः” इत्यादिवाक्येष्वनात्मस्वात्मशब्दयोगात् कथमुत्तरवाक्यात्तन्निर्णय इति चेत् “तस्माद्वा एतस्मादात्मन आकाशः संभूतः” इति प्रकृतस्यात्मन एव प्राणमयादिष्वानन्दमयपर्ययेषु आत्मशब्दावधारणात्स्यादेव नियमः। अतः प्रियाशिरस्त्वादीनामनात्मधर्मत्वात् ज्ञाननेदादीनामात्मस्वरूपनिरूपणधर्मत्वाच्च तेषामेव सर्वत्रोपसंहारः ॥

(कार्याख्यानाधिकरणम् ।)

कार्याख्यानादपूर्वम् ॥ १८ ॥

छान्दोग्यवाजसनेयकयोर्ज्येष्ठं च श्रेष्ठं च प्राणमुपास्यं वि-  
 धाय "स होवाच किं मे वासो भविष्यत्याप इति 'होचुः" इ-  
 त्यपां प्राणवासस्त्वमुक्त्वा "तस्माद्वा एतदशिष्यंतः पुरस्ता-  
 च्चोपरिष्ठाच्चाद्भिः परिदधति लंभुको ह वासो भवत्यन-  
 ग्नो भवति" इति छान्दोग्ये, वाजसनेयके चापां प्राणवासस्त्व-  
 मुक्त्वा "तस्मादेवं विदशिष्यन्नाचामेदाशित्वा चाचामेदेतमेव तद-  
 श्नमनग्नं कुरुत" इति (आचमनेन प्राणमनग्नं कुरुत इत्यर्थः । )  
 अत्राशनात्पुरस्तादुपरिष्ठाच्च क्रियमाणमाचमनं किं प्राणविद्याङ्गं  
 विधीयते उवाचमनीयानामपां प्राणवासस्त्वानुसंधानं विधीयत  
 इति संशयः ॥ "आचामेत्" इति आचमने विधिप्रत्ययश्र-  
 वणात्स्मृत्याचारप्राप्तादाचमनादाचमनांतरं प्राणविद्यांगं विधी-  
 यते इति पूर्वपक्षः ॥ राद्दान्तस्तु- "आशित्वा चाचामेत्" इत्याचमनं  
 च प्रतीयते । आचमनीयानां चापां प्राणवासस्त्वानुसंधानं  
 च "आपो वासः । आद्भिः परिदधति । एतमेव तदश्नमनग्नं  
 कुरुत" इति प्रतीयते । तत्राचमनं तावत्स्मृत्याचारप्राप्तम् ।  
 आपां वासस्त्वानुसंधानम् अप्राप्तम् "अनग्नं कुर्वतो मन्यते ।  
 अनग्नं कुरुत" इति अनुवादस्वरूपं प्रतीयते । तत्राचमनान्त-  
 रकल्पनादाचमनमनूद्य आचमनीयानामपां वासस्त्वानुसं-  
 धानं अप्राप्तं विधीयत इति युक्तं "तदश्नमनग्नं कुरुत" इति "वच-  
 नानि त्वपूर्वत्वात्" इति न्यायेन विधिवचनमेव भवति ॥ सूत्रार्थः-  
 अपूर्वमप्राप्तमपां प्राणवासस्त्वानुसंधानं विधेयं न पुनः प्राप्त-  
 माचमनम् । कुतः । कार्याख्यत्वात् । कार्यस्य अप्राप्तस्याख्यानस्व-  
 भावत्वाच्छास्त्रस्येत्यर्थः ॥

( समानाधिकरणम् । )

समान एवं चाभेदात् ॥ १९ ॥

वाजसनेयके अग्निरहस्ये बृहदारण्यके च शांडिल्यविद्या-  
 आम्नाता अग्निरहस्ये तावत् “स आत्मानमुपासीत मनोमयं  
 प्राणशरीरं भारूपं सत्यसङ्कल्पमाकाशात्मानम्” इति । बृहदार-  
 ण्यके च “मनोमयोऽयं पुरुषो भाः सत्यं तस्मिन्नन्तर्हृदये यथा  
 व्रीहिर्वा यवो वा स एष सर्वस्य वशी सर्वस्येशानः सर्वाधिप-  
 तिः सर्वाभिदं प्रशास्ति ” इति । किमत्र विद्याभेद उत नेति सं-  
 शयः ॥ एकत्र सत्यसङ्कल्पत्वमधिक श्रुतं इतरत्र वशित्वाद्योऽ-  
 धिका इति रूपभेदाद्विद्याभेद इति पूर्वः पक्षः ॥ राद्धान्तस्तु-  
 उभयत्र मनोमयत्वादिके समाने सति वशित्वादेः सत्यसङ्कल्प-  
 त्वाविततिरूपतया तेनाभेदान्न रूपभेद इति विधैक्यम् ॥ सूत्रार्थः-  
 मनोमयत्वादिके समाने सति विधैक्यम् ॥ एवं चाभेदाद्वशित्वादि-  
 गुणेनाप्यभेदात् । वशित्वादिर्हि सत्यसङ्कल्पत्वविततिः ॥

( सम्बन्धाधिकरणम् । )

संबन्धादेवमन्यत्रापि ॥ २० ॥

बृहदारण्यके “य एष एतस्मिन्मण्डले पुरुषो यश्चायं द-  
 क्षणोऽस्मिन्” इत्युपक्रम्य आदित्यमण्डलेऽक्षिणि च सत्यस्य ब्र-  
 ह्मणो व्याहृतशरीरत्वेन उपास्यत्वमुक्त्वा “तस्योपनिपदह-  
 रित्वाधिदैवतम् । तस्योपनिपदहमित्यध्यात्मम् ” इति द्वे एतस्य  
 नामनी उपासनशेषतयाऽऽम्नायेतेर्किं यथाश्रुते स्थानानियते उतो-  
 भयत्रोमे इति संशयः ॥ उभयोः स्थानयोरेकरूपस्यैवोपस्यत्वा-  
 द्विधैक्यमित्पानियते नामनी इति पूर्वः पक्षः ॥ अक्ष्यादित्यस्था-  
 नसंबन्धित्वाकारभेदाद्रूपभेद इति विद्याभेदाद्दे नामनी नियते  
 इति राद्धान्तः ॥ सूत्रार्थः—यथा मनोमयत्वादिगुणविशिष्टस्यैवो-  
 पास्यत्वेन उभयत्र विधैक्यमेवमन्यत्राक्ष्यादित्याधारस्याप्येक-

स्यैव ससस्य ब्रह्मणः स्थानद्वयसंबन्धाच्च रूपभेद इति विद्यै-  
वपात् द्वे नामनी अनियते ॥

न वा विशेषात् ॥ २१ ॥

न वैतदस्ति यद्विधैक्यादुभयत्रोभे नामनी इति । कुतः । वि-  
शेषात् उभयत्र हि रूपं विशिष्यते एकत्रादित्यस्थानसंबन्धि  
ब्रह्म इतरत्रासिस्थानसंबन्धि ब्रह्मेति रूपभेद इति नियते  
नामनी ॥

दर्शयति च ॥ २२ ॥

दर्शयति च श्रुतिविद्याभेदेन गुणानुपसंहार “ तस्यै-  
तस्य तदेव रूपं यदमुष्य रूपम् ” इत्यादिना रूपाद्यतिदेशेन ।  
स्वतो ह्यभाप्तावतिदेशेन प्राप्स्यपेक्षा ॥

( सम्भृत्यधिकरणम् । )

संभृतिद्युव्याप्त्यपि चातः ॥ २३ ॥

तैत्तिरीयके नरायणीयानां खिलेषु च “ ब्रह्म ज्येष्ठा वीर्या  
संभृतानि ब्रह्माग्रे ज्येष्ठ दिवमाततान, ब्रह्म भूताना प्रथमो-  
त जज्ञे तेनार्हति ब्रह्मणा स्पर्धितु कः ” इति ब्रह्मणि ज्येष्ठानां  
गुणानां संभृतिर्द्युव्याप्तेश्चेत्पादि गुणजातमाप्नातम् । किमेपां  
सर्वासु विद्यासूपसंहारः उत स्थानविशेषोपासनेषु नियम इति  
सशयः ॥ अनारभ्याधीतत्वात् एषा सर्वासूपसंहार इति पूर्वः  
पक्षः ॥ राद्धान्तस्तु—यद्यपि न स्थानविशेषसंबन्ध्युपासनमार-  
भ्याधीता एते तथापि द्युव्याप्तिसामर्थ्यात् तस्य हृदयाद्यल्प-  
स्थानेषूपसंहारायोगात् तत्साहचर्याच्चेत्तरेपां अल्पस्थानविहि-  
तान्मु विद्यासु नोपसंहार इति ॥ सूत्रार्थः—संभृतिद्युव्याप्तीति ।  
समाहारद्वन्द्वत्वेन एकवद्भावः । संभृतिप्रभृतिगुणजातमप्यत एव

स्थानविशेषसंबन्धनियमान्नियतं न सर्वत्रोपसंहार्यम् । द्युव्याप्तिर्हि  
स्वसामर्थ्यादल्पस्थानानर्हतया तदितरस्थाननियता । सभृ-  
त्साधापि तत्साहचर्यात्तथैव ॥

( पुरुषविद्याधिकरणम् । )

पुरुषविद्यायामपि चेतरेषामनाम्नानात् ॥ २४ ॥

तैत्तिरीयके पुरुषविद्याऽऽम्नाता “तस्यैव विदुषो यज्ञस्यात्मा  
यजमानः श्रद्धा पत्नी ” इत्यादिका । छान्दोग्योपि “पुरुषो वा  
व यज्ञस्तस्य यानि चतुर्विंशतिवर्षाणि” इत्यादिका । किमत्र वि-  
द्याभेद एत नेति सशयः ॥ पुरुषविद्येति सज्ञैक्यात् तैत्तिरीयके  
फलसंबन्धानाम्नातात् छान्दोग्यगत “ शतञ्जीवति ” इत्यनेन  
एकफलत्वाच्च विद्यैक्यामिति पूर्वः पक्षः ॥ राद्धान्तस्तु—पुरुषवि-  
द्येति सज्ञैक्येऽपि सवनत्रयकल्पनप्रकारभेदात् यजमानपत्न्या-  
दिकल्पनप्रकारभेदाच्च रूपभेदात् तैत्तिरीयके पूर्वानुवाकगत-  
स्य “ ब्रह्मणो महिमानमाप्नोति ” इति ब्रह्मविद्याफलस्यैव  
सन्निधानात् अफलस्यास्य तदगतया तत्फलत्वात्फलभेदाच्च  
विद्याभेदः ॥ सूत्रार्थः—पुरुषविद्यायामप्युभयत्र रूपभेदा-  
द्विद्याभेदः । कुतः । इतरेषा अनाम्नानात् । इतरशा-  
खोदितानामितरशाखायामनाम्नानात् । छान्दोग्ये तैत्तिरी-  
यकाम्नाताना यजमानपत्न्यादीना सवनानामनाम्ना-  
नात् तैत्तिरीयके छादोग्याम्नाताना यज्ञावयवाना-  
मनाम्नानादिस्वर्थः । तैत्तिरीयके हि “ आत्मा यजमानः श्रद्धा  
पत्नी ” इति यजमानादिकल्पन “ यत्सायं प्रातर्मध्यदिन च  
तानि सवनानि ” इति च सवनत्रयकल्पनम् छादोग्ये चा-  
शिशिपादीना दीक्षादित्वकल्पन पुरुषायुपसृष्टेः विभज्य सवन-  
कल्पन चेति यज्ञावयवकल्पनप्रकारभेदाद्रूपभेदः स्पष्टः ।

फलमपि तथैवेति इतरेषामिति फलस्यापि ग्रहणम् ॥

( वेधाद्यधिकरणम् । )

वेधाद्यर्थभेदात् ॥ २५ ॥

आथर्वणिकास्तैत्तिरीयका एतरेपिणश्चेत्येवमादयः उपनिषदारभेषु “शुक्रं प्रविध्य हृदयं प्रविध्य । शं नो मित्रः शं वरुणः शन्नो भवत्वर्थमा । सह नाववतु” इत्यादिमंत्रान्महाव्रतादीनि च कर्माणि अधीयते । किमेषां विद्यांगत्व उत नेति संशयः ॥ सन्निधिसमाम्नानात् विद्यांगत्वमिति पूर्वः पक्षः ॥ राद्धातस्तु—“शुक्रं प्रविध्य हृदयं प्रविध्य” इत्यादिमंत्रसामर्थ्यान्महाव्रतादीनां च कर्मणा श्रुत्यादिभिश्चाभिचारद्वावशाद्वादिषु विनियोगवत् “शन्नो मित्रः शं वरुणः । सह नाववतु” इत्यादिमंत्रस्य “ऋतं वदिष्यामि सत्यं वदिष्यामि । तेजस्विनावधीतमस्तु मा विद्विषावहै” इति मंत्रसामर्थ्यात् अध्ययने विनियोग इति न विद्यांगत्वम् ॥ सूत्रार्थस्तु—वेधाद्यर्थभेदादित्यस्य वेधाद्यर्थभेदवत् “सत्यं वदिष्यामि । तेजस्विनावधीतमास्तु” इति शन्नोमित्रादेर्मंत्रस्याप्यध्ययनसंबंधरूपार्थभेदान्न विद्यांगत्वमित्यभिप्रायः ॥ अतः शन्नोमित्रादिमंत्र एवाधिकरणविषयः ॥

( हान्यधिकरणम् । )

हानौ त्पायनशब्दशेषत्वात् कुशाच्छंदःस्तु-

त्युपगतवत्तदुक्तम् ॥ २६ ॥

विदुषो ब्रह्म प्राप्नुवतः पुरयपापयोर्विमोचनं द्वयोः शाखयोः श्रुतम् । विमुक्तयोः पुरयपापयोरन्यत्र प्रवेश एकस्यां श्रुतः । विमोचनं प्रवेशश्चोभयमेकस्यां शाखायाम् । “तदा विद्वान्

पुण्यपापे विधूय निरंजनः परमं साम्यमुपैति । अरर इव  
 रोमाणि विधूय पापं चंद्र इव राहोर्मुखात्प्रमुच्य-ब्रह्मलोकमभि-  
 संभवामि”इति च केवलविमोचनम् । “तस्य पुत्रा द्वायमुपयंति  
 सुहृदः साधुकृत्वां द्विपन्तः पापकृत्साम्” इति केवलप्रवेशः । “त-  
 त्सुकृतदुष्कृते धूनुते तस्य प्रिया ज्ञातयः सुकृतमुपयंति अप्रिया  
 दुष्कृतम्” इत्युभयम् । किं केवलहानिर्चितनं केवलोपायनर्चि-  
 तनमुभयर्चितनं सर्वानु विद्यासु विकल्पेनानुष्ठेयं उत समुच्च-  
 येनेति संशयः ॥ तद्याम्नातस्यार्थवत्त्वाय विकल्प इति पूर्वः  
 पक्षः ॥ राद्धातस्तु-पुण्यपापप्रवेशस्य विमोचनापेक्षत्वेन शा-  
 खान्तरस्थस्यापि प्रवेशवाक्यस्य शाखान्तरस्थविमोचनवाक्यशे-  
 पत्वात् वाक्यद्वयेनैकार्थविधानात् समुच्चयः । एकस्यां शा-  
 खायामुभयविधान प्रतिपत्तृभेदन परिह्रियते ॥ सूत्रार्थः-हानौ  
 तु । तु शब्दः पक्षव्यावृत्त्यर्थः । हानाविति प्रदर्शनार्थः । केव-  
 लविमोचने केवले चोपायने श्रूयमाणे तयोरितरेतरसमुच्चयोऽ-  
 वश्यंभावी । कुतः । उपायनशब्दशेषत्वात् । उपायनशब्दस्य हा-  
 निवाक्यशेषत्वादित्यर्थः । त्कृतयोः पुण्यपापयोः प्रवेशस्थान-  
 वाचित्वात् उपायनवाक्यस्य हानिवाक्यशेषत्वं अवगम्यते । प्रदे-  
 शान्तराम्नातवाक्यस्य प्रदेशान्तराम्नातशेषत्वे दृष्टान्तानाह कुशा-  
 च्छन्दःस्तुत्युपगानादिति । “वानस्पत्याः कुशाः”इति प्रदेशान्-  
 त्राम्नातस्य वाक्यस्य यथा “औदुव्याः कुशाः” इति तद्विशेषवा-  
 चिप्रदेशांतरस्थम् यथा च “देवासुराणां छदोभिः”इति प्रदेशात-  
 रस्थस्य तत्क्रमाविशेषवाचि “देवच्छदासि पूर्वम्”इति प्रदेशान्तर-  
 स्थम् यथा च “ हिरण्येन षोडशिनः स्तोत्रमुपाकरोति” इति  
 प्रदेशान्तरस्थस्य तत्कालविशेषवाचि “समयाविपिते सूर्ये षोड-  
 शिनः स्तोत्रमुपाकरोति ” इति प्रदेशान्तरस्थम् यथा च



“ ऋत्विज उपगायन्ति ” इति प्रदेशान्तरस्थस्य “ ना-  
ध्वर्युरूपगायेत् ” इति तत्र पर्युदासरूपं प्रदेशान्तर-  
स्थस्य एवमुपायनवाक्यस्य हानिवाक्यशेषतया संभवत्या ग-  
तौ विकल्पोऽयुक्तः । तदुक्तं पूर्नस्मिन्काठे “अपि तु वाक्य-  
शेषः स्यादन्याद्यत्वाद्द्विकल्पस्य” इत्यादिना ॥

( सांपरायाधिकरणम् । )

सांपराये तर्तव्याभावात्तथा ह्यन्ये ॥ २७ ॥

किमिदं सृकृतदुष्कृतयोर्हानिचिन्तनं देहवियोगकाले एक-  
देशः क्षीयतेऽध्वनि शिष्टमित्युभयत्रकर्तव्यम् उत देहवियोगकाल  
एव सर्वं क्षीयते इति संशयः ॥ उभयत्र श्रुतेर्देवयानेन पथा  
गमनान्यथाऽनुपपत्त्या चोभयत्रेति पूर्वपक्षः । “ अश्व  
इव रोमाणि विधूय पापं चन्द्र इव राहो-  
र्मुखात्ममुच्यं, धूत्वा शरीरमकृतम् ” इति देहवियोगकाले “स  
आगच्छति विरजा नदीं तत्सृकृतदुष्कृते धूनुते ” इति  
दध्वन्यापि हानिः धृता । देहवियोगकाले सर्वकर्मक्षये हि देव-  
यानेन गमनसाधनं कर्म न सभवाति ॥ राद्धान्तस्तु—“तस्य ताव-  
देव चिरं यावन्न विमोक्ष्ये अथ संपत्स्ये ” इति देहवियोगादूर्द्ध  
प्रक्षमाप्तिव्यतिरेकेणानुभाच्यपुण्यपापफलाभावात् “ अश्व इव  
रोमाणि विधूय पापम् ” इत्यादिनेकार्थ्यादध्वन्याम्नातमापि  
“तत्सृकृतदुष्कृते धूनुते” इति वाक्यं देहवियोगकाले सङ्गमपि-  
तव्यमिति देहवियोगकाल एव हानिचिन्तनम् । सर्वकर्मक्षये हि  
विद्यासामर्थ्यादेव देवयानेन पथा गमनं चोपपद्यते । विद्या हि  
स्वयं सूक्ष्मशरीरस्यानारंभिकापि सकृतसुखदुःखोपभोगमाय-  
नस्यूलशरीरस्य सर्वकर्मणां च निरवशेषक्षयेऽपि स्वफलभूतब्र-  
ह्ममाप्तिप्रातिपादनाय देवयानेन पथा एन गमायेतुं सूक्ष्म-

शरीरं स्थापयति ॥ सूत्रार्थः—सांपराये देहवियोगकाले एव चि-  
न्तनीयम् । कुतः । तर्तव्याभावात् देहवियोगादूर्द्ध्वं ब्रह्मप्राप्तिव्यति-  
रेकेण तरितव्यभोगाभावात् । तथा ह्यन्येऽधीयते “तस्य ताव-  
देव चिरं यावन्नविमोक्षयेऽथ संपत्स्ये” इति “अशरीरं वावसन्त-  
न प्रियाप्रिये स्पृशतः ” इति च ॥

छन्दत उभयाविरोधात् ॥ २८ ॥

एवं अर्थस्वाभाव्यात् देहवियोगकाले निरवशेषकर्मक्षयेऽव-  
धृते सति “तत्सुकृतदुष्कृते धूनुते” इति वाक्यखण्ड उभयाविरो-  
धादुभयश्रुत्याविरोधात् छन्दतो नेयः “अथ इव रोमाणि विधूय  
पापम्—धूत्वा शरीरम् । तस्य तावदेव चिरम् ” इति चोभ-  
यश्रुत्याविरोधाच्चरमश्रुतोऽपि “ तत्सुकृतदुष्कृते धूनुते ” इति  
वाक्यखण्डः “ एत देवयानं पन्थानमापद्यते ” इति प्रथमश्रुत-  
खण्डात् प्रागनुगमयितव्य इत्यर्थः ॥

, अत्र चोदयति—

गतेरर्थवत्त्वमुभयथाऽन्यथा हि विरोधः ॥ २९ ॥

देवयानेन गतिश्रुतेरर्थवत्त्वं देहवियोगकालेऽध्वनि चेत्यु-  
भयथा कर्मक्षये सत्येव । अन्यथा देहवियोगकाले सर्वकर्मक्षये  
सति सूक्ष्मशरीरस्याप्यारंभकनाशेन स्थित्यनुपपत्तेर्देवयानग-  
तिश्रुतेर्विरुध्यते ॥

परिहरति—

उपपन्नस्तल्लक्षणार्थोपलब्धेर्लोकवत् ॥ ३० ॥

भगवन्तमुपासीनानां देहवियोगकाले सर्वकर्मक्षयेऽप्युपप-  
न्नो देवयानः पन्थाः । कुतः । तल्लक्षणार्थोपलब्धेः तल्लक्षणार्थः  
तज्जातीयार्थः । अकर्मलभ्यार्थोपलब्धोरित्यर्थः । उपलभ्यते ह्यक-

मैलभ्यार्थो ब्रह्मोपासीनानां “ स स्वराद् भवति तस्य सर्वेषु लोकेषु कामचारो भवति ” इत्यादौ । लोकेषु यथा लोके राजानमुपासीनानां प्राकृतपुरुषासाधारणातिरमणीयानेकार्य-सिद्धिः तद्वत् सर्वज्ञं सत्यसंकल्पं महोदारं परं ब्रह्मोपासीना-नां सर्वमुपपन्नमित्यर्थः ॥

परं ब्रह्मोपासीनानां देहपातसमये सर्वकर्मक्षया-देहपातादूर्ध्वं कर्मफलानुभवो न विद्यत इत्येतन्न सं भवति वसिष्ठादीनां ज्ञानिनामपि कर्मफलरूपदेहान्तरसंयोगः पुत्रजन्मविपदादिमुत्पदुःखानुभवोऽपि दृश्यते इत्याशङ्क्याह—

यावदधिकारमवस्थितिराधिकारिकाणाम् ॥ ३१ ॥

येषां ज्ञानिनां देहपातादनंतरं आर्चिरादिका गतिः प्राप्ता तेषां देहपातादूर्ध्वं तारितव्यकर्मफलभोगाभावात् देहपातसमये एव कर्मक्षय उक्तः । वसिष्ठादीनां त्वाधिकारिकाणां यावद-धिकारसमाप्ते नार्चिरादिका गतिरस्ति । अपि त्वाधिकारे स्थितिरेव । अधिकारहेतुभूतकर्मणः फलदानायारब्धत्वात् । ज्ञानिनोऽप्यारब्ध हि कर्म फलानुभवेनैव क्षीयते ॥

( अनियमाधिकरणम् । )

अनियमः सर्वेषामविरोधः शब्दानुमा-

नाभ्याम् ॥ ३२ ॥

येषूपपासनेषूपकोशलादिष्वार्चिरादिका गतिराम्नाता किं तन्निष्ठानामेव तथा ब्रह्मप्राप्तिः उत सर्वेषां ब्रह्मनिष्ठानामिति सं-शयः ॥ तन्निष्ठानामेवेति पूर्वः पक्षः । इतरेषां तथा ब्रह्मप्राप्तौ प्र-माणाभावात् । यत्तु पञ्चाग्निविद्यायामसाधारणवचनम् । त-दप्युपकोशलादिष्विषयमिति निश्चीयते । अन्यथा उपकोशलादि-

ध्वाम्नानमनर्थकं स्यात् ॥ राद्धान्तस्तु—पश्चाग्निविद्यायां “ य एवमताद्द्रुपे चमेऽरये श्रद्धां सत्यमुपासते तेऽर्चिपमभिसभवन्ति ” इति सामान्येन सर्वविषयगतश्रवणं उपकोशलादध्वाम्नानं न बाधितुं क्षमम् । संकोचकं च न संभवति । विद्यास्तुत्यर्थतयाऽनुवादेनाप्युपपत्तेः । अनः सर्वेषां तयैव प्राप्तिः । सूत्रार्थः—अनियमः सर्वेषां सर्वेषामावेशेण तयैव प्राप्तिः । कुत । अत्रिरोधः शब्दानुमानाभ्यां तथामत्येव श्रुतिस्मृतिभ्यामविरोधः । श्रुतिः पश्चाग्निविद्यायां निर्दिशिता । स्मृतिः “अग्निज्योतिरहः शुक्लः ” इत्यादिका ॥

( अक्षरार्थविपर्ययम् । )

अक्षराधियां त्वविरोधः सामान्यतद्भावाभ्यामौपस-

दवस्तदुक्तम् ॥ ३३ ॥

बृहदारण्यके “ एतद्द्रुपे तदक्षरं गार्गी ब्राह्मणा अभिवदन्ति अस्यूलमानण्वद्भस्वम् ” इत्यादि श्रूयते । तथाऽऽद्यर्वणे च “अथ परा यथा तदक्षरमधिगम्यते यत्तद्रेड्यमग्राह्यम् ” इत्यादि । किमेषामस्यूलत्वादीनां सर्वासु ब्रह्मविद्यासु उपमंहारः उत यत्र श्रुतास्तत्रैवति संशयः ॥ विद्याविशेषरूपतया श्रुतानां सर्वविद्यासाधारणत्वाभावात् यत्र श्रुतास्तत्रैव नियता इति पूर्वः पक्षः ॥ राद्धान्तस्तु—अस्यूलत्वादीनामप्यानन्दादिवत् ब्रह्मस्वरूपानुसन्धानान्तर्भावात् सर्वत्रोपमंहारः । न केवलमानन्दादिभिर्ब्रह्मस्वरूपं प्रत्यगात्मनो व्यावृत्तम् । तस्यापि हि तदेव स्वरूपम् । अस्यूलत्वादिविशेषितमानन्दादि ब्रह्मणः प्रत्यगात्मनो व्यावृत्तं रूपम् । यद्यपि प्रत्यगात्मा स्वभावतः स्थूलत्वाद्यचेतनधर्मासवन्धी तथापि तत्संबन्धार्हताऽस्त्येव । तदहं तयापि हि पूर्वं तत्संबन्धः सज्जातः । अतो ब्रह्मणस्तदनर्हस्वरूपानुसन्धानार्थतयाऽस्यूलत्वा-

दयः सर्वत्रानुसन्धेयाः॥मूत्रार्थः—अक्षरधियां अक्षरसंवाञ्छिनीना-  
मस्थूलत्वादिवधियां सर्वविद्यास्वरुधः संग्रहणम् । कुतः । सामा-  
न्यतद्भावाभ्यां ब्रह्मणः सर्वत्र समानत्वात् ब्रह्मानुसन्धाना-  
न्तर्भावाच्च तासाम् । गुणबुद्धीनां हि प्रधानानुवर्तित्वं स्वभावः ।  
औपसद्वत् यथा जामदग्न्यचतुरात्रपुरोडाशयुपसदगुणभूतः  
“अग्निहोत्रं च” इति मन्त्रः सामवेदपठितत्वेन सामवेदस्वरानि-  
यतोऽपि प्रधानभूतोपसदनुवर्तित्वाद्याजुर्वेदिकत्वाच्चोपसदो  
याजुर्वेदिकोपांशुत्वसंबन्धी तद्वत् अक्षरविद्यासंवाञ्छितया अ-  
धीतत्वेन तद्विद्यानियता अपि प्रधानानुवर्तित्वस्वाभाव्यात् सर्व-  
विद्यासंवाञ्छिनः । तदुक्तं प्रथमे काण्डे “ गुणमुख्यव्यति-  
क्रमे तदर्थत्वात् ” इत्यादिना ॥

एवं तर्हि “ सर्वकर्मा सर्वगन्धः ” इत्यादीनामपि सर्वेषां  
ब्रह्मगुणत्वेन क्वचिद्व्यवस्थेत्याशङ्क्याह—

इयदामनात् ॥ ३४ ॥

इयदस्थूलत्वादिविशोपितमानन्दाद्येव सर्वत्रानुसन्धयेम् । कु-  
तः । आमननात् हेतोः । आमननं आभिमुख्येन मननं ब्रह्मानु-  
सन्धानम् । परब्रह्मस्वरूपानुसन्धानं येन विना नोपपद्यते तत्स-  
र्वत्रानुसन्धेयम् अन्यत्तत्र तत्र व्यवस्थितमित्यर्थः ॥

( अन्तरत्याधिकरणम् । )

अन्तरा भूतग्रामवत्स्वात्मानोऽन्यथा भेदानुप-  
पत्तिरिति चेन्नोपदेशवत् ॥ ३५ ॥

बृहदारण्यके उपस्तिप्रश्नप्रतिवचनं “ यः प्राणेन प्राणि-  
ति स त आत्मा सर्वान्तरः योऽपानेनापानिति स त आत्मा ”  
इत्यादि “ अतोऽन्यदार्तम् ” इत्यन्तमात्रातम् । तथा तदन-

न्तरं कहोलप्रश्नप्रतिवचनं “योऽशनायापिपासे शोकं मोहं जरां मृत्युमत्येति एतं हेतमात्मानं विदित्वा ” इति “ अतोऽन्यदा-  
 र्त्तम् ” इत्यन्तम् । किं उभयत्र विद्यैक्यमुत विद्याभेद इति संश-  
 यः ॥ पूर्वत्र प्राणनादिहेतुः प्रत्यगात्मा उत्तरत्राशनायाद्यती-  
 तः परमात्मेत्युपास्यभेदाद्विद्याभेद इति पूर्वः पक्षः ॥ राद्धा-  
 न्तस्तु—“ यत्साक्षादपरोक्षाद्ब्रह्म य आत्मा सर्वान्तरः तन्मे  
 व्याचक्ष्व ” इत्युभयत्र प्रश्नस्य परमात्मविषयत्वादेकरूपत्वाच्च  
 सर्वप्राणिप्राणनादिहेतुत्वस्याशनायाद्यतीतत्वस्य च प्रतिवच-  
 नद्वयगतस्य परमात्मन्येकस्मिन्नेवोपास्ये संभवाच्च न विद्या-  
 भेदः ॥ सूत्रार्थः—अन्तरा “य आत्मा सर्वान्तरः ” इत्युपस्तिप्र-  
 श्नो भूतग्रामवत्स्वात्मनः प्रत्यगात्मान इत्यभ्युपगन्तव्यः अ-  
 न्यथा प्रतिवचनभेदानुपपत्तिरिति चेत्, नात्र प्रत्यगात्मविषयं प्र-  
 श्नद्वयम् प्रतिवचनद्वयं च । परमात्मन्येकस्मिन्नेव संभवतीत्यर्थः ।  
 उपदेशवत् “स्तब्धोऽस्युत, तमादेशमप्राक्ष्यः” इति प्रक्रान्ताया-  
 मेकस्यामेव स द्विद्यायां “भगवांस्त्वमेव मे तत् ब्रवीतु । भूय एव  
 मा भगवान् विज्ञापयतु ” इत्यादिका प्रश्नावृत्तिः प्रतिवचन-  
 भेदश्चोपास्यमाहात्म्यप्रतिपादनपरत्वेन दृश्यते तद्वत् ॥

प्रश्नभेदपूर्वकप्रतिवचनप्रकारभेदाद्विद्याभेदोऽवर्जनीय इ-  
 त्याशङ्काह—

व्यतिहारो विशिषान्ति हीतरवत् ॥ ३६ ॥

“ यत्साक्षादपरोक्षाद्ब्रह्म य आत्मा सर्वान्तरः ” इति द्व-  
 योः प्रश्नोः प्रश्नस्यैकरूपत्वेन एकविषयत्वे निश्चिते सति उप-  
 स्तिकहोलयोः प्रतिवचनगतबुद्धिव्यतिहारः कार्यः । प्रा-  
 णनादिहेतुत्वेन बुद्धिः सर्वान्तरात्मविषया कहोलेनापि का-  
 र्या । तथा अशनायाद्यतीतत्वबुद्धिरुपस्तिनापि कार्या । विशिषान्ति

हि उभयत्र याज्ञवल्क्यप्रतिवचनानि एकं सर्वान्तरमेवोपास्यम् ।  
इतरत्र च यथेतरत्र साद्विद्यायां सर्वाणि प्रतिवचनानि परमकार-  
ण परं ब्रह्मैकमेव प्रतिपादयन्ति ॥

साद्विद्यायामप्युपास्यैक्यं अशनप्रतिवचनादृत्तावससां क्रथ-  
मवगम्यते इत्यत्राह—

सैव हि सत्यादयः ॥ ३७ ॥

“सेय देवतैक्षत” इत्यादिषु सर्वत्र सैव परा देवताऽनुव-  
र्तते । “येतदात्म्यमिदं सर्वं तत्सत्यं स आत्मा तत्त्वमसि” इति  
त एव सत्यादयः सर्वेषु प्रतिवचनेषु उपसंहियन्ते ॥

( कामाद्यधिकरणम् । )

कामादीतरत्र तत्र चायतनादिभ्यः ॥ ३८ ॥

छान्दोग्ये श्रूयते “अथ यदिदमस्मिन् ब्रह्म पुरे दहरं पु-  
ण्डरीकं वेश्म दहरोऽस्मिन्नन्तराकाशः तस्मिन्यदन्तस्तदन्वेष्ट-  
व्यम्” इत्यादि प्रकृत्य “तद्य इहात्मानं अनुविद्य ब्रजन्त्येतां-  
श्च सत्यान्कामान् तेषां सर्वेषु लोकेषु कामचारो भवति”  
इति । वाजमनेयके च “य एषोऽन्तर्हृदय आकाशस्तस्मिञ्छते  
सर्वस्य वशी सर्वस्येशानः” इति । किमुभयत्र विद्यैक्यं उत वि-  
द्याभिद इति सशयः ॥ रूपभेदाद्विद्याभेद इति पूर्वं पक्षः ।  
यद्यप्युभयत्र परमात्मैवोपास्यस्तथाप्येकत्राकाशशब्दाभिधेयः  
परमात्मोपास्य इतरत्राकाशे शयानः परमात्मेति हि रूपं मि-  
थ्यते ॥ राद्धान्तस्तु—हृदयायतनत्वमसत्कल्पसत्यकामत्वादेर-  
भेद उभयत्र तद्विशिष्टः परमात्मैवोपास्य इति  
रूपाभेदाद्विद्यैक्यम् । छान्दोग्ये हि “दहरोऽस्मिन्नन्तर आकाशान्त-  
स्मिन् यदन्तस्तदन्वेष्टव्यम्” इत्यारभ्य “किं तत्र विद्यते” इ-

त्यादिना परिचोद्य “ तस्मिन्कामाः ममाहिता एष आत्माऽ-  
 पहतपाप्मा विजरो विमृत्युः” इत्यारभ्य “ सत्यकामः सत्यस-  
 कल्पः” इत्युक्त्वा “तद्य इहात्मानमनुविद्य ब्रजत्येतांश्च सत्यान्  
 कामान्” इत्याकाशशब्दनिर्दिष्टः परमात्मा तदन्तर्गताश्च स-  
 त्यकामत्वसत्यसकल्पत्वापहतपाप्मत्वादयो गुणाः। अतः परमा-  
 त्मा हृदयायतनत्वसत्यकामत्वादिविशिष्ट उपास्य इति वाक्ये-  
 नैव निर्णीतम् । वाजसनेयके च “य एषोऽतर्हृदय आकाश-  
 स्तस्मिन्शेते सर्वस्य वशी” इत्युक्ते सति वशित्वादेः सत्यसंक-  
 ल्पत्वविशेषरूपतया स एव परमात्मा हृदयायतनः स-  
 त्यसंकल्प उपास्य इति प्रतीयते । अतो दहरविद्याप्रत्य-  
 भिज्ञानात्स एव परमात्मा सत्यकामादिगुणाष्टकविशिष्ट उपा-  
 स्य इति निश्चीयते । एवं निश्चिते सति आकाशे शयान  
 इति आकाशशब्दोऽपि हृदगपुंडरीकवर्त्यवकाशराचीति विद्यै-  
 क्यमेव ॥ सूत्रार्थः—कामादीतरत्र तत्र च वाजसनेयके छां-  
 दोग्येऽपि च सत्यकामत्वाद्येव रूपम् । कुतः। आयतनादिभ्यः  
 हृदयायतनत्वसत्यसंकल्पत्वविशेषरूपवशित्वादिभ्यः तत्सह-  
 चारिणः सत्यकामत्वादेः प्रत्यभिज्ञानात्। “परं ज्योतिरुपसंपद्य  
 स्वेन रूपेणाभिनिष्पद्यते । अभयं वै ब्रह्म भवति ” इति  
 ब्रह्मप्राप्तिरूपं फलं चैकमिति विद्यैक्यम् ॥

“मनसैवानुद्रष्टव्यं नेह नानास्ति किंचन” इत्यादेः प्र-  
 कृतत्वात् “ स एष नेति नेत्यात्मा” इति च वक्ष्यमाणत्वात्  
 “सर्वस्य वशी सर्वस्येशानः” इत्यादिविशेषाणां ब्रह्मस्वरूप-  
 पत्वाभावात् कथं सत्यकामत्वादेः मोक्षसाधनोपासनरूपत्व-  
 मित्यत्राह—



वशित्वादेः प्रमाणान्तराविदितस्य श्रुत्यैकमधिगम्य-  
स्यादरेण प्रतिपादनादलोपः अमतिषेधः । तस्यापि ब्रह्मगुण-  
त्वमवश्याश्रयणीयम् । विशेषनिषेधास्तु सकले एन प्राकृतवि-  
षयाः । नानात्वनिषेधस्तु सकलस्य ब्रह्मकार्यतया ब्रह्मात्मक-  
त्वाभिप्रायः ॥

सगुणोपासनस्य “ स यदि पितृलोककामो भवति ” इति  
पितृलोकादिप्राप्तिवचनात्सांसारिकफलत्वेन न मोक्षफलत्व-  
मित्याशङ्काह—

उपस्थितेऽतस्तद्वचनात् ॥ ४० ॥

उपस्थितिरुपस्थानम् । ब्रह्मोपसंपत्तिः । उपस्थिते ब्रह्मो-  
पसंपन्ने अतो ब्रह्मोपसंपत्तेरेव हेतोः तद्वचनात् पितृ-  
लोकादिप्राप्तिवचनान्न तत्सांसारिकफलम् अपि तु संसारान्मु-  
क्तस्यैव “ अस्माच्छरीरात्ममुत्थाय परं ज्योतिरुपसंपद्य स्वेन  
रूपेणाभिनिष्पद्यते स उत्तमः पुरुषः । स स्वराद्भवति तस्य स-  
र्वेषु लोकेषु कामचारो भवति ” इति च निवृत्ताविद्यस्य  
हि स्वेन रूपेणाभिनिष्पन्नस्यैव “ स तत्र पर्येति ” इत्युच्य-  
ते । अतो ब्रह्मोपसंपत्तिहेतुकत्वं संक्रीडनादेरवगम्यते ॥

( तन्निर्धारणानियमाधिकरणम् । )

तन्निर्धारणानियमस्तद्द्रष्टेः पृथग्ध्य-

प्रतिबंधः फलम् ॥ ४१ ॥

छांदोग्ये “ ओमित्येतदक्षरमुद्गीथमुपासीत ” इति क-  
र्मागाश्रयमुद्गीथाद्युपासनं श्रूयते । तत्र किं तस्मिन्कर्माणि  
पर्यतादिवत् नियमेनोपादेयम् उत गोदोहनादिवत् अनियमेनेति  
संशयः ॥ कर्मागाश्रयत्वेन पर्यतादिवत् तद्वारेण निरूढकार्यत-

या “यदेव विद्यया करोति—तदेव वीर्यवत्तरम्” इति वर्तमाननिर्देशस्य पृथक्फलप्रतिपादनायोगात् क्रत्वर्थतया नियमेनोपादेयमिति पूर्वः पक्षः ॥ राद्धान्तस्तु—“तेनोभौ कुरुतो यश्चैतदेवं वेद यश्च न वेद ” इत्युद्गीथापासनराहतस्यापि क्रत्वनुष्ठानदर्शनात् क्रतुफलात्स्वर्गादेः पृथग्भूतवीर्यवत्तरत्वफलमिदमुपासनामिति गोदोहनादिवदानियमः । वर्तमाननिर्देशे सस्यधिकारांतरानिश्चये सति रात्रिसत्रवत् क्रनोर्वीर्यवत्तरत्वमस्योपासनस्य फलमिति कल्पनीयम् ॥ सूत्रार्थः—तन्निर्द्धारणानियमः । निर्द्धारण निश्चयेन चेतसो धारणम् । उपासनमित्यर्थः । तस्योद्गीथोपासनस्यानियमः । कुतः । तद्दृष्टेः “तेनोभौ कुरुतः” इत्यानियमदृष्टेः । पृथग्भूत ह्युपासनस्य फलम् । तच्चाप्रतिबन्धरूपम् । वीर्यवत्तरत्व नाम प्रबलकर्मातिरबलेन एतस्य कर्मणः फलस्याप्रतिबन्धः । अविलवितत्वमित्यर्थः ॥

( प्रदानाधिकरणम् । )

प्रदानवदेव तदुक्तम् ॥ ४२ ॥

दहरविद्यायां “तद्य इहात्मानमनुविद्य ब्रजसेताश्च मत्पान्कामान्” इति अपहतपाप्मत्यादिगुणानामपि परमात्मस्वरूपचिन्तनवत् पृथक्चिन्तन विहितम् । किं गुणचिन्तने तत्तद्गुणविशिष्टतया परमात्मानुचिन्तनमावर्तनीयं उत नेति सशयः ॥ परमात्मन एकस्यैव सर्वेषां गुणानां गुणित्वेन सकृदेव तच्चिन्तनोपपत्तेर्नावर्तनीयमिति पूर्वः पक्षः ॥ राद्धान्तस्तु—गुणनः स्वरूपैक्येऽपि तत्तद्गुणाविशिष्टाकारादिभेदादावर्तनीयमिति ॥ सूत्रार्थः—प्रदानप्रदावर्तनीयमेव । यथा “ इन्द्राय राज्ञे पुरोडाशमेकादशकपालामेन्द्रायाधिराजायेन्द्राय स्वराज्ञे ” इतीन्द्रस्यैकत्वेऽपि राजत्वादिविशिष्टाकारभे-

दादेवताभेद इति मदानाद्युक्तः तद्देव । त-  
दुक्तं संकर्षे " नाना वा देवता पृथक्त्वात् " इति ॥

( लिङ्गभूयस्त्वाधिकरणम् । )

लिङ्गभूयस्त्वाद्धि वलीयस्तदपि ॥ ४३ ॥

तैत्तिरीया अधीयते " सहस्रशीर्षं देवं विश्वाक्षं विश्वशं-  
भुवम्, विश्वं नारायणम् " इत्यारभ्य "सोऽक्षरः परमः स्वराद्" इत्यन्तम् । अस्मिन्ननुवाके नोपासनं विधीयते । किमयं पूर्वानुवा-  
कोदितदहरविद्योपास्यविशेषनिर्द्धारणार्थः उत सर्ववेदान्तो-  
दितसर्वपरविद्योपास्यविशेषनिर्द्धारणार्थ इति संशयः ॥ बहर्वि-  
द्याया आनन्तर्यात्तदुपास्यांवेशेपनिर्द्धारणार्थ इति पूर्वः पक्षः ।  
"सहस्रशीर्षम्" इति द्वितीयानिर्देशस्यानन्तरोदितोपासिना सं-  
वन्धस्यैव युक्तत्वाच्च ॥ राद्धान्तस्तु—परब्रह्मपरतत्त्व-  
परज्योतिःपरमात्माक्षराशिवशंभुशब्दैः सर्वपरविद्योपास्यान-  
नूद्य वाक्येनैव तेषां नारायणत्वविधानात् तस्य च प्रकरणा-  
ल्लिङ्गवलीयस्त्वेन वलीयस्त्वात् प्रविद्योपास्योनिर्द्धार-  
णमिति निश्चीयते । न च "सहस्रशीर्षम्" इति द्वितीयानिर्देशः  
पूर्वोपासिना संवध्यते । "तस्मिन् यदन्तस्तदुपासितव्यम्" इति  
पूर्वेण कृत्प्रत्ययेन कर्माभिहितमिति तत्र द्वितीयानिर्देशायोगात् ।  
" नारायणः परः । व्याप्य नारायणः स्थितः । परमात्मा व्य-  
वस्थितः " इत्यादिभिरेकाद्यर्थात्प्रथमार्थे द्वितीया ॥ सूत्रार्थः—  
सर्वविद्योपास्यनिर्द्धारणे लिङ्गभूयस्त्वात्तस्य चि-  
न्हभूतवाक्यभूयस्त्वादित्यर्थः तद्धि वाक्यं प्रकरणाद्वलीयः ।  
तदपि पूर्वास्मिन्कारण्डे " श्रुतिलिङ्गवाक्यप्रकरणस्थानसमा-  
ख्यानं समवाये पारदौर्विलयम् " इत्यादिनांक्तम् । एवं सर्वोपा-

स्वनिर्द्धारणे निश्चिते सति दहरविद्यायामपि अयमेवोपास्य  
इति “पद्मकोशप्रतीकाशम् ” इत्यादिना हृदयाद्यभिधानं च यु-  
ज्यत इत्यभिप्रायः ॥

( पूर्वविकल्पाधिकरणम् । )

पूर्वविकल्पः प्रकरणात्स्यात् क्रिया मा-  
नसवत् ॥ ४४ ॥

वाजमनेयके अग्निरहस्ये “ मनश्चितो वाक्चितः प्राण-  
चितश्चक्षुश्चितः ” इत्यादिना मनश्चितादयोऽग्नयो विद्यारूपाः  
श्रूयन्ते । किमेते क्रियामयकत्वद्भूता उत विद्यामयकत्वद्भूता  
इति संशयः ॥ अस्मिन्प्रकरणे विद्यामयकत्वनुबन्धिग्रहस्तो-  
त्रादिदर्शनेऽपि क्रतोर्विधानाभावात् फलान्तराप्रतीतेश्च  
पूर्वत्र “ असद्वा इदमग्र आसीत् ” इत्यादिना इष्टक-  
चितस्याग्नेः प्रकृतत्वान्मनश्चितादिषु च “ तेषामेकैक एव  
तावान् यावानसौ पूर्वः ” इति तत्कार्यातिदेशादिष्टकचितेनैषां  
विकल्प प्रतीतेश्च इष्टकाचिताग्निशेषभूतक्रियामयकत्वनुप्रवेशेन  
तदद्भूता इति पूर्वः पक्षः ॥ राद्धान्तस्तु—“ तेहते विद्याचित  
एव विद्यया हैवैत एवं विदाश्चिता भवन्ति ” इति मनश्चितादी-  
नां सांपादिकाग्नित्वेन विद्यारूपत्वे सिद्धेऽपि “ ते हैते विद्या-  
चित एव ” इति श्रुतिर्विद्यामयकत्वद्भूतत्वैषां विद्यारू-  
पतामवगमयतीति निश्चयात् सान्निहितैर्मानसैर्ग्रहस्तोत्रा-  
दिभिः क्त्वनुबन्धैरनुवादवाक्यसरूपवाक्यप्रतिपादितैः क्रतु-  
दर्शने सति “ वचनानि त्वपूर्वत्वात् ” इति न्यायेन मनश्चि-  
तादीनां शेषिभूतविद्यामयक्रतोर्विधिः परिकल्प्यते । “तेषामेकै-  
क एव तावान् यावानसौ पूर्वः” इति अतिदेशेनेष्टकाचिताग्नेः

स्वशेषभूतक्रतुद्वारेण यत्फलं तदेवैषां स्वशेषभूतविद्यामयक्रतु-  
द्वारेण फलमिति निश्चीयत इति विद्यामयक्रत्वद्भूता एव मन-  
श्चितादयः ॥ सूत्रार्थः—मनश्चितादिः क्रिया स्यात् क्रियामय-  
क्रत्वद्भूत इत्यर्थः । कुतः । प्रकरणात् । पूर्वप्रकृतेनेष्टक-  
चित्तेनाव्याभिचारितक्रतुसम्बन्धिनोपस्थितक्रतुगृहीतत्वेन तदद्भू-  
भूतः । एषाञ्चाग्नित्वात्तेनेष्टकचित्तेन विकल्पः । विद्यारू-  
पायामप्येषां क्रियामयक्रत्वद्भूतावो न विरुध्यते द्वादशाहां-  
गभूतमानसग्रहवत् ॥

अतिदेशाच्च ॥ ४५ ॥

“तेषामेकैक एव तावान् यावानसौ पूर्वं” इति तेषु पूर्वे-  
ष्टकचित्तकार्यातिदेशाच्च तेनैषां विकल्पः प्रतीयते । तेन  
विकल्पो हि तज्जेषिभूतक्रत्वद्भूतत्वेन विनैषां नोपपद्यते । अतश्च  
तदद्भूताः ॥

विद्यैव तु निर्धारणादर्शनाच्च ॥ ४६ ॥

तुशब्दः पक्षं व्यावर्तयति । मनश्चितादिविद्यैव विद्यामय-  
क्रत्वद्भूत एवेत्यर्थः । कुतः । निर्धारणात् । तेषां विद्यारूपत्वे  
सिद्धेऽपि “ते हैते विद्याचित एव” इति निर्धारण विद्यामयक्रत्व-  
द्भूतैषां विद्यामयत्वरूपापनार्थम् । अत्रैव विद्यामयक्रतुदर्शनाच्च  
तदद्भूत्वमेवैषाम् । दृश्यते च विद्यामयक्रतुः “मनसैव ग्रहा गृह्यन्ते  
मनसा स्तुवन्ति मनसा शंसन्ति” इत्यादौ ॥

अत्र विद्यामयक्रतौ विधिपदाश्रवणात् तत्फलसम्बन्धाप्र-  
तीतिश्च प्रकरणेनेष्टकचित्ताग्न्युपस्थापितक्रत्वद्भूताप्रतीतिश्च विद्या-  
मयक्रत्वद्भूता वाध्यते इत्याशङ्क्याह—

श्रुत्यादिवलीयस्त्वाच्च न बाधः ॥ ४७ ॥

श्रुत्यादेः प्रकरणाद्वलीयस्त्वेन श्रुत्याद्यवगतस्य विद्यामय-  
क्रत्वन्वयस्य प्रकरणेन न बाधः । श्रुतिस्तावत् “ ते हैते विद्या-  
चिन् एव ” इति । तां विदुषोति “ विद्याया हैवैत एवं विद्विश्चिता  
भवन्ति ” इति । लिङ्गवाक्ये च भाष्ये दर्शिते । एवं विदो  
मनश्चक्षुरादिव्यापारेषु अग्नित्वं सम्पादयितुः एते मनश्चिताद-  
यो विद्यया प्रधानभूतया चिता भवन्तीत्यर्थः ॥

“ मनसैव ग्रहा गृह्यन्ते ” इत्यादौ विधिपदाश्रवणाद्विद्यामय-  
क्रतुविधिर्न संभवति, तदसंभवादेव तदन्वयोपि न संभ-  
वतीत्याशङ्क्याह—

अनुबन्धादिभ्यः प्रज्ञान्तरपृथक्त्ववद्दृष्टश्च  
तदुक्तम् ॥ ४८ ॥

ग्रहस्तोत्रशस्त्रेभ्यो यज्ञानुबन्धेभ्य इष्टकचितान्वयिनः क्र-  
तोरत्र विधीयमानविद्यामयक्रतुपृथक्त्वमवगम्यते । प्रज्ञान्तरपृ-  
थक्त्ववत् यथा प्रज्ञान्तराणां दहरादिविद्यादीनां पृथक्त्वहेतु-  
भ्यः पृथक्त्वम् । आदिशब्दात्पूर्वोक्तश्रुत्यादि गृह्यते । श्रुत्यादिना-  
ऽनुबन्धैश्च विद्यामयक्रतुविधिः परिकल्प्यत इत्यर्थः । दृष्टश्चानुवा-  
दसरूपेऽपि कल्प्यमानो विधिः “ यदेव विद्यया करोति ” इत्यादौ ।  
तदुक्तं “ वचनानि त्वपूर्वत्वात् ” इति ।

यत्तुक्तमतिदेशाच्चेष्टकचितशोपिभूतक्रत्वन्वयो गम्यत  
इति तत्राह—

न सामान्यादप्युपलब्धेर्मृत्युवन्न हि लोकापत्तिः ॥ ४९ ॥

नावश्यमतिदेशेनेष्टकचितामितुल्यदेशत्वमप्याश्रयणीयम् ।

येन केन चित्सामान्येनातिदेशोपलब्धेः । “स एष एव मृत्युर्य एष एतस्मिन् मण्डले पुरुषः” इतिवत्फलसामान्येन भविष्य-  
त्यतिदेशः । न हि तत्र मण्डलपुरुषे मृत्युलोकापत्तिरप्यतिदि-  
श्यते । अपि तु मृत्युवत्सर्वहरत्वमेव ॥

परेण च शब्दस्य ताद्विध्यं भूयस्त्वात्त्वनुबन्धः ॥ ५० ॥

परेण च ब्राह्मणेन तस्य मनश्चिताद्यभिधायिनः शब्दस्य  
ताद्विध्यं तद्विधत्वं विद्यामयप्रतिपादकत्वमवगम्यते । परेण हि  
ब्राह्मणेन “अयं वाव लोक एषोऽग्निचितस्तस्याप एव” इत्यादिना  
पृथक्फला विद्यैव विधीयते । अग्निरहस्ये क्रिया एव विधीयन्त  
इति नास्ति नियम इत्यर्थः । क्रियाप्रकरणे त्वेषां मनश्चितादीना-  
मनुबन्धः सृम्पादनीयानामन्यद्भानां भुपस्त्वात् क्रियते । अतो  
विद्यामयकृत्वद्भूता एव मनश्चितादयोऽग्नयः ।

( शरीरेभावाधिकरणम् । )

एक आत्मनः शरीरे भावात् ॥ ५१ ॥

प्रत्यगात्मन आत्मतया परमात्मोपास्यः, उपासकस्यापि स्वरू-  
पमुपास्योपासनस्वरूपवत् ज्ञातव्यमिति ह्युक्तम् “वयाणाम्”  
इत्यादिना । वक्ष्यते च “आत्मेति तूष्णच्छन्ति” इति । तत्र किं  
प्रत्यगात्मनः शरीरे वर्तमानस्य कर्तृत्वभोक्तृत्वादाविशिष्टं  
रूपमनुसन्धेयमुत प्रजापतिवाक्योदितापहतषाम्पत्वादिगुणकं  
यथावस्थितरूपमिति संशयः ॥ शरीरे वर्तमानस्य या-  
दृशं रूपं तदेवानुसन्धेयमिति पूर्वपक्षः । कर्मविधिष्वनो-  
पामनविधावपि तावतैव साधनानुष्ठानफलानुभवयोः सं-  
भवात् । “यथा क्रतुरास्मिन्लोके पुरुषः” इति तु ‘तं यथा यथोपा-

सते'इत्यनेनैकाद्यर्थात्परमात्मविषयम् ॥ राद्धान्तस्तु—“तत्त्वमसि । स त आत्माऽन्तर्याम्यमृतः” इति प्रत्यगात्मन आत्मतयैव परमात्मोपास्य इति प्रत्यगात्मनः स्वरूपमप्युपासनान्तर्गतम् । “पर ज्योतिरुपसंपद्य स्वेन रूपेणाभिनिष्पद्यते” इति यथावस्थितात्मस्वरूपस्यैव ब्रह्मानुभवः फलमित्यतः “यथा क्रतुरास्मिच्छोके पुरुषः” इति न परमात्ममात्रविषयम्, अपि तु प्रसगात्मात्मभूतोपास्यविषयमिति प्रजापतिवाक्योदितं यथावस्थितस्वरूपमेवानुसन्धेयम् । अन्यथा प्राप्योपास्ययोः प्रकारभेदात् “यथा क्रतुः” इति विरुध्येत । “यजेत स्वर्गकामः” इत्यादिकर्मविधौ तु कर्तृस्वरूपानुसन्धानं न साधनान्तर्गतमिति विशेषः ॥ सूत्रार्थस्तु—कर्तृत्वादिविशिष्टमेवात्मनः स्वरूपमनुसन्धेयमित्येके मन्यन्ते । कुतः । शरीरे वर्तमानस्योपासितुरात्मनस्तथाभावात् ॥

व्यतिरेकस्तद्भावभावित्वान्न तूपलब्धिवत् ॥ ५२ ॥

न कर्तृत्वादिविशिष्टमनुसन्धेयम् । अपि तु सांसारिकस्वरूपान्मुक्तस्वरूपस्य यो व्यतिरेकः सोऽनुसन्धेयः । कुतः । तथोपासनभावित्वाद्यतिरिक्तस्वरूपप्राप्तेः । “यथा क्रतुरास्मिच्छोके” इति ह्यह । उपलब्धिवत् यथा ब्रह्मस्वरूपोपलब्धिर्यथावस्थितब्रह्मानुसन्धानयुक्तस्यैव तथात्मोपलब्धिरपि ॥

( अङ्गावयवद्वयाधिकरणम् । )

अङ्गावयवद्वास्तु न शाखासु हि प्रतिवेदम् ॥ ५३ ॥

‘ “ओमित्येतदसंस्मृतीषमुपासीत” इत्युद्गीथादिक्रत्वद्वाश्रया उपासनाः श्रूयन्ते । ताः किं यासु शाखासु श्रूयन्ते तास्वैव व्यवस्थिता उत सर्वासु शाखासु संबद्धा इति सशयः ॥ शाखासु



स्वरभेदात् प्रतिशास्त्रमुद्गीथभेदात् यत्र श्रूयन्ते तत्रस्योद्गी-  
थादेः संनिधानात्तेनैवान्विता व्यवस्थिता इति पूर्वः पक्षः ॥ रा-  
द्धान्तस्तु—यद्यप्युद्गीथव्यक्तिभेदो विद्यते तथापि तत्र तत्र चो-  
द्गीथजातीयत्वेन संबन्धात् सर्वेषां चोद्गीथजातीयत्वाविशे-  
षात् “ उद्गीथमुपासीत ” इति श्रुत्यैव सर्वसंबन्ध इति सर्वशा-  
खासु संबन्ध्यन्ते ॥ सूत्रार्थः—न त्वद्भाववद्वा उपासनास्तासु  
व्यवस्थिताः, अपि तु प्रोतेवेदं सर्वशाखासु संबन्ध्यन्त इत्यर्थः ।  
हीति हेतौ । यस्मादुद्गीथजातीयत्वाविशेषेण सर्वसंबन्धस्तस्मा-  
दित्यर्थः ॥

मन्त्रादिवद्वाऽविरोधः ॥ ५४ ॥

वाशब्दश्चार्थे । यथा मन्त्रादीनां क्रत्वङ्गभूतानामेकैकशा-  
खावगतानां सर्वशाखासु क्रतोरेकत्वेन सर्वत्र सम्बन्धो न वि-  
रुध्यते तद्वच्चाविरोधः ॥

( भूमज्यायस्त्वाधिकरणम् )

भूमन्ः क्रतुवज्ज्यायस्त्वं तथा हि दर्शयति ॥५५॥

वैश्वानराविद्यायां स्वर्लोकादित्स्वाय्वाकाशपृथिव्यवयवो  
वैश्वानरात्मोपास्यः श्रुतः । तत्र किं व्यस्तस्यैवोपासनं कार्यमुत  
व्यस्तस्य समस्तस्य चाय समस्तस्यैवेति संशयः ॥ “अपमन्यव कं  
त्वमात्मानमुपास्ते इति दिवमेव भगवो राजन्” इत्यादिना स्वर्लो-  
कादिपृथिव्यन्तानां वैश्वानरात्मनो मूर्धादिपादान्तावयवत्वमाभि-  
धाय तत्र तत्र व्यस्तस्यैवोपासनं फलं च विहितमिति पश्चात् “य-  
स्वेतमेवं प्रादेशमात्राभावमानमात्मानं वैश्वानरमुपास्ते” इति पूर्वो-  
क्तस्य समासेनोपसंहार इति युक्तम् । अतो व्यस्तस्यैवोपास

नं कार्यमिति प्रथमः पक्षः ॥ समस्तोपासनस्य “सर्वेषु लोकेषु सर्वेषु भूतेषु सर्वेष्व्वात्मसु चान्नमत्ति” इति व्यस्तोपासनफलेभ्यः फलान्तरविधानाद्भ्यस्तस्य समस्तस्य चोपासनं कार्यमिति द्वितीयः पक्षः ॥ राद्धान्तस्तु—“आत्मनं वैश्वानरं संप्रत्ययेपितमेव नो ब्रूहि” इत्यारभ्य वैश्वानरात्मनः स्वर्लोकादिपृथिव्यन्तानां मूर्धादिपादान्तावयवत्वमभिधाय “यस्त्वेतमेवं प्रादेशमात्रमभिविमानमात्मानं वैश्वानरमुपास्ते स सर्वेषु लोकेषु” इत्युपमंहारादेकस्यैव वैश्वानरात्मनस्त्रैलोक्यशरीरस्य परस्य ब्रह्मण उपासनं विधाय फलं च “सर्वेष्व्वात्मसु चान्नमत्ति” इति “तद्यथेषीकतूलमग्नौ प्रोतं प्रदूयेतैवं हास्य सर्वे पाप्मानः प्रदूयन्ते” इति च सर्वेषामात्मनामविशेषेण भोग्यभूतं परं ब्रह्मानुभवति तद्विरोधिनश्च सर्वपाप्मनस्तरतीत्युक्तमिति गम्यते । अत एकवाक्यत्वात्ममस्तस्यैवोपासनं कार्यम् । व्यस्तवादस्तु स्वर्लोकादीनां मूर्धाद्यवयवत्वज्ञापनार्थः । तत्र तत्र फलवादः “वैश्वानरं द्वादशकपाल निर्वपेत्पुत्रे जाते यदष्टाकपालो भवति” इत्यादिवद्ब्रह्मण्यः ॥ सूत्रार्थः—भूमौ ज्यायस्त्वं समस्तोपासनस्य ज्यायष्ठं प्रामाणिकत्वमित्यर्थः । एकवाक्यत्वावगतेः । व्यस्तवादः क्रतुवद्ब्रह्मण्यः । “वैश्वानरं द्वादशकपाल निर्वपेत्—यदष्टाकपालः” इत्यादिक्रताविवेत्यर्थः । तथा हि दर्शयति समस्तोपासनस्य ज्यायस्त्वमेव दर्शयति श्रुतिः “मूर्धा ते व्यपतिष्यद्यन्मां नागमिष्यः” इत्यादिना व्यस्तोपासनेऽनर्थं श्रुवन्ती ।

( शब्दादिभेदाधिकरणम् )

नाना शब्दादिभेदात् ॥ ५६ ॥

सांद्रिद्यादहरविद्याशाण्डिल्यविद्याभूमविद्यादिका ब्रह्मो-

पासनरूपा ब्रह्मप्राप्तिफला किमेकविद्या उत नानेति सं-  
शयः ॥ उपास्यस्य ब्रह्मणः फलस्य चैकत्वाद् वेदोपासीतेति  
च पर्यायत्वादेकविद्येति पूर्वपक्षः ॥ ब्रह्मैकत्वेऽपि जगदेकका-  
रणत्वापहतपाप्मात्वाद्यनुबन्धभेदहेतुभिः पूर्वकाण्डोदितश-  
ब्दान्तरादिभिरेवानुबन्धभेदमापन्ना नानाभूता विद्येति राद्धान्तः ।  
शब्दान्तरादिभिस्तत्रतद्वोदितैरेव विद्याभेदसिद्धावपीह  
पुनर्वचनं ब्रह्मप्राप्तिहेतुभूतं वेदान्तोदितं ज्ञानमविधेयमिति कुट्ट-  
ष्टिनिरासार्थम् ॥ सूत्रार्थः—सद्विद्याभूमविद्यादिका नानाभूताः ।  
ब्रह्मण एकत्वेऽपि सद्भूमापहतपाप्मेतिशब्दभेदात् । आदिशब्दा-  
दभ्याससंख्यागुणमाक्रयानामधेयानि गृह्यन्ते ॥

( विकल्पाधिकरणम् । )

विकल्पोऽविशिष्टफलत्वात् ॥ ५७ ॥

सद्विद्याभूमविद्यादिकानां ब्रह्मप्राप्तिफलानामेकस्मिन्पुरुषे  
समुच्चयोऽपि संभवति नेति संशयः ॥ अग्निहोत्रवर्गपूर्णमास-  
ज्योतिष्टोमादीनां स्वर्गैकफलानां तत्र भूयस्त्वापेक्षया यथैक-  
स्मिन्पुरुषे समुच्चयो दृश्यते तथेहापि ब्रह्मानुभवभूयस्त्वापे-  
क्षयैकस्मिन्पुरुषे समुच्चयः संभवतीति पूर्वः पक्षः ॥ देशतः  
कालतः स्वरूपतश्चानवच्छिन्नानन्दस्वरूपब्रह्मानुभवः सर्वासां  
परविद्यानां फलम् । तच्चैकया विद्ययाऽवाप्तमिति एकस्मिन्पुरुषे  
विद्यान्तरसमुच्चयः प्रयोजनाभावाच्च न संभवतीति सर्वासां  
विकल्प इति राद्धान्तः ॥ सूत्रमापि व्याख्यातम् ॥

कान्यास्तु यथाकामं समुच्चीयेरन्न वा पूर्वहेत्व-

भावात् ॥ ५८ ॥

ब्रह्मप्राप्तियतिरिक्तफला विद्याः काम्याः । तास्तु यथेष्टं  
समुच्चयेरन् विकल्परन्वा । पूर्वहेत्वभावात् फलस्य परिमित-  
त्वात् भूयस्त्वापेक्षया समुच्चयः संभवतीत्यर्थः ॥

( यथाश्रयभावाधिकरणम् । )

अङ्गेषु यथाश्रयभावः ॥ ५९ ॥

कर्माङ्गाश्रयाणामुद्गीथाद्युपासनानां गोदोहनादिवद-  
धिकारान्तरत्वेनोपादानानियमः पूर्वोक्तः संभवति नेति  
संशयः ॥ न संभवतीति पूर्वः पक्षः । 'उद्गीथमुपासीत' इत्यु-  
पासनविधौ फलान्तराश्रवणादुद्गीथसम्बन्धावगतक्रत्वङ्गभा-  
वाविरोधात् । एवं विधिवाक्येनैव क्रत्वङ्गभावेऽवगते सति "य-  
देव विद्यया करोति श्रद्धयोपनिषदा तदेव वीर्यवत्तरम्" इति च  
वर्तमाननिर्देशो "न स पापं श्लोकं गृणोति" इतिवदर्थवादमात्र  
स्यात् ॥ राद्धान्तस्तु— "यदेव विद्यया करोति—तदेव वीर्यवत्त-  
रम्" इति विद्यायाः क्रतुवीर्यवत्तरत्वं प्रति साक्षात्साधनभावोऽव-  
गम्यते । एवं फलसाधनतयाऽवगता विद्या किमाश्रित्य फलं करो-  
तीत्यपेक्षायाम् "ओमित्येतदक्षरमुद्गीथमुपासीत" इत्युद्गीथमा-  
श्रित्य कुर्यादिति क्रत्वङ्गभूतोद्गीथाश्रयत्वमात्रं प्रतीयते । अतः  
फलान्तरसाधनतयाऽवगतस्य क्रत्वङ्गभावो नोपपद्यत इति गो-  
दोहनादितुल्यतयोपादानानियमः सिध्यत्येव । "यस्य पर्णमयी  
जुहूर्भवति न स पापं श्लोकं गृणोति" इत्यत्र तु पर्णताया जुहू-  
सम्बन्धात्प्रागपापश्लोकश्रवणं प्रति साक्षात्साधनभावो न  
श्रूयते । पर्णतासम्बन्धिपुरुषसम्बन्धमात्रं श्रुतम् । तत् "पर्णमयी  
जुहूः" इति श्रुत्यैव प्रथमावगत क्रत्वङ्गभावं न विरुणाद्धीत्यर्थ-  
वादमात्रमिति विशेषः ॥ सूत्रार्थः—अङ्गेषुद्गीथादिपञ्चाश्रिता-

नामुपासनानां यथाश्रयभावः उद्गीथादिवदङ्गभावः । गोदोह-  
नादिवत् तस्मिन्वाक्ये फलसम्बन्धाश्रवणादङ्गभावो न विरु-  
ध्यत इत्यर्थः ॥

शिष्टेश्च ॥ ६० ॥

शिष्टिः शासनं विधानम् । “उद्गीथमुपासीत” इति विधाना-  
च्च वर्तमाननिर्देशावगतफलसम्बन्धात्मागेवोद्गीथसम्बन्धोऽवगत  
इति तदङ्गभावो न विरुध्यते । अत उपादाननियमः ॥

समाहारात् ॥ ६१ ॥

इतश्च । “ होतृसदनाद्धैवापि दुरुद्गीथमनुसमाहरति ” इ-  
त्युद्गीथ वेदनहानावन्येन समाधानं ब्रूवती श्रुतिर्वेदनस्योपादान-  
नियमं दर्शयति । दुरुद्गीथं वेदनहीनमुद्गीथम् ॥

गुणसाधारण्यश्रुतेश्च ॥ ६२ ॥

इतश्चोपादाननियमोऽवगम्यते । प्रणवगुणत्वेनात्रगतस्पो-  
पासानस्य साधारण्यं श्रूयते “तेनेयं त्रयी विद्या वर्तते ओमि-  
त्याश्रावयत्योमिति शंसत्योमित्युद्गायति” इति । तेनेति प्रकृ-  
तपरामर्शात्सोपासन एव प्रणवः सर्वत्र संचरति । अतः प्रण-  
वसहभावनियमदर्शनादुपादाननियमो निश्चीयते ॥

न वा तत्सहभावाश्रुतेः ॥ ६३ ॥

न चोपादाननियमः । तत्सहभावाश्रुतेः । ऋत्वङ्गभावा-  
श्रुतेरित्यर्थः । ऋत्वङ्गभावो हि सहभावः । “ यदेव विद्यया क-  
रोति—तदेव वीर्यवत्तरम्” इति वीर्यवत्तरत्वसाधनतयाऽवग-  
ताया विद्यायाः ऋत्वङ्गतया विनियोगासम्भवात् तदङ्गभावो

हि न श्रूयते । यत्र साक्षात्फलसाधनत्वं प्रतिपाद्यते तत्र फलसाधनत्वं प्रथमं प्रतीयत इति तस्य ऋत्वद्गतया विनियोगो न सम्भवतीत्यभिप्रायः ॥

दर्शनाच्च ॥ ६४ ॥

“एवं विद्ध वे ब्रह्मा यज्ञं यजमान सर्वाश्चत्विर्जोभिरसति” इति ब्रह्मणो वेदनेन यज्ञस्य यजमानस्य ऋत्विजां च रक्षणं ब्रुवन्त्यन्वेषां वेदनाभावं दर्शयति । तच्चोद्गीथोपासनस्यानङ्गत्वे ससेगोपपद्यते । अतश्चोपादानानियमः ॥

इति श्रीभगवद्रामानुजविरचिते वेदान्तदीपे तृतीयस्याध्यायस्य तृतीयः पादः ।



( पुरुषार्थाधिकरणम् )

पुरुषार्थोऽतः शब्दादिति वादरायणः ॥ १ ॥

किं विद्यातः पुरुषार्थ उत कर्मण इति संशयः ॥ कर्मण इति पूर्वं पक्षः । कर्माङ्गत्वाद्विद्यायाः कर्मसु कर्तृभूतप्रसगात्मनो याथात्म्यप्रतिपादनपराणि वेदान्तत्रायानि । विद्यायाः कर्माङ्गत्वं च “ यदेव विद्यया करोति—तदेव वीर्यवत्तरम् ” इति श्रुत्याऽवगम्यत । न च प्रकृतोद्गीथोपामनविषयत्वमस्या वक्तुं शक्यते । “यदेव विद्यया करोति” इति श्रुत्यैव सर्वकर्मसु विद्याया विनियुक्तत्वात् । श्रुतिश्च प्रकरणाद्बलीयसी । विद्यायाः कर्माङ्गत्वं कथमित्यपेक्षायाम् “तच्चमसि । अयमात्मा ब्रह्म” इति सामानाधिकरण्येन कर्माङ्गभूतकर्तृयाथात्म्यानुसन्धानद्वारेण विद्यायाः कर्माङ्गत्वमित्यवगम्यते । अतः कर्तृसंस्कारत्वाद्ब्रह्मविद्यायाः

कर्मण एव पुरुषार्थः । तत्र तत्र फलश्रुतिरर्थवादः स्यात् ।  
 विद्यायाः कर्माङ्गत्वे भूयामि लिङ्गानि च दृश्यन्ते सर्ववे-  
 दान्तेषु ॥ राद्धान्तस्तु—कर्मसु कर्तुः प्रत्यगात्मनोऽर्थान्तरभूतस्य  
 स्वसङ्कल्पकृतजगदुदयविभवलयलीलस्य निखिलहेयमसनीकक-  
 ल्याद्यैकतानानन्दैकस्वरूपस्य सर्वेश्वरस्य सत्सङ्कल्पस्य करणा-  
 धिपरूपप्रत्यगात्माधिपस्य वेद्यस्य वेदनरूपाया विद्यायाः “ब्र-  
 ह्मविदाप्नोति परम्” इत्यादिषु ब्रह्ममाप्तिरूपफलोपदेशात् विद्यात  
 एव फलम् । “यदेव विद्यया करोति” इति श्रुतिः प्रसिद्धविनिर्देशात्  
 प्रसिद्धिश्च प्रकृतोद्गीथोपासनस्यैवेति प्रस्तुतोद्गीथोपासनविशे-  
 षनिष्ठा । “तत्त्वमसि” इति सामानाधिकरण्यं च तच्छब्दनिर्दिष्ट-  
 स्वसङ्कल्पकृतजगज्जन्मस्थितिध्वंसाधिकरणस्य परस्य ब्रह्मणो न  
 जीवस्वरूपत्वपरम् । अपि तु जगत्कारणस्य ब्रह्मणो जीवशरी-  
 रकतया जीवस्यात्मत्वपरमिति “अधिकं तु भेदनिर्देशात्” इ-  
 त्यादिपूक्तम् । “य आत्मनि तिष्ठन्—यस्यात्मा शरीरम्” इति च  
 प्रत्यगात्मन आत्मत्वं परस्य ब्रह्मणः श्रुत्यन्तरे व्यक्तम् ॥ सूत्रा-  
 र्थः—पुरुषार्थो न विद्यातः । कुतः । “ब्रह्मविदाप्नोति परम्”  
 इत्यादिशब्दात् ॥

शेषत्वात्पुरुषार्थवादो यथाऽन्येष्विति जैमिनिः ॥ २ ॥

“तत्त्वमसि” इत्यादिना सामानाधिकरण्येन ब्रह्मणः क-  
 र्मसु कर्तृस्वरूपत्वावगमात् विद्यायाः कर्तृमंस्कारद्वारेण क-  
 र्मशेषत्वाच्च पुरुषार्थवादोऽर्थवादमात्रम्, यथान्येषु द्रव्यसंस्का-  
 रादिष्वात् जैमिनिराचार्यो मन्यते ॥

आचारदर्शनात् ॥ ३ ॥

इतश्च विद्या कर्माङ्गम् । ब्रह्मविदामाचारो हि कर्ममभानो

दृश्यते । यथाश्वपतिःकेकयो ब्रह्मविदग्रेसरो “यक्ष्यमाणो ह वै भगवन्तोऽहमास्मि” इत्याह । “कर्मणैव हि ससिद्धिमास्थिता जनकादयः” इति च स्मर्यते ॥

लिङ्गमिव प्राप्तिरुच्यतामित्यत्राह—

तच्छ्रुतेः ॥ ४ ॥

“यदेव विद्याया करोति” इत्यादिकायाः श्रुतेर्विद्यायाः कर्माङ्गत्वमवगम्यते । न च दुर्बलेन प्रकरणेन श्रुतिर्विद्यासामान्यविषयोद्गीघोषासनविशेषे व्यवस्थाप्यते ॥

समन्वारम्भणात् ॥ ५ ॥

“तं विद्याकर्मणी समन्वारभेते” इति विद्याकर्मणोरेकस्मिन्पुरुषे साहित्यं च विद्यायाः कर्माङ्गत्वे सखेव भवति ॥

तद्वतो विधानात् ॥ ६ ॥

विद्यावतः कर्मविधानाच्च विद्या कर्माङ्गम् । “आचार्यकुनाद्वेदमधीत्याभिसमावृत्य यथाविधान गुरोः कर्मातिशेषेणाभिसमावृत्य कुटुम्बे” इत्यादिनाऽध्ययनवतः कर्माणि विदधदर्थावबोधपर्यन्तत्वाद्ध्ययनस्य विद्यावत एव कर्माणि विदधातीत्यवगम्यते ॥

नियमाच्च ॥ ७ ॥

“कुर्वन्नेवेह कर्माणि जिजीविषेच्छतं समाः” इत्यात्मविदामायुषः कर्मसु नियमदर्शनाच्च कर्मण एव पुरुषार्थः, न विद्यात इत्यवगम्यते । अतश्च विद्या कर्माङ्गम् ॥



अधिकोपदेशात्तु वादरायणस्यैवं तद्दर्शनात् ॥ ८ ॥

तुशब्दात्पक्षो व्यावृत्तः । न विद्या कर्माङ्गमपि तु विद्यातः पुरुषार्थः । वादरायणस्यैवं विद्यातः फलमिति मतम् । कुतः । अधिकोपदेशात्कर्मकर्तुः मत्तयात्मनोऽधिकस्यार्थान्तरभूतस्य वेद्यस्य वेदनरूपविद्यायाः फलमाधनत्वोपदेशात् । तद्दर्शनात् दृश्यते हि वेदान्तवाक्येऽधिकविषयत्वं विद्यायाः । एवमेव हि “तद्वैज्ञत बहु स्यां प्रजायेयेति । सोऽकामयत बहुस्यां प्रजायेय” इत्यादिषु बहुभवनमङ्गल्पपूर्वकसृष्ट्यादेः कर्तुः सर्वेश्वरस्य करणाधिपाधिपस्यानधिक्येति शयज्ञानानन्दैकरूपस्य निखिलहेयप्रत्यनीकस्य वेद्यस्य विद्या ब्रह्मप्राप्त्यफलाय विधीयते ॥

तुल्यं तु दर्शनम् ॥ ९ ॥

विद्यायाः प्रधानत्वेऽपि ब्रह्मविद्यामाचारदर्शनं तुल्यम् । कर्मणामनाचारदर्शनमप्यस्तीत्यर्थः “ऋषयः कावपेयाः किमर्था वयमध्येप्यामहे किमर्था वयं यक्ष्यामहे” इत्यादौ । कर्मानुष्ठानं तु फलाभिसन्धिरहितस्य कर्मणो विद्याङ्गत्वात् । त्यागस्तु फलाभिसन्धियुक्तस्य विद्याविरोधित्वादित्याभिप्रायः ॥

असार्वात्रिकी ॥ १० ॥

“यदेव विद्याया करोति” इति श्रुतिः सर्वविद्यायाः कर्माङ्गत्वं विदधातीत्येतदसङ्गतम् । अत्र विद्या शब्दाभिर्भाहता तु न सार्वात्रिकी । अपि तद्दीधिविद्या । “यत्करोति तां द्विषया” इति नैवं पदान्वयः । अपि तु “यदेव विद्याया करोति तदेव वीर्यवत्तरम्” इति । विद्याया क्रियमाणस्यान्यतोऽवगतस्य वीर्यवत्तरत्वं प्रति साधनभावो गम्यते । यदेवेति प्रसिद्धवन्निर्देशात् । अन्यतोऽव-

गतिर्हि “उद्गीथमुपासीत” इति सन्निहितोद्गीथविद्यायाः ॥

विभागः शतवत् ॥ ११ ॥

“तं विद्याकर्मणी समन्वारभेते” इत्यत्र विद्या च स्वस्मै फलाय कर्म च स्वस्मै फलायान्वारभत इति विभागो द्रष्टव्यः । यतो विद्याकर्मणाभिन्नफलत्वमुक्तम् । शतवत् यथा क्षेत्रत्रयविक्रयिण शतद्वयमन्वेतीत्युक्ते क्षेत्रार्थं शत रत्नार्थं शतमिति विभागो गम्यते तद्वत् ॥

अध्ययनमात्रवतः ॥ १२ ॥

“वेदमधीत्य” इत्यध्ययनमात्रवत् एव कर्मविधानादनेन विद्याया न कर्माङ्गत्वमवगतम् । अध्ययनविधिर्हि आधानवदक्षरराशिग्रहणमात्रे पर्यवस्यति । गृहीतस्य स्वाध्यायस्य फलवदर्थविवोधित्वदर्शनात्तन्निर्णयफलमीमांसाश्रवणे अधीतवेदः स्वयमेव भवर्तते । अर्थावबोधपर्यन्तत्वेऽपि अर्थज्ञानादर्थान्तरभूता प्रत्ययावृत्तिरूपा “विद्यात् उपासीत” इति शास्त्रविहिता विद्या न कर्माङ्गम् ॥

नाविशेषात् ॥ १३ ॥

“कुर्वन्नेवेह कर्माणि” इति ब्रह्मनिदायुषः कर्मनियमो दृश्यत इत्येतन्न सभवति । अविशेषात् विदुष एवेति विशेषाभावात् । किमित्यविदुषो न स्यात् । विदुषस्त्वाप्रयाणादुपासनानुवृत्तिदर्शनादर्थस्वभावाद्द्विदुष एवत्यभिप्रायः ॥

स्तुतयेऽनुमतिर्वा ॥ १४ ॥

षाशब्दोऽवधारणे । “ईशावास्यमिदं सर्वम्” इति विद्याप्र-

कर्मणात् विद्यास्तुतये कर्मानुमतिरेव । विद्यामहात्म्यात्सर्वदा  
कर्माणि कुर्वन्नपि तन्न लिप्यते इति द्वि स्तुतौ भवति विद्या ।  
वाक्यशेषे च “न कर्मणा लिप्यते नरः” इति श्रूयते ॥

कामकारेण चैके ॥ १५ ॥

एके शाखिनः कामकारेण च विद्यानिष्ठस्य गार्हस्थ्यता-  
गमधीयते “किं मजया करिष्यामो येषा नोयमात्माऽय लोकाः”  
इति गार्हस्थ्यकर्मत्पामं ब्रुवती विद्या प्रधानमिति दर्शयति ॥

उपमर्दञ्च ॥ १६ ॥

विद्यया सर्वकर्मोपमर्दनं च विधीयते “क्षीयन्ते चास्य क-  
र्माणि तस्मिन् वष्टे परावरे” इति । तद्विद्यायाः कर्माद्भवे  
न सङ्गच्छते ॥

ऊर्द्धरेतस्सु च शब्दे हि ॥ १७ ॥

ऊर्द्धरेतस्सु अश्रमेषु ब्रह्मविद्यादर्शनात् तेषु चाग्निहोत्रा-  
दिकर्माभावान्न विद्याकर्माङ्गम् । ते च आश्रमाः सन्त्येव । यतो  
वैदिके शब्दे तेषां दृश्यन्ते “त्रयो धर्मस्कन्धाः । ये चेमेऽरण्ये  
श्रद्धा तप इत्युपासते । एतमेव ब्रह्माजिनो लोकमिच्छन्तः मन्त्र-  
जन्ति ” इत्यादौ । “यावज्जीवमाग्निहोत्रम्” इत्यादिका तु श्रुति-  
रविरक्तविषया ॥

परामर्शं जैमिनिरचोदनाच्चापवदति हि ॥ १८ ॥

“त्रयो धर्मस्कन्धा ” इत्यादिषु तेषामाश्रमाणामचोदना-  
दविधानादुपामनास्तुत्पर्यं परामर्शमनुवादं जैमिनिराचार्यो म-  
न्यते । अपि चापवदति श्रुतिराश्रमान्तरं “वीरहा वा एष

देवानां योऽग्निमुद्रासयते”इत्यादिका । अतस्ते न संत्येव ॥

अनुष्ठेयं वादरायणः साम्यश्रुतेः ॥ १९ ॥

गृहस्थाश्रमवदाश्रमान्तरमप्यनुष्ठेय भगवान् वादरायणो  
मन्यते । कुतः । तस्यापि तत्साम्यश्रुतेः । “त्रयो धर्मस्कन्धाः”इ-  
त्पत्रमादौ हि सर्वेषामाश्रमाणामेकरूपं कीर्तनम् ॥

विधिर्वा धारणवत् ॥ २० ॥

वाशब्दोऽवधारणे । सर्वेषामाश्रमाणां विधिरेवायम् । धार-  
णवत् यथा “अधस्तात्समिधं धारयन्ननुद्रवेत् । उपरि हि देवैभ्यो  
धारयति” इत्यनुवादमरूपेऽप्युपरिधारणस्याप्राप्तत्वेन विधिरा-  
श्रीयते एवमिहाश्रमाणामपि । अत उद्धरेतस्त्वपि विद्याद-  
र्शनाद्विद्यातः पुरुषार्थ इति ॥

( स्तुतिमात्राधिकरणम् )

स्तुतिमात्रमुपादानादिति चेन्नापूर्वत्वात् ॥ २१ ॥

भावशब्दाच्च ॥ २२ ॥

“ओमिसेदक्षरमुद्गीथमुपासीत—स एष रसानां रसतमः परमः  
पराधर्योऽष्टमो यदुद्गीथः” इत्येवजातीयके किं कर्माङ्गाश्रयाणां  
दृष्टोविशेषाणां विधिरास्थेय उत उद्गीथादिस्तुतिमात्रमिति स-  
शयः ॥ विधित्वे सिद्धे हि गोदोहनादिवत् भवति, विधित्वमेव  
न सम्भवतीति पूर्वः पक्षः । “इयमेव जुहूर्यत्स्वर्गलोक आहव-  
नीयः” इतिवत्कर्माङ्गभूतोद्गीथादिसम्बन्धितयोपादानाद्रसतम-  
त्वादिस्तत्स्तुतिमात्रमेव न रसतमत्वादिदृष्टिविधिः ॥ राद्धान्तस्तु-  
जुह्वादिविधिवदुद्गीथादिविधेरत्रासन्निधानाद्रसतमत्वादेरप्राप्तत्वा-

अ उपासीतेति विधिप्रत्ययेन च न स्तुतिमात्रं तद्विधिपरिरेव ॥  
सूत्रद्वयं न्यारूपातम् ॥

( पारिप्लवार्थाधिकरणम् )

पारिप्लवार्था इति चेन्न विशेषितत्वात् ॥ २३ ॥

तथा चैकवाक्योपबन्धात् ॥ २४ ॥

“मत्तर्दनो ह वै दैवोदासिः” इत्यादयो वेदान्तेष्वारूपानवि-  
शेषाः किं पारिप्लव(१)प्रयोगार्था उत तत्र तत्र विद्या विशेषम-  
तिपादनार्था इति संशयः ॥ “आख्यानानि शंसन्ति” इत्या-  
ख्यानानां पारिप्लवे विनियोगात्तदार्था इति पूर्वः पक्षः ॥ राद्धान्त  
स्तु—“आख्यानानि शंसन्ति” इत्युक्त्वा “मनुर्वैवस्वतो राजा”  
इति मन्वाद्यारूपाने विनियोगस्य विशेषितत्वात् “तं  
मामायुरमृतमित्युपास्व । आत्मा वा अरे द्रष्टव्यः” इत्या-  
दिविधिनैकवाक्यत्वाच्च “सोऽरोदीत्” इत्यादिवत् विद्यावि-  
ध्यर्थमेव ॥ सूत्रद्वयमपि न्यारूपातम् ॥

( अग्नीन्धनाधिकरणम् )

अत एव चाग्नीन्धनाद्यनपेक्षा ॥ २५ ॥

उद्धरेतस्त्वाश्रमेषु ब्रह्मविद्या सम्भवति नेति संशयः ॥ य-  
ज्ञाद्यभावात्तेषां तद्विद्विक्ता विद्या न सम्भवतीति पूर्वपक्षः ॥ रा-  
द्धान्तस्तु—“यदिच्छन्तो ब्रह्मर्षे चरन्ति । एतमेव प्रयाजिनो  
लोकमिच्छन्तः प्रव्रजन्त” इत्यादिश्रुतिभिस्तेषां विद्यावस्त्वा-  
वगमात् तेष्वग्निहोत्राद्यनपेक्षा विद्येति निश्चीयते ॥ सूत्रार्थः—  
अत एव विद्यावत्त्वक्षतेरेव आधानाद्यनपेक्षा तेषु विद्या । अ-  
ग्नीन्धनं त्वाधानम् ॥

( १ ) पारिप्लवो नाम यज्ञे ऋत्विग्भिः क्रियमाणा शंसनरूपा स्तुतिः ।

( सर्वापेक्षाधिकरणम् )

सर्वापेक्षा च यज्ञादिश्रुतेरश्वत् ॥ २६ ॥

कर्मवत्सु गृहस्थेषु किं यज्ञादिकर्मापेक्षा विद्या उत तत्रापि केवलैवेति संशयः ॥ उद्धरेतस्तु यज्ञाद्यनपेक्षैव अमृतत्वं साधयति चेत्कर्मनिरपेक्षाया एव साधनत्वमभ्युपगमनीयम्, तथा सति गृहस्थेष्वपि तन्निरपेक्षैव साधयितु ममर्थोऽत पूर्वपक्षः । न हि स्वर्गादिमाधनभूतमाग्निहोत्रादिकर्म पुरुषभेदेन नानाविधाङ्गक दृष्टम् । विविदिषन्तीति शब्दोऽपि वेदनेच्छायामेव कर्माणि विनियुक्ते, न विद्यायाम् ॥ राज्ञान्तस्तु—कर्मवत्सु गृहस्थेषु यज्ञादिसर्वकर्मापेक्षा विद्या । कुतः । यज्ञादिश्रुतेः । “तमेत वेदानुवचनेन ब्राह्मणा विविदिषन्ति यज्ञेन दानेन तपमाऽनाशकेन” इति हि यज्ञादयो विद्याङ्गत्वेन विनियुज्यन्ते । अतो गृहस्थेषु तदपेक्षा । इच्छाया इष्यमाणप्रधानत्वाद्विष्यमाण ज्ञानमेव तदङ्गकामित्यर्थतोऽवगम्यते । यथाऽश्वो गमनसाधनभूतोऽपि स्वपरिकरवन्परिपारकर्मापेक्ष एव मोक्षसाधनभूतविद्या निस्सर्वात्मिकपरिकर्मापेक्षा । उद्धरेतस्तु च स्वाश्रमविहितकर्मैव परिकर्म भवतीति तेष्वपि विद्यासम्बन्धः शास्त्रादवगम्यते । शास्त्रैकसमधिगम्ये हि यथाशास्त्रमभ्युपगन्तव्यम् ॥ सूत्रमपि व्याख्यातम् ॥

( शमदमाद्यधिकरणम् )

शमदमाद्युपेतः स्यात्तथापि तु तद्विधेस्तदङ्गतया

तेषामप्यवश्यानुष्ठेयत्वात् ॥ २७ ॥

किं विश्रानिष्पत्तये गृहस्थैः शमदमाद्य उपादेया उत नेति संशयः ॥ गृहस्थानां करणव्यापाररूपकर्माङ्गत्वाद्विद्यायाः तद्विपरीतरूपशमदमाद्युपादानासामर्थ्यादुद्धरेतःस्तु कर्मरहितेषु शमदमादिविनियोगो भविष्यति, यथा यज्ञादिविनियोगः

कर्मवत्सु गृहस्थेषु, तस्मात् गृहस्थैरनुपादेयाः शमादय इति पूर्वः पक्षः ॥ राद्धान्तस्तु—“तस्मादेवंविच्छान्तो दान्त उपरत-  
स्तितिक्षुः समाहितो भूत्वाऽत्मन्येवात्मानं पश्येत् ” इति सामा-  
न्येन विद्याङ्गतया विनियोगात् गृहस्थैरप्युपादेयाः । न च क-  
र्मवतां तेषां शमदमाद्युपादानाम्प्रामाद्व्यर्थम् । भिन्नविषयत्वाच्छ-  
मादीनाम् । विहितेषु हि कर्मसु व्यापारः । अविहितेषु प्रयोजन-  
शून्येषु च शमादयः । अतः शमादिविनियोगो यज्ञादिविनियो-  
गवन्न संकोचमर्हति ॥ सूत्रार्थः—यद्यपि गृहस्थो यज्ञादिकर्मसु वि-  
नियुक्तः । तथापि शमदमाद्युपेतः स्यात् । कुतः । “शान्तो दान्त”  
इत्यादिना तद्विधेः । तदङ्गतया विद्यानिष्पत्तये तेषामप्रयानुष्ठय-  
त्वाच्च । एकाग्रतानिष्पाद्यत्वाच्छमदमादिभिरेव विद्यानिष्पात्त-  
रित्यर्थः । यज्ञादिकर्मण्यपि पापनिर्हरणद्वारंशैकाग्रतामाप्रा-  
दयन्तीत्यभिप्रायः ॥

( सर्वाङ्गानुमत्यधिकरणम् )

सर्वाङ्गानुमतिश्च प्राणात्यये तदर्शनात् ॥ २८ ॥

वाजिनां छन्दोगानां च प्राणविद्यायां “ न ह वा  
एवविदि किं चनानन्न भवति” इति सर्वाङ्गानुमतिः संकीर्णते ।  
किं प्राणविदः सर्वाङ्गानुमतिः सर्वदा एत प्राणात्ययापत्ताविति  
संग्रहः ॥ अतिशयोक्त्यर्थेति पूर्वपक्षः ॥ अतिशयितशक्तैर्ब्रह्मविदो-  
ऽपि क्षुच्छिष्टपरिग्रहभक्षणयोः प्राणात्ययापत्तावेव दर्शनादल्पश-  
क्तेः प्राणविदः किं पुनरिति प्राणात्ययापत्तावेवेति राद्धान्तः ॥  
सूत्रार्थः—च शब्दोवधारणे । विदः सर्वाङ्गानुमतिः प्राणा-  
त्यये एव । कुतः । तदर्शनात् अतिशयितशक्तैर्ब्रह्मविदः प्राणात्य-  
यापत्तावेव सर्वाङ्गानुमतिदर्शनात् ॥

अवाधाच्च ॥ २९ ॥

“ आहारशुद्धौ सत्वशुद्धिः सत्वशुद्धौ ध्रुवा स्मृतिः ” इत्याहारशुद्धिविधेरवाधाच्च प्राणात्यय एव ॥

अपि स्मर्यते ॥ ३० ॥

“ प्राणसंशयामपन्नो योऽन्नमत्ति यतस्ततः ।

लिप्यते न स पापेन पद्मपत्रमिवांभसा ॥ ” इति

प्राणसंशय एव सर्वान्नानुमतिः स्मर्यते च ॥

शब्दश्चातोऽकामकारे ॥ ३१ ॥

यतः सर्वान्नानुमतिः प्राणात्यये श्रुता अतोऽकामकारे प्रतिषेधकशब्दश्चोपपद्यते इत्यर्थः । अस्ति हि काठकाना कामकारे प्रतिषेधकः शब्दः “ तस्माद्ब्राह्मणः सुरां न पिबति पाप्मनोत्सृजा ” इति । पाप्मना संसृष्टो न भवामीति मत्वा सुरां न पिबतीत्यर्थः ॥

( विहितत्वाश्रमकरणम् )

विहितत्वाच्चाश्रमकर्मापि ॥ ३२ ॥

किं यज्ञादयो विद्याङ्गभूताः केवलाश्रमस्याप्यङ्गभूता उत नेति संशयः ॥ केवलाश्रमस्याप्यङ्गत्वे नित्यानित्यसंयोगरूपविरोधः प्रसज्यते इति नाङ्गभूताः केवलाश्रमस्येति पूर्वपक्षः ॥ राद्धान्तस्तु—यदैकेनैव विनियोगेनोभयाङ्गत्वमिष्यते तदा नित्यानित्यसंयोगविरोधः । इह तु “ यावज्जीवमग्निहोत्रं जुहुयात् । समेतं वेदानुवचनेन ब्राह्मणा विविदिपन्ति यज्ञेन दानेन तपसाऽनाशकेन ” इति विनियोगपृथक्त्वेन विरोधः परिह्रियते । यथा ऽग्नि-



होत्रादीनामेव कर्मणाम् । जीवनाधिकारकमनाधिकारयोरेवाधि-  
कारभेदस्यास्फुटत्वात् स्फुटीकरणाय पुनरिह चिन्त्यते ॥ सूत्रा-  
र्थः—“यावज्जीवमग्निहोत्रं जुहुयात्” इत्यादिना केवलगृहस्थाश्रमि-  
णो जीवननिमित्ततया विहितत्वादेव यज्ञादिकेवलाश्रमकर्मापि ॥

सहकारित्वेन च ॥ ३३ ॥

“ तमेतं वेदानुवचनेन ” इत्यादिना विद्यासाधनत्वेन विहि-  
तत्वाच्च विद्यासहकारित्वेन चानुष्ठेयं यज्ञादिकर्म । विनियोग-  
पृथक्त्वेन विरोधः परिह्रियते इत्यभिप्रायः ॥

सर्वथापि त एवोभयलिङ्गात् ॥ ३४ ॥

सर्वथापि उभयत्र विनियोगेपि त एव यज्ञादयः । कुतः ।  
उभयलिङ्गात् उभयत्र प्रत्यभिज्ञानारूपलिङ्गात् ॥

अनभिभवं च दर्शयति ॥ ३५ ॥

“ धर्मेण पापमनुदति ” इत्यादिना तैरेव यज्ञादिभि-  
विद्याया उत्पत्तिप्रतिबन्धाभावरूपानभिभव च दर्शयति । अत  
उभयत्र विनियोगात्केवलाश्रमिणां मुक्षूणां चानुष्ठेया यज्ञादयः ॥

( विधुराधिकरणम् )

अन्तरा चापि तु तदृष्टेः ॥ ३६ ॥

विधुरादीनामनाश्रमिणां ब्रह्मविद्यायामधिकारोऽस्ति नेति  
संशयः ॥ आश्रमधर्मेतिकर्तव्यताकत्वाद्विद्यायास्तदभावात्ते-  
षामनाधिकार इति पूर्वपक्षः ॥ राज्ञान्तस्तु—उद्धरेतस्वयं रै-  
कादिप्वनाश्रमिषु विद्यानिष्ठत्वदर्शनात् आश्रमानियतैर्जपोप-  
वासादिभिरेव तेषां विद्यानुग्रहो भवतीत्यस्सेवाधिकारः ॥ सूत्रा-

र्थस्तु—तुशब्दः पक्षव्यावृत्त्यर्थः । चशब्दोऽवधारणे । अन्तरा-  
ऽपि आश्रमानंतरापि वर्तमानानामनाश्रमिणामप्यधिकारांऽस्त्ये-  
ष । कुतः । तदृष्टे रैकादिषु विद्यानिष्ठत्वदृष्टेः ॥

अपि स्मर्यते ॥ ३७ ॥

अपि चानाश्रमिणामपि जपादिभिरेव विद्यानुग्रहः स्मर्य-  
ते “ जप्येन चापि संसिद्धयेत् ” इत्यादिना ॥

विशेषानुग्रहश्च ॥ ३८ ॥

आश्रमानिषतधर्मविशेषेण विद्यानुग्रहः श्रूयते च “ त-  
पसा ब्रह्मचर्येण श्रद्धया विद्यया चात्मानमन्विच्छेत् ” इति ॥

अतस्त्वितरज्ज्यायो लिङ्गाच्च ॥ ३९ ॥

अतोऽनाश्रमित्वादितरदाश्रमित्वं ज्यायः । धर्मभूयस्त्वात् ।  
लिङ्गाच्च स्मृतेश्चेत्यर्थः । “ अनाश्रमी न तिष्ठेत्तु दिनमेकमपि  
द्विजः ” इति हि स्मर्यते । तस्मादनाश्रमित्तेन विद्यानिष्ठत्व-  
मापद्विषयमित्यभिप्रायः ॥

( तद्भूताधिकरणम् )

तद्भूतस्य तु नातद्भावो जैमिनेरपि नियमा-

त्तद्रूपाभावेभ्यः ॥ ४० ॥

नैष्ठिकवैखानसपरिव्राजकानां स्वाश्रमेभ्यः प्रच्युतानामपि  
विद्याधिकारोऽस्ति नेति सशयः ॥ विधुरादिवज्जपादिभिरपि  
तदनुष्ठानसम्भवादस्यधिकार इति पूर्वपक्षः ॥ राद्धान्तस्तु—नैष्ठि-  
कादीनां स्वाश्रमभ्रष्टानां प्रायश्चित्ताभावस्मरणात् शिष्टवहि-

प्लुतत्वाच्च तेषामनाधिकारः ॥ सूत्रार्थः—तद्रूतस्य तु नातद्रावः  
 नैष्ठिकादिभूतस्यातथाभावो न भवति । कुतः । तद्रूपा-  
 भावेभ्यः शास्त्रे नियमात् । तद्रूपाभावाः नैष्ठिकादिधर्मा  
 भावाः । तेभ्यो नियच्छन्ति हि शास्त्राणि “ ब्रह्मचार्याचा-  
 र्यकुलनासी तृतीयोऽस्यन्तमात्मानमाचार्यकुलेऽवसादयन् ”  
 इति नैष्ठिकस्य तत्रैव नियमः । “ अरण्यमीयात्ततो न पुनरेयात् ”  
 इति वैखानसस्य । “ संन्यस्याग्नीन्न पुनरावर्तयेत् ” इति च प-  
 ग्निव्राजकस्य । अत एतेषामनाश्रमत्वेनावस्थानाभावात् विद्या-  
 धिकारा न सम्भवतीति । जमिनेरप्याविगीतोऽयम् ॥

न चाधिकारिकमपि पतनानुमानात्तदयोगात् ॥ ४१ ॥

आधिकारिकमधिकारिलक्षणोक्तं “ अवकीर्णपथुश्च त-  
 द्वात् ” इत्येव प्रायश्चित्तं नैष्ठिकस्य न संभवति । तदयोगात् ।  
 तस्य हि पतनं स्मर्यते प्रायश्चित्ताभाववचनेन ।

‘ आरूढो नैष्ठिकं धर्मं यस्तु मन्यवते द्विजः ।

प्रायश्चित्तं न पश्यामि येन शुद्धचेत्स आत्महा ” इति ।

अत उपकुर्वाणब्रह्मचारिविषयमाधिकारिकम् ॥

उपपूर्वमपीत्येके भावमशनवत्तदुक्तम् ॥ ४२ ॥

एके प्रायश्चित्तभावमपि मन्यन्ते । यत उपपूर्वमुपपात-  
 कमित्थम् । अशनवत् मध्वशनादिनिषेधतत्प्रायश्चित्तवद्भव-  
 सेवेत्यर्थः । कुतः । उपकुर्वाणब्रह्मचारिण उक्तमाधिका-  
 रिकमस्यापि भवति । तदुक्तं स्मृतिकारैः “ उत्तरेषां चैतद-  
 विरोधि ” इति । उपकुर्वाण ब्रह्मचारिण उक्तो धर्मः उत्तरेषा-  
 आश्रमिणां स्वाश्रमाविरोधी भवसेवेत्यर्थः ॥

वहिस्तूभयथा स्मृतेराचाराच्च ॥ ४३ ॥

उभयघाऽपि उपपातकित्वे महापातकित्वेऽपि नैष्टिकात्म-  
च्युतो बहिर्भूतः कर्माधिकारात् । “प्रायश्चित्तं न पश्यामि” इति  
स्मृतेराचाराच्च । वर्जयन्त्येन शिष्टविद्योपदेशादौ । यद्यपि कल्प-  
पानर्हणाय कैश्चत्प्रायश्चित्तमुपादिश्यते । तथापि कर्माधिका-  
रापादनी शुद्धिस्तेषां न सम्भवतीत्यभिप्रायः ॥

(स्वाम्यधिकरणम्)

स्वामिनः फलश्रुतेरित्यात्रेयः ॥ ४४ ॥

उद्गीथाद्युपासनं किं यजमानेनानुष्ठेयं उत ऋत्विजेति संश-  
यः ॥ “यदेव विद्यया करोति तदेव वीर्यवत्तरम्” इति ऋतुवीर्य-  
वत्तरत्वफलं यजमानस्येति दहरोपामनादिवद्यजमानेनानु-  
ष्ठेयामिति पूर्वपक्षः ॥ कर्माङ्गाश्रयत्वादस्योपासनस्य कर्मणां  
चात्विज्यत्वेनैतदपि ऋत्विजानुष्ठेयं गोदोहनादिबदिति रा-  
ज्दान्तः ॥ सूत्रार्थः—स्वामिनो यजमानस्योद्गीथाद्युपासने कर्तृत्व-  
म् । कुतः । तस्यैव फलश्रुतेरित्यात्रेयो मन्यते ॥

आर्त्विज्यमित्यौडलोमिस्तस्मै हि परिक्रियते ॥ ४५ ॥

ऋत्वङ्गत्वेन ऋत्वधिकृतस्यैवास्मिन्नुपासनेऽधिकारात्  
ऋतोश्चात्विज्यत्वेनैतदप्यार्त्विज्यमित्यौडलौमिराचार्यो मन्य-  
ते । यजमानफलसाधनत्वेऽपि ऋतोस्तदनुष्ठानाय हि ऋत्विकू  
परिक्रियते ॥

(सहकार्यन्तरविध्यधिकरणम्)

सहकार्यन्तरविधिः पक्षेण तृतीयं तद्वतो वि-  
ध्यादिवत् ॥ ४६ ॥

“तस्माद्भास्वणः पाण्डसं निर्विद्य बाल्येन तिष्ठति वा-  
 ल्य च पाण्डसं च निर्विद्यथ मुनिः” इत्यत्र मौनं विद्याङ्गतया  
 विधीयत उतानूद्यत इति संशयः ॥ मौनस्य मननरूपत्वात् “श्रोत-  
 व्यो मन्तव्यः” इति च प्राप्तत्वेनानूद्यत इति पूर्वपक्षः ॥ राद्धान्त-  
 स्तु-मुनिशब्दस्य प्रकृष्टमननशीले प्रसिद्धेः प्रकृष्टमननमुपास्य-  
 विषयाभ्यासरूपं विद्यानिष्पत्तये विधीयते इति ॥ सूत्रार्थः-त-  
 द्गतो विद्यावतः सहकार्यान्तरं मौनं विधीयत इति युक्तम् ।  
 विध्यादिवदत्रापि विधीयत इति विधिः यज्ञदानभृत्या-  
 श्रमधर्मः । आदिशब्दात् श्रवणमनने गृह्येते । आश्रमधर्म-  
 वत् श्रवणमननवच्च पाण्डस्य बाल्ययोस्तृतीयं सहकार्यन्तरं  
 मौनमपूर्वं विधीयते । कुत इत्यत्राह । पक्षेणेति । मुनिशब्दस्य  
 प्रकृष्टमननयुक्ते पक्षेण प्रसिद्धेरित्यर्थः ॥

कृत्स्नभावाद्बहिषोपसंहारः ॥ ४७ ॥

सर्वाश्रमिणां विद्यावत्त्वेऽपि छान्दोग्ये “स खल्वेवं व-  
 र्तेयन् यावदायुष ब्रह्मलोकमाभिसम्पद्यते” इति गृहस्थधर्मेषां-  
 पसंहारः सर्वाश्रमधर्मप्रदर्शनार्थः । कुतः । कृत्स्नभावात् कृत्स्ने-  
 ष्वाश्रमिणु विद्यायाः साक्षात्वादित्यर्थः ॥

मौनवदितरेषामप्युपदेशात् ॥ ४८ ॥

“अथ मुनिः” इत्येतास्मिन्नापि वाक्ये “अथ भिक्षाचर्यं  
 चरति” इति पारिव्राज्यैकान्तधर्मेषोपसंहारः सर्वाश्रमधर्मप्र-  
 दर्शनार्थः । भिक्षाचर्यामौनादिवदितरेषां चाश्रमधर्माणां यज्ञा-  
 दीनामप्युपदेशात् ॥

(अनाविष्कारधिकरणम्)

अनाविष्कुर्वन्नन्वयात् ॥ ४९ ॥

“तस्माद्वाङ्मणः पाण्डित्यं निर्विद्य बाल्येन तिष्ठासेत्” इत्यत्र किं बाल्यस्य कर्म कामचारादिकं सर्वं विदुषोपादेयं उत विद्यामाहात्म्यानाविष्कार इति संशयः ॥ “ बाल्येन तिष्ठासेत् ” इत्यविशेषविधानात्कामचारादिकं सर्वमप्युपादेयमिति पूर्वपक्षः । विदुषो विशेषविधानाद्विद्यामाहात्म्याच्च निषेधश्रुतयो वाधिता भवेयुः ॥ राज्ञान्तस्तु—पाण्डित्यप्रयुक्तस्वमाहात्म्याद्यनाविष्कार एव विद्यान्वययोग्यतयोपादेयः । इतरस्य कामचारादेः “ नाविस्ततो दुश्चारतात् ” इत्यादिशास्त्रैर्विद्योत्पत्तिविरोधित्वावगमात् । अतो यथा बालः स्वाभिजनाद्यनाविष्कुर्वन् वर्तते तथा विद्वान् वर्ततेत्येतदेव युक्तं ॥ सूत्रमपि व्याख्यातम् ॥

( ऐहिकाधिकरणम् )

ऐहिकमप्रस्तुतप्रतिबन्धे तद्दर्शनात् ॥ ५० ॥

मोक्षव्यतिरिक्ताभ्युदयफलमुपासनं किं स्वसाधनभृत-पुण्यकर्मान्तरमेवोत्पद्यते उत्तानन्तरमन्यदा वेत्यनियम इति संशयः ॥ साधननिर्वृत्तौ विलम्बहेत्वभावादनन्तरमेवेति पूर्वपक्षः ॥ राज्ञान्तस्तु—अप्रस्तुते प्रबलकर्मान्तरप्रतिबन्धे सत्यनन्तरम्, प्रस्तुते सति तदुत्तरकालमित्यनियमः । दृश्यते हि प्रबलकर्मान्तरेण फलप्रतिबन्धः । “ यदेव विद्यया करोति—तदेव वीर्यवत्तरम् ” इत्युद्गीथोपासनस्य ऋतोः कर्मान्तरेण फलाप्रतिबन्धः फलमित्यभ्युपगमात् ॥ सूत्रमपि व्याख्यातम् । ऐहिकमभ्युदयफलमित्यर्थः ॥

( मुक्तिफलाधिकरणम् )

एवं मुक्तिफलानियमस्तदवस्थावधृतेस्तदवस्था-  
वधृतेः ॥ ५१ ॥

किं मुक्तिफलान्युपासनानि स्वसाधनभूतातिशयितपुण्य-  
 कर्मानन्तरमुत्पद्यन्त उत पूर्ववदनियम इति संशयः ॥ मुक्ति-  
 फलोपासनसाधनभूतकर्मणां सर्वकर्मभ्यो बलवत्तरत्वेन प्र-  
 तिबन्धाभावादनन्तरमेवोत्पद्यन्ते इति पूर्वः पक्षः ॥ तत्रापि ब्रह्म-  
 विक्षपचारस्य ततोपि बलवत्तरत्वेन प्रतिबन्धसम्भवादनियम ए-  
 वेति राद्धान्तः ॥ सूत्रार्थः—मुक्तिफलानामप्येवमनियमः । कुतः ।  
 तदवस्थावधृतेः । प्रतिबन्धामाघे सति फलकालावधृतेः । द्विरु-  
 क्तिरध्यायपरिसर्गात् द्योतयति ॥

इति श्रीभगवद्रामानुजविरचिते वेदान्तदीपे  
 तृतीयस्याध्यायस्य चतुर्थः पादः ॥ ४ ॥



# वेदान्तदीपे

चतुर्थः अध्यायः ।

( आवृत्यधिकरणम् )

आवृत्तिरसकृदुपदेशात् ॥ १ ॥

“ ब्रह्मविद्याप्रोति परम् । तमेवं विद्वानमृत इह भवति ”  
इत्यादिवेदान्तविहित वेदनं किं सकृत्कृतमेव शास्त्रार्थ उता-  
सक्तदावृत्तमिति सशयः ॥ “ स यो ह वै तत् परं ब्रह्म वेद  
ब्रह्मैव भवति ” इति ब्रह्मवेदनस्य परमाप्तिमाधनत्वश्रुतेः सकृत्कृ-  
तेपि वेदने शास्त्रार्थनिर्वृत्तेः सकृदेवेति पूर्वः पक्षः ॥ राद्धान्त-  
स्तु— “ यस्तद्वेद यत्स वेद स मयैतदुक्तः ” इत्युपक्रम्य “ अनुम  
एतां भगवो देवतां शाधि यां देवतामुपास्ते ” इत्येकस्मिन्वाक्ये  
विद्युपास्योर्व्यतिरेकेण प्रयोगदर्शनात्मनानार्थेषु च “ ब्रह्मवि-  
द्याप्रोति परम् । आत्मा वा अरे द्रष्टव्यः श्रोतव्यो मन्तव्यो  
निदिध्यमितव्य इत्यादिषु ध्यानवेदनयोर्व्यतिकरदर्शनाच्च ध्या-  
नोपासनादिशब्दवाच्यमसकृदावृत्त स्मृतिमन्तानरूप वेदन-  
मेव शास्त्रार्थ इति निश्चीयते ॥ सूत्रार्थः— आवृत्तिरसकृत् वेदनशा-  
स्त्रार्थाटात्तरसकृत् । असकृदावृत्तं वेदन ध्यानशब्दवाच्यमित्यर्थः ।  
कृतः । उपदेशात् वेदनविधायिसमानशास्त्रैर्ध्यातव्य उपासीते-  
त्युपदेशात् ॥

लिङ्गाच्च ॥ २ ॥



लिङ्गं स्मृतिः । स्मर्यते चायमर्थः । “मां ध्यायन्त उपासते, तेषामहं समुद्धर्ता मृत्युसंसारसागरात् ॥ ये त्वक्षरमनिर्देश्यमव्यक्तं पर्युपासते ॥

तद्रूपप्रसवे चैका सन्ततिश्चान्यनिःस्पृहा ।

तद्दयानप्रथमैः षड्भिरङ्गैर्निष्पाद्यते तथा ॥ ” इति ।

( आत्मतयोपासनाधिकरणम् )

आत्मेति तूपगच्छन्ति ग्राहयन्ति च ॥ ३ ॥

किं उपास्यं ब्रह्मोपासितुरन्यत्वेनानुसन्धेयमुतात्मत्वेनेति संशयः ॥ “अधिकं तु भेदनिर्देशात् । अधिकोपदेशात्” इत्यादिपूपासितुरुपास्यस्यान्यत्वोपपादनाद्यथावस्थितस्यैवोपास्यत्वाच्चान्यत्वेनोपास्यमिति पूर्वः पक्षः ॥ राजान्तस्तु “त्वं वाअहमस्मि भगवो देवसे अहं वै त्वममि” इति पूर्वं उपासितार उपास्यमात्मत्वेनोपगच्छन्ति । अत आत्मेत्येवोपास्यमिति । तानुपासितृन् प्रत्यर्थान्तरभूतस्य ब्रह्मण उपासितुरात्मत्वं ग्राहयन्ति आस्त्राणि “य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमपति स त आत्माऽन्तर्याम्यमृतः” इत्युपासिता परमात्मनः शरीरं परमात्मा च उपासितुरात्मेति प्रतिपादनेन तथा “सर्वं खल्विदं ब्रह्म तज्जलान्” इति “सन्मूलाः सोम्येमाः सर्वाः प्रजाः सदायतनाः सत्प्रतिष्ठाः—एतदात्म्यमिदं सर्वम्” इति च तदायत्तस्वरूपस्थितिप्रतीतिपादनेन च । एवमुपासितुः स्वात्मनोऽप्यात्मत्वात् ब्रह्मणो यथावस्थितस्वात्मशरीरकब्रह्मानुगन्धानेऽहमित्येवानुसन्धेयम् । यथा मनुष्योऽहोमिति स्वशरीरस्य स्वप्रकारतैकस्वभावतया प्रकारिणि स्वात्मनि पर्यवमानम् तथा स्वात्मनोऽपि परमात्मशरीरतया परमात्मप्रकारत्वेन प्रकारिणि

परमात्मन्येव सोऽहंबुद्धिशब्दयोः पर्यवसानमित्यस्वार्थस्य स्थे-  
न्नं अहं ब्रह्मेत्येवोपासीतेत्युक्तं भवति ॥ सूत्रमपि व्याख्यातम् ॥

( प्रतीकाधिकरणम् )

न प्रतीके न हि सः ॥ ४ ॥

ब्रह्मदृष्टिरुत्कृष्टपात् ॥ ५ ॥

“ मनो ब्रह्मेत्युपासीत ” इत्यादिप्रतीकोपासनेष्वप्या-  
त्मत्वेनानुसन्धानं कर्तव्यं उत नेति संशयः ॥ “ मनो  
ब्रह्मेत्युपासीत ” इति ब्रह्मोपासनत्वाविशेषादात्मेत्येवानुमन्धेय  
इति पूर्वः पक्षः ॥ राद्धान्तस्तु—न प्रतीके आत्मानुसन्धानं  
कार्यम् । कुतः । नहि मनश्चादिरूपामितुरात्मा । न च तत्र  
ब्रह्मोपास्यम् । ब्रह्मदृष्ट्या मनश्चादिरूपास्यः । अपकृष्टे ह्य-  
त्कृष्टदृष्टिरभ्युदयाय भवतीति । यथा भूत्प्रादौ राजदृष्टिः ॥  
सूत्रद्वयं च व्याख्यातम् ॥

( आदित्यादिमत्यधिकरणम् )

आदित्यादिमतयश्चाङ्ग उपपत्तेः ॥ ६ ॥

“ य एवासी तपति तमुद्गीथमुपासीत ” इत्यादिकर्माङ्गा-  
श्रयोपासनेषु किमुद्गीथावावादित्यादिदृष्टिः कार्या उत आ-  
दित्यादिषु उद्गीथादिदृष्टिरिति संशयः ॥ कर्मणः फलसाधन-  
तयोत्कर्षावादित्यादेर्देवतात्वेन तद्गुणत्वाच्च आदित्यादौ उ-  
द्गीथादिदृष्टिः कार्येति पूर्वः पक्षः ॥ राद्धान्तस्तु—कर्मणोऽपि  
फलसाधनत्वमादित्यादिदेवताराधनद्वारेणेत्यादिसादेरेवोत्कर्षो-  
पपत्तेरादित्यादिमतय एव आदित्यादिदृष्टय एव कर्माङ्ग उद्गी-  
थादौ कार्याः ॥ सूत्रमपि व्याख्यातम् ॥

( आसीनाधिकरणम् )

आसीनः सम्भवात् ॥ ७ ॥

किमिदं ब्रह्मोपासनमासीनः कुर्यादुतासीनः शयानस्ति-  
पृष्ठाच्छ्वेतानियम इति सशयः ॥ विशेषाश्रवणादीनियम इति  
पूर्वः पक्षः ॥ राद्धान्तस्तु—आसीनस्यैकाग्रता सम्भवादेकाग्र-  
तामूलत्वाच्चोपासनस्यामीन एव कुर्यात् ॥ सूत्रमपि व्याख्यातम् ॥

ध्यानाच्च ॥ ८ ॥

“ निदिध्यासितव्यः ” इत्युपासनस्य ध्यानरूपत्वाच्चै-  
काग्रतावश्यंभाविनी । ध्यानं हि विजातीयप्रत्ययान्तराव्यवहितं  
तैलधारावदवच्छिन्नस्मृतिसन्तानरूपम् ॥

अचलत्वं चापेक्ष्य ॥ ९ ॥

निश्चलत्वं चापेक्ष्य ध्यानवाचो युक्तः पृथिव्यादिषु दृश्यते  
“ ध्यायतीव पृथिवी ध्यायतीवान्तरिक्षं ध्यायतीव द्यौः ” इत्या-  
दिका । अतो ध्यायतः पृथिव्यादिवदचलत्वमासीनस्यैव सं-  
भवतीति ॥

स्मरन्ति च ॥ १० ॥

स्मरन्ति चामीनस्यैव ध्यानं “ उपाविश्यासने युञ्ज्याद्यो-  
गमात्मांश्शुद्धये ” इति ॥

यत्रैकाग्रता तत्राविशेषात् ॥ ११ ॥

यस्मिन् देशे यस्मिंश्च काले मनस एकाग्रता तत्र देशे  
काले चोपासन कार्यम् शर्करादिरहिते मनोऽनुकूले शुचौ देशे  
इत्येतदतिरिक्ताविशेषाग्रहणात् यथा देशकालयोरेकाग्रतायामवि-

क्षेपः तथा स्थितिगत्यादौ । असीनस्य तु विशेषोऽस्तीत्यभिप्रायः ॥

( आप्रयाणाधिकरणम् )

आप्रयाणात्तत्रापि हि दृष्टम् ॥ १२ ॥

तदिदमपवर्गसाधनमुपासनमेकस्मिन्नहनि कार्यमुत प्रत्य-  
हमाप्रयाणमनुवर्तनीय इति संशयः ॥ एकस्मिन्नेवाहनि शास्त्रा-  
र्थस्य कृतत्वात्तावतैव पारसमापनीयम्, “यावदायुषम्” इति तु  
वचनविधिशब्दाभावाद्विद्यायाः फलेनोसंहारपरिमिति पूर्वपक्षः ॥  
राद्धान्तस्तु—आप्रयाणादनुवर्तनीयम् । कुतः । तत्रापि हि दृष्टं “स  
खल्वेवं वर्तयन् यावदायुष ब्रह्मलोकमभिसंपद्यते ” इति ।  
अप्राप्तत्वेनानुवादत्वासंभवाद्धिधरेवायमिति ॥

( तदधिगमाधिकरणम् )

तदधिगम उत्तरपूर्वाधयोरश्लेषविनाशौ तद्व्यपदेशात् ॥ १३ ॥

विदुष उत्तरपूर्वाधयोरश्लेषविनाशौ किं संभवत उत नेति  
संशयः ॥ “नाभुक्तं क्षीयते कर्म कल्पकोटिशतैरपि” इति भोगा-  
देव कर्मक्षयश्रवणादश्लेषविनाशश्रुतिः कथं चिद्विद्यास्तुत्यर्थतया  
नेपेति पूर्वः पक्षः ॥ राद्धान्तस्तु—द्वयोः शास्त्रयोर्भिन्नविषयत्वेन  
विरोधाभावात् संभवत एव । कर्मणां हि फलजननसामर्थ्यं  
द्रढयति, “नाभुक्तं क्षीयते कर्म ” इति । “एवमेवविदि पापं  
कर्म न श्लिष्यते । एव हास्य सर्वे पाप्मानः प्रदूयन्ते ” इति च  
श्रुतिर्विद्यायास्तत्सामर्थ्यनिवारणशक्तिं विषयेति । यथाऽप्तेजसोः  
शीतजननतन्निवाणशक्तिविषये प्रमाणे न विरुद्ध्यते ॥ सूत्रमपि  
व्याख्यातम् ॥

( इतराधिकरणम् । )

इतरस्याप्येवमसंश्लेषः पाते तु ॥ १४ ॥

किमसंश्लेषविनाशौ पुण्यकर्मण्यपि समानाबुत नेति संशयः ॥ पुण्यकर्मफलस्य सुखरूपत्वेन विदुषोऽनिष्टत्वाभावात् समानाविति पूर्वपक्षः ॥ राद्धान्तस्तु—सुमुक्षोर्मोक्षविरोधित्वेनानिष्टत्वसाम्यादश्लेषविनाशौ समानावेव ॥ सूत्रार्थः—इतरस्य पुण्यस्याप्यनिष्टफलत्वसाम्यादेवमश्लेषविनाशौ । विद्यानुगुणस्य तु दृष्यन्नारोग्यादिफलस्य शरीरपातादूर्ध्वमनिष्टत्वादश्लेषः ॥

( अनारब्धकार्याधिकरणम् )

अनारब्धकार्ये एव तु पूर्वे तदवधेः ॥ १५ ॥

विद्योत्पत्तेः पूर्वकृतयोः पुण्यपापयोरविशेषेण विनाश उत्तानारब्धकार्ययोरेवेति संशयः ॥ “सर्वे पाप्मानः मृदयन्ते” इति विशेषाभावात् अविशेषणेति पूर्वपक्षः ॥ राद्धान्तस्तु—“तस्य तावदेव चिर यानन्न विमोक्षये अथ संपत्स्ये ” इत्युत्पन्नविद्यस्यापि शरीरमोक्षावाधत्वश्रुतेः सर्वविनाशे शरीरस्थित्यनुपपत्तेश्चानारब्धकार्ययोरेव विनाशः ॥ सूत्रं च व्याख्यातम् ॥

( अग्निहोत्राद्यधिकरणम् )

अग्निहोत्रादि तु तत्कार्यायैव तद्दर्शनात् ॥ १६ ॥

अग्निहोत्राद्याश्रमधर्मः किं विदुषोऽनुष्ठेय उत नेति संशयः ॥ मुकृतदुष्कृतयोरश्लेषविनाशाभिधानादाश्रमधर्मस्यापि मुकृतमाम्येन कार्याश्लेषादननुष्ठेय इति पूर्वः पक्षः ॥ राद्धान्तस्तु—आश्रमधर्मस्य तु विद्योत्पत्तिरेव कार्यामिति तत्कार्यायैवानुष्ठेयः । दृश्यते हि “ तमेतं वेदानुवचनेन ब्राह्मणा विविदिपन्ति पक्षेन

दानेन"इत्यादिना विद्योत्पत्तिकार्यत्वम् । विद्या चाप्रयाणादह-  
रहरभ्यासाधेयातिशयोत्पाद्यैव ॥ सूत्रं च व्याख्यातम् ॥

यदि अग्निहोत्रादि साधुकृत्या विद्योत्पत्त्यर्था पूर्वकृता  
च साधुकृत्याऽननुभूतफला प्रारब्धफला च विद्यानष्टा "सुहृ-  
दः साधुकृत्याम्" इत्यस्य को विषय इत्याशङ्क्याह—

अतोऽन्याऽपि ह्येकेषामुभयोः ॥ १७ ॥

अतोऽग्निहोत्रादिसाधुकृत्यायाः पूर्वकृतायाश्चोभयोर  
न्यासां च कारीर्यादिमाधुकृत्या वृष्यन्नाद्यर्थतया विदुषाऽनु-  
ष्ठिता प्रबलकर्मान्तरप्रतिबद्धफला साधुकृत्याऽस्त्येव । त-  
द्विषयमेकेषां शास्त्रिणां "सुहृदः साधुकृत्याम्" इति वचनम् ॥

अनुष्ठितस्य कर्मणः फलप्रतिबन्धसम्भवं पूर्वोक्तं स्मारयति—

यदेव विद्ययेति हि ॥ १८ ॥

उक्तं हृद्गीथनिघायाः क्रतोः कर्मान्तरप्रतिबन्धाभावः फल-  
मिति । अतः प्रतिबद्धफला साधुकृत्यास्सेवानादिकालप्रवृत्ता ॥

( इतरक्षपणाधिकरणम् )

भोगेन त्वितरे क्षपयित्वाऽथ संपद्यते ॥ १९ ॥

इतरे आरब्धकार्ये पुण्यपापे किं विद्यायोनिशरीरावसाने  
उत तच्छरीरावसाने शरीरान्तरावसाने वेसनियम इति संशयः ॥  
"यावन्न विमोक्ष्ये अथ संपत्स्ये" इति संपत्तेः शरीरविमोक्ष-  
मात्रविलम्बश्रुतेस्तच्छरीरावसाने इति पूर्वपक्षः ॥ राद्धान्तस्तु-  
आरब्धफलयोः कर्मणोर्भोगेनैव क्षपयितव्यत्वाभिप्रायेण "या-  
वन्न विमोक्ष्ये अथ संपत्स्ये" इत्युच्यते । शरीरमतन्त्रम् । कर्मविषयौ

हि वन्धमोक्षौ । अतः प्रारब्धफले पुण्यपापे यावता शरी-  
रेण समापनीये तावता क्षयित्वा “अथ मपत्स्ये” इत्य-  
नियम एव ॥ सूत्रं च व्याख्यातम् ॥

इति श्रीभगद्रामानुजचिरचिते वेदान्तदीपे चतुर्थस्या-  
ध्यायस्य प्रथमः पादः ।

( यागधिकरणम् )

वाङ् मनसि दर्शनाच्छब्दाच्च ॥ १ ॥

“अस्य साम्य पुरुषस्य प्रयतो वाङ् मनसि संपद्यते मनः  
प्राणे” इत्यादिकोत्क्रान्तिविषयाऽऽम्नायते । किं वागिन्द्रियं  
मनसि संपद्यते उत वाग्दृत्तिमात्रमिति संशयः ॥ वाचो  
मनःमकृतित्वाभावात्स्वरूपलयज्ञत्र न सम्भवतीति वाग्दृ-  
त्तिमात्राभिप्रायमिति पूर्वपक्षः ॥ राद्धान्तस्तु—अकारणे संप-  
द्यभावस्य वाग्दृत्तावापि तुल्यत्वदर्शनात् वाङ्मनसीति वाक्-  
स्वरूपस्यैव संपत्तिशब्दाच्च स्वरूपमेव संपद्यते । अकारणे ल-  
याभावात्संपत्तिशब्दः संयोगाभिप्रायः ॥ सूत्रं च व्याख्यातम् ॥

अत एव सर्वाण्यनु ॥ २ ॥

यतो वाचो मनसि संयोगमात्रमुच्यते न तु नयः अत्र  
एव तदानीं “सर्वाणीन्द्रियाणि वाचमनु मनसि संपद्यन्ते” इति  
वचनमुपपन्नम् “तस्मादुपशान्ततेजा अपुनर्भरामीन्द्रैर्षर्षन्नि  
संपद्यमानैः” इति ॥

( मनोऽधिकरणम् )

तन्मनः प्राण उत्तरात् ॥ ३ ॥

“ मनः प्राणो ” इत्यत्र किं प्राणशब्देनाप उच्यन्ते उत प्राण एवेति संशयः ॥ प्राणस्य मनः प्रकृतित्वाभावात् “ अन्नमयं हि सोम्य मनः ” इति मनसोऽन्नमयत्वश्रवणात् अपाञ्चान्नस्य प्रकृतित्वेन तत्सपत्तिरुपपद्यते इति प्राणशब्देनाप उच्यन्ते इति पूर्वपक्षः । “ आपोमयः प्राणः ” इत्यम्मयत्वात्प्राणस्य प्राणशब्देनापो वक्तुम् युज्यन्ते ॥ राद्धान्तस्तु— “ अन्नमयं हि सोम्य मनः आपोमयः प्राणः ” इति मनःप्राणयोर्न तत्तत्प्रकृतित्वमुच्यते । अपि तु तदाप्यायनम् । आहङ्कारिकत्वान्मनसः प्राणस्य चाकाशप्रकृतित्वात् । अतो “ वाङ्मनसि ” इतिवदुत्तरात् “ मनः प्राणो ” इति शब्दात्तत्सर्वेन्द्रिययुक्त मनः प्राणो संयुज्यते ॥

( अध्यक्षाधिकरणम् )

सोऽध्यक्षे तदुपगमादिभ्यः ॥ ४ ॥

स प्राणः किं तेजसि संयुज्यते उत जीव इति संशयः ॥ “ प्राणस्तेजसि ” इति वचनात् तेजस्येवेति पूर्वपक्षः ॥ राद्धान्तस्तु— उदक्क्रान्तौ प्राणस्य जीवोपगमादिश्रुतेः प्राणः करणाध्यक्षे जीवे संयुज्यते । एतदतिरोधाय जीवे संयुज्य पश्चात्तेजसयोग “ प्राणस्तेजसि ” इति वदति । श्रूयन्ते हि प्राणस्य जीवोपगमादयः “ एतेमेवममात्मानमन्तकाले सर्वे प्राणा अभिसमायन्ति । तमुन्कामन्त प्राणोऽनूत्क्रमति । कस्मिन् वा प्रतिष्ठते प्रतिष्ठास्यामि ” इत्यादिषु ॥

( भूताधिकरणम् )

भूतेषु तच्छ्रुतेः ॥ ५ ॥

नैकस्मिन्दर्शयतो हि ॥ ६ ॥



“ प्राणस्तेजमि ” इति किं तेजोपात्रे प्राणः संयुज्यते  
उत भूतान्तरमंगष्ट इति संग्रहः ॥ “ तेजमि ” इति वचनात्ते-  
जोमात्र इति पूर्वपक्षः ॥ “ पृथिवीमयः ” इत्यादिना सञ्चरतो जीव-  
स्य सर्वभूतमयत्वश्रुतेः त्रिवृत्करणश्रुतिस्मृतिभ्यां च तेजस  
एकस्य कार्याप्तमत्वात् भूतान्तरमंगष्ट इति राद्धान्तः ॥ सूत्र-  
द्वयं च व्याख्यातम् ॥

( आद्यपुपक्रममाधिकरणम् )

समाना चा सृत्युपक्रमादमृतत्वं चानुपोष्य ॥ ७ ॥

इयमुत्क्रान्तिः किं विद्वद्विदुषोः समाना उताविदुष  
एवेति संग्रहः ॥ विदुषोऽत्रैवामृतत्वप्राप्तिश्रुतेरविदुष एवेति पूर्व  
पक्षः । श्रूयते हि विदुषोऽत्रैव ब्रह्मप्राप्तिः “ यदा सर्वे ममु-  
च्यन्ते कामा येऽस्य हृदिस्थिताः, अथ मत्स्योऽमृतो भवत्यत्र ब्रह्म  
समश्नुते ” इति ॥ राद्धान्तस्तु—विदुषोऽर्चिरादिकथं च ब्रह्म-  
प्राप्तिः । अर्चिरादिगत्युपक्रमात्प्रागप्यमुत्क्रान्तिर्विद्वद्विदुषोः स-  
माना । गतिश्च मूर्द्धन्यनाट्वा “ शतं चैका च हृदयस्य नाट्य-  
स्वामां मूर्द्धानमभिनिःसर्तका, तयोर्द्धमायममृतत्वमेति ” इति  
श्रुतेः । “ यदा सर्वे ममुच्यन्ते ” इत्यनेन गतिधुस्यविरोधापामृ-  
तत्त्वसाधनभूतोपामनानिष्पाद्यरुच्यते । हृदि स्थिताः कामा  
यदा ममुच्यन्ते तदैवोपामनारम्भान्मत्स्योऽमृतो भवति ।  
अत्र कामविमोक्तपूर्वोपामनेऽवस्थितो मत्स्योऽर्चिरादिकथा  
गत्या ब्रह्म समश्नुते इत्यर्थः ॥ सूघासः—एतिः गतिः प्रा-  
गत्युपक्रमात् उत्क्रान्तिर्विदुषोऽपि समाना । विदुषोऽर्चिरा-  
दिगतिश्रुतेः । “ अथ मत्स्योऽमृतो भवति ” इत्युच्यमानममृतत्वं  
अनुपोष्य च अदग्धैव शरीरेन्द्रियादिसम्बन्धम् । उपामनार-  
म्भपरिकररूपमित्यर्थः ॥

तदापीतिः(१) संसारव्यपदेशात् ॥ ८ ॥

तदमृतत्वमुक्तप्रकारमेव । कुतः । अपीतिः संसारव्यपदेशात् ।  
अपीतिः ब्रह्मप्राप्तिः । अर्चिरादिक्रिया गत्या देशविशेषं गत्वा  
यावत् ब्रह्म प्राप्यते तावत्संसारः शरीरसम्बन्धो हि व्यपदिश्यते ॥  
गतिव्यापदेशादेव शरीरादुत्क्रान्तस्य कथं शरीरसम्बन्ध इत्याह-

सूक्ष्मं प्रमाणतश्च तथोपलब्धेः ॥ ९ ॥

सूक्ष्मशरीरमनुवर्तते । गतिव्यपदेशात् । न केवलं गतिव्य-  
पदेशादेव । प्रमाणान्तरतस्तथा सूक्ष्मशरीरवच्चोपलब्धिश्च । वि-  
दुषोऽर्चिरादिक्रिया गत्या गच्छतश्चन्द्रसमा संवादो हि व्यपदि-  
श्यते “ तं प्रतिब्रूयात्सत्यं ब्रूयात् ” इत्यादिना ॥

नोपमर्देनातः ॥ १० ॥

अत उक्ताद्धेतुकलापात् “ अथ मर्त्योऽमृतो भवति ”  
इति वचनं न देहसम्बन्धोपमर्देनामृतत्वं वदति । अपि तु उक्त-  
मेवोपासनारम्भं वदतीत्यर्थः ॥

अस्यैव चोपपत्तेरूपमा ॥ ११ ॥

अस्य सूक्ष्मशरीरस्य विद्यमानत्वोपपत्तेश्च न देहसम्बन्धोप-  
मर्देन । उपलभ्यते ह्युत्क्रामतो विदुषः क्वचिदूपमा सूक्ष्मदेहगुणः ।  
न च स्थूलदेहगुणः । अन्यत्रानुपलब्धेः । अतो विद्वान्सूक्ष्मशरी-  
रेणोत्क्रामति ॥

प्रतिषेधादिति चेन्न शरीरात्स्पष्टो ह्येकेषाम् ॥ १२ ॥

“स एतास्तेजोमात्राः” इत्यारभ्य “ इति तु कामयमानः ”

१ तत् आ अपीतिः इतिच्छेदः ।

इत्यन्तेनाविदुष उत्क्रान्तिप्रकारं लोकान्तरगमनं पुनरावृत्तिं चाभिधाय “अथाकामयमानः” इत्यादिना “न तस्य प्राणा उत्क्रामन्ति ब्रह्मैव सन् ब्रह्माप्याति ” इति विदुष उत्क्रान्तिप्रति-  
पेधात् उक्तप्रकारो नोपपद्यत इति चेन्न । शारीरात्प्राणानामवि-  
श्लेषोऽनेनोच्यते । तस्याकामयमानस्य विदुषः शारीरस्य प्राणाः  
स्वस्मात्प्रोत्क्रामन्ति । देवयानेन गमानात्सहैव तिष्ठन्ति । अयमर्थः  
स्पष्टो ह्येकपाम् माध्यन्दिनशास्त्रिणां पाठे “ योऽकामो  
निष्काम आप्तकाम आत्मकामो न तस्मात्प्राणा उत्क्रामन्ति” इति ॥

स्मर्यते च ॥ १३ ॥

स्मर्यते च विदुषो मूर्द्धन्यनाड्योत्क्रान्तिः—

“ ऊर्द्धमेकः स्थितस्तेषां यो भिन्ना सूर्यमण्डलम् ।

ब्रह्मलोकमतिक्रम्य तेन याति पराङ्गतिम् ॥ ” इति ॥

( परसंपत्त्यधिकरणम् )

तानि परे तथा ह्याह ॥ १४ ॥

“प्राणस्तेजसि” इति तेजः शब्दनिर्दिष्टानि भूतानि जीवप-  
रिष्वक्तानि किं परस्यां देवतायां संपद्यन्त उत यथाकर्म य-  
थाविद्यं गच्छन्तीति संशयः ॥ तदानीं सुखदुःखभोगाद्यभावेन  
संप्रतिप्रयोजनाभावात् यथाकर्म यथाविद्यमिति पूर्वप्रश्नः । स-  
र्वस्य परदेवताकायत्वेन तदात्मकत्वात् गन्तव्यस्थानमिदं  
“परस्यां देवतायाम्” इत्युच्यते ॥ राजान्तस्तु—तानि परस्मिन्  
ब्रह्मणि संपद्यन्ते । “तेजः परस्यां देवतायाम्” इति ह्याह । यथा-  
श्रुतिविश्रमस्यान्त्वेन कार्यं परिकल्प्यमित्यर्थः ॥ सूत्रं च व्या-  
ख्यातम् ॥

( अविभागाधिकरणम् )

अविभागो वचनात् ॥ १५ ॥

मेयं परमात्मनि संपत्तिः किं प्राकृतप्रलयवत् कारणापत्तिरूपा  
उत मनःप्रभृतिसंपत्तिवत् अविश्लेषमात्रमिति संशयः ॥  
परमात्मनः कारणतया तत्संपत्तिवचनाच्च कारणापत्तिरेवेति  
पूर्वः पक्षः ॥ राद्धान्तस्तु—“वाङ्मनसि संपद्यते” इति श्रुतस्यैव  
संपत्तिपदस्य सर्वत्रानुपद्गात् अनेकत्रानुपक्तस्याभिधानवैरूप्ये  
प्रमाणाभावाद्त्राप्यविभागः अविश्लेष एवोच्यते ॥ सूत्रं च  
व्याख्यातम् ।

( तदोकोऽधिकरणम् )

तदोकोऽग्रज्वलं तत्प्रकाशितद्वारो विद्यासामर्थ्या-  
त्तच्छेषगत्यनुस्मृतियोगाच्च हार्दानुग्रहीतः श-  
ताधिकया ॥ १६ ॥

“ शत चैका च हृदयस्य नाड्यस्तासां मूर्द्धानमभिनिः-  
सृतैका, तयोर्द्विमायन्नऽमृतत्वमेति विष्वङ्ङन्या उक्तमणे भव-  
न्ति ” इति शताधिकया मूर्द्धान्यनाड्या विदुषो गमनमिति  
नियमः सम्भवति नेति संशयः ॥ नाडीनमतिमूर्द्धमत्वेन दुर्बलत्वा-  
न्नियमो न सम्भवति, इति यादृच्छिकी तथागतिमनुवदतीद वच-  
नमिति पूर्वपक्षः ॥ राद्धान्तस्तु—परमपुरुषाराधनभृतया विद्यया  
तदङ्गभूतगतिचिन्तनेन च प्रीतेन परमपुरुषेणानुग्रहीतो जीवः  
तत्प्रकाशितद्वारस्तयैव मूर्द्धान्यनाड्या गच्छति ॥ सूत्रार्थः—हार्द-  
परमपुरुषाराधनविद्यासामर्थ्यात्तच्छेषगत्यनुस्मृतियोगाच्च प्रीत-  
हार्दानुग्रहीतो भवति ततस्तदोको जीवस्य स्थानं हृदयमग्र-

ज्वलनं प्रकाशिताग्रं भवति । एवं परमपुरुषप्रकाशितद्वारः शताधिकया गच्छति । “ तस्याः शिखाया मध्ये परमात्मा व्यवस्थितः । सर्वस्य चाहं हृदि सन्निविष्टः ” इति हार्दः परमात्मा ॥

( रश्म्यनुसाराधिकरणम् )

रश्म्यनुसारी ॥ १७ ॥

“ अथ यत्रैतस्माच्छरीरादुत्क्रामतीत्यथैतैरेव रश्माभिरुद्धमाक्रमते ” इति विद्वान् रश्म्यनुसारी गच्छतीति नियमः सम्भवति नेति संशयः ॥ निशि मृतस्य विदुषः आदित्यरश्म्यनुसारासम्भवादनियम इति पूर्वपक्षः । वचनं तु पक्षभासमनुवदति ॥ राद्धान्तस्तु—पक्षमाप्त्यनुवादे “ अथैतैरेव ” इत्यवधारणविरोधः । न च निशि रश्मयो न सम्भवन्तीति । सत्येव । निश्यापि निदाघसमये ऊष्मोपलब्धेः सूक्ष्माः संत्येवेति रश्म्यनुसार्येव गच्छति । हेमन्तेऽनुपलब्धदुर्दिनवाद्धिमाभिभवात् ॥

( निशाधिकरणम् )

निशि नेति चेन्न सम्बन्धस्य यावद्देहभावित्वाद्दर्शयति च ॥ १८ ॥

विदुषो निशि मृतस्य ब्रह्ममाप्तिरस्ति नेति संशयः ॥

“ दिवा च शुक्लपक्षश्च उत्तरायणमेव च ।

मुमूर्षतां प्रशस्तानि विपरीत तु गर्हितम् ” ॥

इति निशामरणस्य गर्हितत्वेनापोगतिहेतुत्वान्न ब्रह्ममाप्तिः सम्भवतीति पूर्वपक्षः ॥ राद्धान्तस्तु—विद्यामाहात्म्यादुत्तरपूर्वाघयोश्चैपविनाशश्रुतेः मारब्धस्यापि कर्मणश्चरमदेहावधित्वाद्बन्धहेत्वभावात्निशि मृतस्यापि ब्रह्ममा-

प्तिरस्त्येवेति । अविद्वद्विषया निशामरणनिन्दा ॥ सूत्रार्थः—निशि मृतस्य न ब्रह्ममाप्तिरिति चेन्न । सम्बन्धस्य यावद्देहभावित्वात् । अनारब्धकार्यकर्मसम्बन्धस्य विद्यया विनष्टत्वात् । आरब्धकार्यकर्मसम्बन्धस्यापि यावच्चरमदेहभावित्वात्सम्बन्धहेत्वभावेन ब्रह्ममाप्तिरस्त्येवेत्यर्थः । तदेतत् श्रुतिरेव दर्शयति “तस्य तावदेव चिरं यावन्न विमोक्ष्ये अथ संपत्स्ये ” इति ॥

( दक्षिणायनाधिकरणम् )

अतश्चायनेऽपि दक्षणे ॥ १९ ॥

दक्षिणायने मृतस्य विदुषो ब्रह्ममाप्तिरस्ति नेति संशयः ॥ “अथ यो दक्षिणे प्रमीयते पितृणामेव महिमानङ्गत्वा चन्द्रमसः सायुज्यं गच्छति ” इति विदुषो दक्षिणायने मृतस्य चन्द्रमायुज्यश्रवणात् चन्द्रं प्राप्तनां “अथैतमेवाध्वानं पुनर्निवर्तन्ते ” इति वचनाच्च दक्षिणायने मृतस्य ब्रह्ममाप्तिर्न संभवतीति पूर्वः प्रसङ्गः ॥ राद्धान्तस्तु—पूर्वोक्ताद्बन्धहेत्वभावाद्द्विदुषश्चन्द्रं प्राप्तस्यापि पुनरावृत्तिर्न संभवति । चन्द्रसायुज्यवचनं विदुषो ब्रह्ममेप्सोर्विश्रामस्थानमात्रविषयम् । आवृत्तिवचनं त्वविदुषामेव ॥ सूत्रार्थः—यतो हेतोर्निशि मृतस्य ब्रह्ममाप्तिः । तत एव बन्धहेत्वभावादक्षिणायने मृतस्यापि ब्रह्ममाप्तिरस्त्येव ॥

“ यत्र काले त्वनावृत्तिमावृत्ति चैव योगिनः ” इति मरणकालविषयं स्मर्यते इति चेत्तत्राह—

योगिनः प्रति स्मर्यते स्मार्ते चेतै ॥ २० ॥

योगिनो ब्रह्मनिनिष्ठान् प्रत्येते देवयानपितृयानगती स्मार्ते स्मृतिविषयभूते अहरहः स्मर्तव्ये स्मर्यते इत्यर्थः । “ यत्र

काले त्वानावृत्तिमावृत्तिं चैव योगिनः ” इत्यादिना

“ नैते मृतीपार्थ जानन् योगी मुह्यति कश्चन ।

तस्मात्सर्वेषु कालेषु योगयुक्तो भवार्जुन ” ॥

इत्यन्तेन मुमुर्षून्प्रति कालविशेषोपादानं स्मर्यते । आतिवा-  
हिकगणस्य कालभिमानीदेवताभूयस्त्वेन यत्र काल इत्युच्यते ॥

इति श्रीभगवद्रामानुजविरचिते वेदन्तदीपे चतुर्था-  
ध्यायस्य द्वितीयः पादः ।

( अर्चिराद्यधिकरणम् )

अर्चिरादिना तत्प्रथितेः ॥ १ ॥

किं विद्वानर्चिरादिना एकेन मार्गेण गच्छति उत तेन  
चान्यैर्वेति संशयः ॥ तदर्थं परीक्ष्यते सर्वासु श्रुतिषु अर्चिरादि-  
रेक एव मार्ग आम्नायते उत तत्र तत्रान्य इति । यदि अर्चिरा-  
दिरेक एव सर्वत्र तदैकेनैव गच्छति । यदि तत्र तत्रान्यः तदा  
तैर्वाऽन्येन वा ॥ छान्दोग्यवाजसनेयकादिषु नानाविधा ग-  
तिप्रकाराः श्रूयन्ते । तेषां ब्रह्मप्राप्ती नैरपेक्ष्यश्रवणात्तै-  
र्वाऽर्चिरादिना वेति विकल्प इति पूर्वः पक्षः ॥ राज्ञा-  
न्तस्तु—सर्व्वार्चिराद्यन्तर्भूतादित्पादीनां दर्शनात् स एवेति  
प्रत्यभिज्ञानात् अन्यवोक्तानामन्यत्रोपमंहाराच्च सर्व्वार्चि-  
रादिरेक एव मार्ग इति तेनैव गच्छति विद्वान् ॥ सूत्रार्थः—अ-  
र्चिरादिनैव गच्छति । कुतः । तत्प्रथितेः । प्रथितिः प्रसिद्धिः ।  
सर्व्वत्र तत्प्रत्यभिज्ञानादित्यर्थः ॥

( वाय्वधिकरणम् )

वायुमल्दादविशेषविशेषाभ्याम् ॥ २ ॥

“ तेऽर्चिषमभिसम्भवंत्यर्चिपोऽहरहः ” इत्यारभ्य “ मासेभ्यः संवत्सरं संवत्सरादावित्यं ” इति छान्दोग्ये श्रुतम् । तत्र संवत्सरादित्ययोर्मध्ये देवलोको वायुश्च श्रुतौ श्रुत्यन्तरे । द्वयोः प्रकरणयोः किं देवलोको वायुश्चार्थान्तरभूतावुत वायुरेक एवेति सशयः ॥ शब्दभेदादर्थान्तरभूताविति पूर्वपक्षः । अर्थान्तरत्वे सति “ देवलोकादावित्यम् ” इति देवलोकस्य च “ तेन स ऊर्द्धमाक्रमते स आदित्यम् ” इति वायोश्च आदित्यात्पूर्वत्वेन श्रौतक्रमनिर्दिष्टत्वाद्देवलोको वायुश्च यथैष्टक्रमेण निवेशयितव्यौ ॥ राद्धान्तस्तु—वायुरेव देवलोकशब्दनिर्दिष्ट इति न तस्मादन्यः । देवानां लोक इति हि देवलोकः । देवानां वासस्थानं देवलोकशब्देनाविशेषेण निर्दिष्टम् । “ योऽयं पवत एव देवानां गृहाः ” इति वायोदेवानां वासस्थानत्वेन श्रुतत्वावविशेषनिर्दिष्टो देवलोको वायुरेवेति निश्चीयते इति संवत्सरादूर्द्धं वायुर्वायोरादित्य इति क्रमश्च स्यात् ॥ सूत्रार्थः—अब्दात्संवत्सरादूर्द्धमादित्यात् पूर्वं वायुमेव निवेशयेत् । देवलोकवायुशब्दाभ्यामविशेषविशेषाभ्यां वायुरेकस्यैव निर्दिष्टत्वात् । देवानां वासस्थानमित्यविशेषेण हि देवलोकशब्दो वायुं देवानां वासस्थानमाभेदधार्ति, वायुशब्दस्तमेव विशेषेणोति द्वयोः प्रकरणद्वयविहितयोरैकत्वादित्युक्तं भवति ॥

( वरुणाधिकरणम् )

तडितोऽधि वरुणः सम्बन्धात् ॥ ३ ॥

छान्दोग्यवाजसनेयककौपीतिकिमभृतिष्वाम्नातस्यार्चिरादिमार्गस्यार्चिरहरापूर्वमाणपक्षोत्तरायणसंवत्सरवाय्वादित्यचन्द्रविद्युद्गरुणेन्द्रमजापतिरूपस्योपसहारे वायुपर्यन्तस्य श्रुत्या-



विधिः क्रमप्रकार उक्तः । वरुणेन्द्रप्रजापतीनां किं विद्युत  
उपरि निवेशः उत वायोरुपरीति संशयः ॥ “स वायुलोक म  
वरुणलोकम्” इति कौपीतकीपाठक्रमेण वायोरुपरि वरुणस्य  
निवेशः । इन्द्रादेरपि वरुणनिवेशाय वाय्वादिद्वयोः क्रमस्य वा-  
धितत्वात्तत्रैव वरुणोपरीति पूर्वपक्षः ॥ राद्धान्तस्तु—विद्युतो  
मेघोदस्वर्गित्वेन विद्युद्रुणयोर्लोके वेदे च सम्बन्धावगमात्  
पाठक्रमादर्थक्रमस्य वलीयस्त्वेन वरुणस्य विद्युत उपरि निवेशः  
कार्यः । इन्द्रादेरपि वरुणनिवेशाय विद्युतो व्यवधानसहत्वद-  
र्शनाद्गुरुणोपरिनिवेशः ॥ सूत्रं च व्याख्यातम् ॥

( आतिवाहिकाधिकरणम् )

आतिवाहिकास्तलिङ्गात् ॥ ४ ॥

- किमर्चरादयो विदुषो ब्रह्ममेप्सोर्मार्गचिन्हभृता उत ग-  
मयितार इति संशयः ॥ अमुकदृशं गत्वा ततः पर्वतमित्यादिदे-  
शिकोपदेशप्रकारदर्शनान्मार्गचिन्हभृता इति पूर्वपक्षः ॥ राद्धान्त-  
स्तु—“स एनान् ब्रह्म गमयति” इति वैद्युतपुरुषस्य गमपितृत्व-  
दर्शनादितरेषां चाविशेषनिर्दिष्टानां स एव सम्बन्ध इति निश्ची-  
यते । “अग्निलोकम्” इत्यादिलोकशब्दोपि मध्ये भोगाभावात्  
गमपितृत्व एवोपपद्यते ॥ सूत्रार्थः—आतिवाहिकाः विदुषामति-  
वाहे परमपुरुषेण नियुक्ताः आर्चराद्यभिमानिदेवताविशेषाः ग-  
मयितार इत्यर्थः । “स एनान् ब्रह्मगमयति” इति लिङ्गात् ॥

वैद्युतेनैव ततस्तच्छ्रुतेः ॥ ५ ॥

ततो विद्युतउपरिष्ठात् वैद्युतेन विदुषो गमनम् । तच्छ्रुतेः “स  
एनान् ब्रह्मगमयति” इति तस्यैव श्रुतेः । वरुणादीनां तदनुग्रा-

हकत्वेन गमयितृत्वमिति निश्चीयते इत्यर्थः ॥

( कार्य्याधिकरणम् )

कार्य्यं वादरिरस्य गत्युपपत्तेः ॥ ६ ॥

किमर्चिरादिको गणः कार्य्यं हिरण्यगर्भमुपासीनाब्र-  
यति उत परं ब्रह्मोपासीनान् अथमस्यगात्मानं ब्रह्मात्मकतयो-  
पासी नानितिसंशयः ॥ हिरण्यगर्भमुपासीनानिति पूर्व-  
पक्षः । तेषामेव गत्युपपत्तेः । न हि परिपूर्णं सर्वगतं परं ब्रह्मो-  
पासीनानां तत्प्राप्तये गतिरूपपद्यते नित्यप्राप्तत्वात् । अविद्यानि-  
वृत्तिरेव हि तेषां कार्या ॥ परमेवोपासीनानित्यपरपक्षः । “ स ए-  
नान् ब्रह्म गमयति ” इति ब्रह्मशब्दस्य तत्रैव मुख्यत्वात् अविद्या-  
निवृत्तेः फलाभिसन्धिरहितयज्ञाद्यपेक्षावत् श्रवणाद्यपेक्षावच्च ग-  
तिश्रुत्यादेशविशेषापेक्षा च विद्यत इति निश्चीयते ॥ राजान्तस्तु-पर-  
मुपासीनानान्यनपि नयति “ तद्य इत्थंविदुर्ये चेमेऽरण्ये श्रद्धान्तप  
इत्युपासते तेऽर्चिपमभिसम्भवंति ” इति पञ्चाग्निविदां परं ब्रह्मो-  
पासीनानां चाभेदेनार्चिरादिगतिश्रुतेः । पञ्चाग्निविदो हि प्रकृति-  
वियुक्तब्रह्मात्मकात्मस्वरूपविदस्ते च ब्रह्मैव प्राप्य न निर्वर्तन्ते ।  
परं ब्रह्मोपासीनास्तु यथावस्थितं परं ब्रह्म प्राप्य न पुनर्निवर्तन्ते ।  
“ तद्य इत्थं विदुर्ये चेमेऽरण्ये श्रद्धां तप इत्युपासते तेऽर्चपमभि-  
सम्भवंति ” इति उभयविधानाद्भेदेनोपादायार्चिरादिगतिश्रुतेर-  
पुनरावृत्तिश्रुतेश्चैवमिति निश्चीयते ॥ सूत्रार्थः—कार्य्यं हिरण्यगर्भ-  
मुपासीनमातिवाहिको गणो नयतीति वादरिराचार्यो मन्यते ।  
अस्यैव गत्युपपत्तेः । परमुपासीनस्य हि न तत्प्राप्तये गतिरूपप-  
द्यते । सर्वगतत्वात्परस्य ब्रह्मणः ॥

विशेषितत्वात् ॥ ७ ॥

“पुरुषोऽमानव एत्य ब्रह्मलोकान्गमयति”इति “प्रजापतेः सभां वेदम प्रपद्ये ” इति च प्राप्यस्थानस्य विशेषितत्वाच्च हिरण्यगर्भमुपासीनमेव नयति ॥

‘ सामीप्यात्तु तद्व्यपदेशः ॥ ८ ॥

एवं निश्चिते सति “स एनान् ब्रह्म गमयति”इति हिरण्यगर्भस्य ब्रह्मव्यपदेशो ब्रह्मसामीप्यात् । “यो ब्रह्माणं विदधाति पूर्वम्”इति हि सामीप्यं विद्यते ॥

कार्यात्यये तदध्यक्षेण सहातः परमभिधानात् ॥ ९ ॥

हिरण्यगर्भप्राप्तावपि अपुनरावृत्तिरूपपद्यते । कार्यस्य हिरण्यगर्भलोकस्यात्यये तदध्यक्षेण हिरण्यगर्भेणाधिकारिपुरुषेण विदुषा सह परप्राप्त्यभिधानात् “ ते ब्रह्मलोके तु परान्तकाले परामृतात्परिमुच्यन्ति सर्वे ” इति ॥

स्मृतेश्च ॥ १० ॥

“ ब्रह्मणा सहते सर्वे संप्राप्ते प्रतिसञ्चरे ।

परस्यान्ते कृतात्मानः प्रविशन्ति परं पदम् ” ॥

इति स्मृतेश्चावगम्यते ॥

‘ परं जैमिनिर्मुख्यत्वात् ॥ ११ ॥

परं ब्रह्मोपासीनमेव नयत्यातिवाहिकगण इति जैमिनिराचार्यो मन्यतं । “ ब्रह्म गमयति”इति ब्रह्मशब्दस्य तत्रैव मुख्यत्वात् । “ब्रह्मलोकान्”इति शब्दश्च ब्रह्मैव लोको ब्रह्मलोक इति कर्मधारयपरिग्रहस्यैव न्याय्यत्वादुपपद्यते । एवं निश्चिते बहुवचनं च “ अदितिः पाशान् ” इतिवद्दुपपन्नम् ॥

## दर्शनाच्च ॥ १२ ॥

“अस्माच्छरीरात्समुत्थाय परं ज्योतिरूपसंपद्य स्वेन रूपेणाभिनिष्पद्यते”इत्याचिरादिना गतस्य परब्रह्ममार्तिं च दर्शयति ॥

न च कार्ये प्रत्यभिसन्धिः ॥ १३ ॥

“ मजापतेः सभां वेश्म मपद्ये ” इत्यभिसन्धिश्च न कार्ये ।  
“ घृत्वा शरीरमकृतं कृतात्मा ब्रह्मलोकमभिसम्भवामि ”  
इत्यकृतं ब्रह्मलोकमिति तत्रैव विशेषितत्वात् । “यशोऽहं  
भवामि ब्राह्मणानाम्”इति सर्वान्मभावाभिसन्धानाच्च ॥

अप्रतीकालम्बनान्नयतीति वादरायण उभयथा च

दोपात्तत्कतुश्च ॥ १४ ॥

कार्यमुपासीनानेवेति न पक्षः । परमेवोपासीनानिति चाप-  
मपि नियमो न सम्भवति । कुतः । उभयथा च दोषात् । कार्य-  
मुपासीनानिति पक्षे “ अस्माच्छरीरात्समुत्थाय परं ज्योतिरूप-  
सम्पद्य स्वेन रूपेणाभिनिष्पद्यते”इत्यादिकाः श्रुतयो “ये चेमेऽ-  
रण्ये श्रुद्धां तप इत्युपासते इति च पकुप्येयुः परमेवेति नियमे  
“तद्य इत्थंविदुः”इति प्रकुप्येत् । तस्मादप्रतीकालम्बनान्नयतीति  
भगवान् वादरायणो मन्यते । प्रतीकालम्बनास्वचिन्मिश्रं केवलं  
वाचिद्रस्तु । सिंहो देवदत्त इतिवद ब्रह्मदृष्ट्या स्वरूपेण वा  
तद्रस्तु य उपासते प्रतीकालम्बनास्तद्यतिरिक्ताः सर्वकारणं  
सखसङ्कल्पं निखिलहेयप्रत्यतीकानवधिकातिशानन्दस्वरूपं ब्रह्म  
उपासते ये च प्रत्यगात्मनं भूतसूक्ष्मैः संपरिष्वक्तं सर्वत्र  
वर्तमानं भूतसूक्ष्मव्यतिरिक्तंज्ञानैकस्वरूपं निसं निर्विकारं

“ य आत्मनि तिष्ठान् ”त्यादिनाऽवगतब्रह्मात्मभावं पञ्चाग्नि-  
विद्योदितमुपासते तान् उभयविधान्नयति । “ तद्य इत्थं विदुर्ये  
चेमेऽरण्ये ” इत्युभयश्रुतेः । तत्क्रतुश्च “ यथा क्रतुरस्मिच्छोके  
पुरुषो भवति तथेतः प्रेत्य भवति ” इत्युभयेपामेवापुनरावृत्तिः  
सम्भवति । अचिन्मिश्र केवलमचिद्वस्तु चोपसीनानां तद-  
क्रतुन्यायेनैव पुनरावृत्तिरवर्जनीया ॥

विशेषं च दर्शयति ॥ १५ ॥

मतीकाद्युक्तलक्षणमचिन्मिश्रं केवलमचिद्वस्तु चोपासी-  
नानां सर्वेषां गहनपेक्षं परमितफलविशेषं च दर्शयति  
श्रुतिः “ यावन्नाम्नो गतं तत्रास्य यथा कामचारो भवति ”  
इत्यादिका । अतः “ ब्रह्मणा सह ते सर्वे ” इति वचनं नाचिरा-  
दिना गतानां गतिप्रकारविषयम् । अचिरादिना गतानां देहाव-  
सानसमय एव मुक्तदुष्कृतयोर्नाशाद्विरण्यगर्भलोकप्राप्त-  
त्वात्तत्रस्यभोगानुभवेत्वभावात्तत्क्रतुन्यायविरोधात्तदानीमेव  
ब्रह्मप्राप्तिश्रुतिविरोधाच्च । तद्वचनं तु पुण्यकर्मविशेषेण दि-  
रण्यगर्भलोकं प्राप्तानां “ तदुपर्यपि वादरायणः ” इति न्यायेन  
तत्रैव निष्पन्नविधानां गतिप्रकारविषयम् । “ ते ब्रह्मलोके ”  
इति तु ब्रह्मलोकशब्दस्य कर्मधारयवृत्त्या ब्रह्मविषयत्वात्  
ब्रह्मण्युपास्ये वर्गमानाः परान्तकाले चरमदेहावसानसमये  
परामृतात् परस्माद्ब्रह्मणः उपासनप्रीताद्गतोः परिसुच्यन्ति स-  
र्वेऽस्माद्ब्रह्मणाद्विमुच्यन्त इति “ वेदान्तविज्ञानमुनिश्चितार्थाः ” इति  
प्रकरणादवगम्यते “ तद्य इत्थं विदुः ” इति पञ्चाग्निविदो ब्रह्म-  
प्राप्त्यपुनरावृत्तिश्रवणात्तत्क्रतुन्यायेनाचिद्विद्युक्तब्रह्मात्मकात्म-  
स्वरूपोपासनं विवक्षितमिति निश्चीयते । तथैव तत्र श्रुतिरपि

“इति तु पञ्चम्यामाहुतावापः पुरुषवचसो भवन्ति” इति “रमणी-  
यचरणाः” इति च कर्महेतुकमनुप्यादिभावो ऽपामेव भूतान्तर-  
ससृष्टानामिति चिदचिद्विवेकं प्रतिपाद्य “तद्य इत्य विदुः” इति  
भूतसूक्ष्मव्यतिरिक्तात्मस्वरूपोपासनमेव विवधायति ॥

इति श्रीभगवद्भागवानुजविरचिते वेदान्तदीपे  
चतुर्थाध्यायस्य तृतीय पादः ।

( सपद्याविर्भावाधिकरणम् )

संपद्याविर्भावः स्वेनशब्दात् ॥ १ ॥

“एत्रमेवैष सप्रसादोऽस्माच्छरीरात्समुत्थाय परं ज्योति-  
रुपसपद्य स्वेन रूपेणाभिनिष्पद्यते ” इति किं परं ज्योतिरुप-  
संपन्नस्य मत्तगात्मानः स्वरूपाविर्भावः प्रतिपाद्यते उत अन्येन  
साध्येन रूपेण सम्बन्ध इति सशयः ॥ स्वस्वरूपस्य सुषुप्त्यादां  
निरानन्दत्वदर्शनात्स्वरूपमात्रस्य नित्याविर्भूतत्वाच्च साध्येन  
सुखकन्तेन रूपेण सवध्यते, एवं चाभिनिष्पद्यते इति सङ्गच्छते,  
परं ज्योतिरुपसंपन्नस्य ह्यानन्दित्वं श्रूयते “रमो वै सः, रस ह्येवाय  
लब्ध्वाऽऽनन्दी भवति । स एको ब्राह्मण आनन्दः श्रोत्रियस्य चा-  
कामहतस्य” इत्यादिषु, अतः साध्येन रूपेणोति पूर्णः पक्षः ॥ राद्धान्त-  
न्तस्तु—“स्वेन रूपेणाभिनिष्पद्यते” इति विशेषणात्स्वरूपाविर्भाव  
एव । स्वरूपस्य चापहतपाप्मत्वादिगुणकतया प्रजापतिवाक्यो-  
दितस्य कर्मकृतदेहसम्बन्धतिरोहितस्य परं ज्योतिरुपसंपत्त्या  
सूक्ष्मासूक्ष्मदेहाविनिर्मुक्तस्यासंकुचितज्ञानादिगुणकस्वरूपावि-  
र्भावात्स्ययाथात्म्यानुभवपूर्वकानवधिकातिशयानन्दब्रह्मानुभवः  
सपत्स्यत इति चोपपन्नतरम् ॥ सूत्रार्थः—परं ज्योतिरुपसंपद्य स्वस्व-

रूपाविर्भावः प्रतिपाद्यते । कुतः । स्वेनशब्दात् साध्यस्यापि रूपस्य स्वासाधारणत्वेन स्वेनोति विशेषेण हानर्थकम् ॥

स्वरूपमात्रस्याहं जानामीति नित्याविर्भूतत्वेन “परं ज्योतिरुपसपद्य” इत्यनर्थकमित्याशङ्काह—

मुक्तः प्रतिज्ञानात् ॥ २ ॥

कर्मसम्बन्धतत्कृतदेहादेर्मुक्तस्वरूपमत्र “स्वेन रूपेणाभिनिष्पद्यते” इत्युच्यते । कथमिदमत्रगम्यते “एतन्त्वेव ते भूयोऽनुव्याख्यास्यामि” इति कर्महेतुकदेहसम्बन्धतत्कृतजागारिताद्यवस्थाविनिर्मुक्तस्वरूपस्यात्र वक्तव्यतया प्रतिज्ञानात् ॥

एवमपि स्वरूपमात्राविर्भावस्य पुरुषार्थत्वं न सिध्यतीत्याशङ्काह—

आत्मा प्रकरणात् ॥ ३ ॥

देहादिविनिर्मुक्तः स्वरूपेणानस्थित आत्मा अपहतपाप्मत्वादिमत्पसंकल्पत्वपर्यन्तगुणकः । तस्य ह्याविर्भाव उच्यते । कुतः । प्रकरणात् “य आत्माऽपहतपाप्मा” इति प्रकृत्य “एतन्त्वेन ते भूयोऽनुव्याख्यास्यामि” इत्यादिनोच्यते । अतोऽपहतपाप्मत्वादिगुणरूपस्य कर्मख्याविद्यातिरोहितस्य पर उच्यतीत्युपसपद्य निवृत्ततिरोधानस्य आविर्भावः प्रतिपाद्यते ॥

(अधिभागेन दृष्ट्याधिकरणम्)

अधिभागेन दृष्टत्वात् ॥ ४ ॥

किमयं मुक्त आविर्भूतस्वरूपः प्रत्यगात्मा परं ब्रह्म स्वात्मनो विभक्तमनुभवति उत स्वात्मनोऽप्यात्मनयाऽधिभागेनैवं ब्रह्मास्मीति संशयः ॥ “निरञ्जनः परमं माम्प्रमृग्यति । मोक्षं

सर्वान् कामान् सह ब्रह्मणा विपश्चिता । इदं ज्ञानमुपाश्रित्य मम  
साधर्म्यमागताः ” इति श्रुतिस्मृतिभ्यो विभक्तं मुक्तात्माऽनुभ-  
वतीति पूर्वपक्षः ॥ राद्धान्तस्तु—“सर्वं खल्विदं ब्रह्म । ऐतदात्म्य-  
मिदं सर्वं तत्सत्त्वं स आत्मा तच्चमसि” इत्यादिगामानाधिकरण्येन  
“यः पृथिव्यां तिष्ठन्—यस्य पृथिवी शरीरम् । य आत्मनि तिष्ठन्  
यस्यात्मा शरीरम् ” इत्यादिषु सर्वस्य चिदाचिद्वस्तुनो ब्रह्म-  
शरीरतया ब्रह्मप्रकारतया तत्तद्बुद्धिशब्दास्तत्पर्यन्तविषया  
इत्यवगम्य “ आत्मेति तूपगच्छन्ति ” इति न्यायेन स्वात्मनोऽ-  
प्यात्मतया अहं ब्रह्मास्मीत्युपासनेन यथावस्थितपरमात्मात्मक-  
स्वात्मनो दृष्टत्वान्मुक्तः स्वात्मनोऽपि आत्मभूतं ब्रह्माहं ब्रह्मा-  
स्मीति अविभागेनैवानुभवति ॥ सूत्रार्थः—अहं ब्रह्माऽऽस्मीति  
अविभागेन ब्रह्मानुभवति मुक्तः । स्वात्मनोऽप्यात्मतया उपासने  
यथावस्थितपरमात्मात्मकस्वरूपस्य दृष्टत्वात् । साधर्म्यश्रुतिस्तु  
परमात्मशरीरभूतस्य प्रसंगात्मनोऽपहतपाप्मत्वादिगुणैस्तसाध-  
र्म्यं प्रतिपादयति “सोऽश्नुते सर्वान्कामान्सह ब्रह्मणा विपश्चिता”  
इति ब्रह्मशरीरतया ब्रह्मप्रकारभूतत्वात्स्वात्मभूतेन ब्रह्मणा सह  
तद्गुणाननुभवतीति वदति । काम्यन्ते इति कामाः । कल्याण-  
गुणाः । सर्वकल्याणगुणविशिष्टं ब्रह्मानुभवतीत्यर्थः ॥

( ब्रह्माधिकरणम् )

ब्राह्मेण जैमिनिरुपन्यासादिभ्यः ॥ ५ ॥

किं जीवम्य स्वाभाविकं रूपमपहतपाप्मत्वादिगुणकम् उत  
चैतन्यमात्रम् उत उभयमिति संशयः ॥ अपहतपाप्मत्वादिगुणक-  
मिति प्रथमः पक्षः ॥ “य आत्माऽपहतपाप्मा” इति प्रतिपादनात्  
चैतन्यमात्रमिति द्वितीयः पक्षः । “एवं वा अरेऽयमात्माऽनंतरो  
वाह्यः कृत्स्नः प्रज्ञानधन एव । विज्ञानधन एव” इत्यवधारणात् ॥



राद्धान्तस्तु—विज्ञानस्वरूपस्यैवापहतपाप्मत्वादिगुणकत्वप्रति-  
पादनादविरोधाच्चोभयस्वरूपम् । न च “ विज्ञानघन  
एव ” इत्यवधारणं गुणान्तरासहम् । यथा सैन्यवधनस्य  
रमघन एवेत्यवधारणेऽपि रमाश्रयद्रव्यं रूपस्पर्शादिगु-  
णान्तरं च सहते रमघन एवेत्यवधारणं तु रसवद्द्र-  
व्यान्तरस्वभावव्यापत्तिपरं द्रव्यान्तराणां हि स्वस्यैकदेशे  
रसवत्त्वं सैन्यवधनस्य तु सर्वत्र, एवमत्रापि जडवस्तुव्यावृत्त्या  
संवित्स्वभावस्य सगुणस्यात्मनः स्वप्रकाशतावधारणं क्रियते  
“ विज्ञानघन एव ” इति ॥ सूत्रार्थः—ब्राह्मणापहतपाप्मत्वा-  
दिनाऽस्य स्वरूपाविर्भावः । अपहतपाप्मत्वादयो दहरवाक्ये  
ब्रह्मगुणाः श्रुताः । उपन्यासादिभ्यः । तेषां ब्रह्मगुणानां प्र-  
त्यगात्मन्यप्यापि “य आत्माऽपहतपा” इत्युपन्यासात् । आवि-  
शब्दात् “ जज्ञत् क्रीडन् रममाणः ” इत्यादिभ्योऽपि सत्प-  
सङ्कल्पादयोऽवगम्यन्त इति जैमिनिराचार्यो मन्यते ॥

चिति तन्मात्रेण तदात्मकत्वादित्यौडुलोमिः ॥ ६ ॥

चैतन्यमात्रेण स्वरूपाविर्भावः । “ विज्ञानघन एव ” इति  
तदात्मकत्वावधारणादित्यौडुलोमिराचार्यो मन्यते ॥

एवमप्युपन्यासात्पूर्वभावादविरोधं चादरायणः ॥ ७ ॥

एवं विज्ञानस्वरूपस्यैव सर्वेषामपहतपाप्मत्वादिप्रत्यसङ्क-  
ल्पत्वपर्यन्तानामपि “ य आत्माऽपहतपाप्मा ” इत्युपन्या-  
सात् सद्भाववगमादुभयोरविरोधं भगवान्चादरायणो मन्यते ।  
उभयश्रुत्यवगतस्येतरैतरविरोधाभावान्पतरवाधे प्रमाणमस्ती-  
साभिप्रायः ॥

( संकल्पाधिकरणम् )

सङ्कल्पादेव च तच्छ्रुतेः ॥ ८ ॥

“ परं ज्योतिरुपमम्पद्य स्वेन रूपेणाभिनिष्पद्यते स उत्तमः पुरुषः स तत्र पर्येति जक्षत् कीडन् रममाणः स्त्रीभिर्वा यानैर्वा ज्ञातिभिर्वा ” इत्याम्नायते । किं ते ज्ञात्यादयो मुक्तस्य सङ्कल्पादेव भवन्ति उत प्रयत्नान्तरसव्यपेक्षात्सङ्कल्पादिति संशयः ॥ लोके राज्ञां सत्यसंकल्पानामपि प्रयत्नान्तरसापेक्षत्वदर्शनात् तत्सापेक्षादिति पूर्वः पक्षः । “ संकल्पादेव ” इत्यवधारणं “ विज्ञानघन एव ” इतिवद्भविष्यति ॥ राज्ञान्तस्तु—“ संकल्पादेवास्य पितरः समुत्तिष्ठन्ति ” इत्यवधारणान्नान्यापेक्षत्वम् । न चेह सत्यकमत्वाद्युपन्यासत्रन्मुक्तस्यान्यापेक्षत्वे प्रमाणमस्ति । लोके सत्यसंकल्पत्वाभावादेव प्रयत्नान्तरापेक्षत्वम् । न हि परमपुरुषव्यतिरिक्तः कश्चित्सत्यसंकल्पोऽस्ति । मुक्तश्च तत्प्रसादात् तत्साम्यमुपागतस्तथैव ॥ सूत्रमपि व्याख्यासम् ॥

अत एव चानन्याधिपत्तिः ॥ ९ ॥

अतः श्रुतेरेव मुक्तोऽनन्याधिपतिश्च । अन्याधिपतित्वं कर्माधीनत्वम् । “ अपहृतपाप्मा सत्यसंकल्पः ” इति हि श्रूयते । अतो मुक्तो नान्याधिपतिः ॥

( अभावाधिकरणम् )

अभावं वादरिराह ह्येवम् ॥ १० ॥

किं मुक्तस्य शरीरेन्द्रियाद्यस्ति उत न अथवा यथासंकल्पं अस्ति न वेति संशयः ॥ “ न ह वै शरीरस्य सतः प्रियाप्रिययोरपहतिरस्ति अशरीरं वाव सन्तं न प्रियाप्रिये स्पृशतः ” इति मुक्तस्याशरीरत्वश्रवणात् नास्त्वेवेत्येकः पक्षः ॥ “ स एकधा

भवति त्रिधा भवति"इति अशरीरत्वश्रुतेः अशरीरत्वश्रुतिः कर्मगृ-  
हीतशरीरविषयेति शरीरेन्द्रियाद्यस्त्येवेति द्वितीयः पक्षः ॥ राद्धान्त-  
स्तु—“मनसैतान् कामान् पश्यन् रमते य एते ब्रह्मलोके”इति  
अशरीरत्वैव भोगश्रुतेः “स एकधा भवति”इति श्रुतेश्च यथासं-  
कल्पमस्ति न वेति ॥ सूत्रार्थः—शरीराभावं वादरिर्मेने । एव-  
माह हि श्रुतिः “अशरीरं वाव संतम् ” इति ॥

भावं जैमिनिर्विकल्पामननात् ॥ ११ ॥

शरीरादिभावं जैमिनिर्मेने । कुनः । विकल्पामननात् । विविधः  
कल्पो विकल्पः । “स एकधा भवति त्रिधा भवति”इत्यादिनां सु-  
क्तस्य हि विविधः कल्प आम्नायते । आत्मन एकरूपस्याच्छे-  
द्यस्य वैविध्यामन्भवाच्छरीरद्वारेण हि वैविध्यं ज्ञायते ॥

द्वादशाह्वदुभयविधं वादरायणोऽतः ॥ १२ ॥

अत उभयश्रुतेरिच्छात उभयविधं शरीरवत्त्वं अशरीरत्वं  
च भगवान्वादरायणो मेने । द्वादशाह्वत् । यथा द्वादशाह्व उ-  
भयश्रुतेः सत्रमहीनं च । “द्वादशाह्वद्विक्रामा उपेयुः”इति सत्रं  
“द्वादशाहेन प्रजाकामं याजयेत् ” इत्यहीनम्(१) ॥

तन्वभावे संध्यवदुपपत्तेः ॥ १३ ॥

स्वेनैव सृष्टतनुमभृत्युपकरणाभावे परमपुरुषसृष्टैरुपक-  
रणैर्भोगोपपत्तेः स्रस्रसङ्कल्पोऽपि स्वयं न सृजति । स्वप्नवत् ।  
यथा स्वप्ने “अथ रथान् ” इत्यारभ्य “स हि कर्ता ”

( १ ) बहुयजमानको यागः सत्रम् । एकयजमानको यागो-  
ऽहीनम् । उपैतिविधिचोदितं सत्रम् । यज्ञतिविधिचोदितमहीनम्  
इति चिन्तेकः ॥

तत्कथं मुक्तस्य ज्ञानानन्त्यमुच्यते इत्यत्राह—

स्वाप्ययसंपत्तयोरन्यतरापेक्षमाविष्कृतं हि ॥ १६ ॥

नेदं मुक्तविषयम् । सुपुप्तिमरणयोरन्यतरापेक्षम् । अविष्कृतं हि श्रुत्या सुपुप्तिमरणयोर्निःसम्बोधत्वं मोक्षदशायां सर्वज्ञत्वं च । सुपुप्ती तावत् “नाह खल्वयं संप्रत्यात्मानं जानात्ययमहमस्मीति नो एवेमानि भूतानि विनाशमेवापीतो भवति” इति । विनाशमदर्शनमित्यर्थः । मरणे च “एतेभ्यो भूतेभ्यः समुत्थाय तान्पेवानुविनश्यति” इति । न पश्यतीत्यर्थः । मोक्षे तु “स वा एष दिव्येन चक्षुषा मनसैतान् कामान्पश्यन् रमते य एते ब्रह्मलोके” इति “सर्वे ह पश्यः पश्यति सर्वमाप्नोति सर्वशः” इति च ॥

( जगद्धापारवर्जाधिकरणम् )

जगद्धापारवर्जे प्रकरणादसंनिहितत्वाच्च ॥ १७ ॥

किं मुक्तस्य भोगो निखिलहेयप्रसन्नीककल्याणैकतानसकलेतरविलक्षणानवधिकातिशयानन्दमहाविभूतिरूपपरब्रह्मानुभव एव जगत्सृष्ट्यादिजगन्नियमनरूपलीलाऽपीति संशयः ॥ “निरञ्जनः परमं साम्यमुपैति” इत्यादिश्रुतेः जगन्नियमनरूपलीलापीति पूर्वः पक्षः ॥ राज्ञान्तस्तु—“यतो वा इमानि भूतानि जायन्ते । सदेव सोम्येदमग्र आसीत् । ब्रह्म ह वा इदमेक एवाग्र आसीत् । आत्मा वा इदमेक एवाग्र आसीत् । एको ह वै नारायण आसीत्” इत्यादिषु परं ब्रह्म प्रकृत्यैव जगद्धापारः श्रूयते । तत्र तत्र प्रकरणे न मुक्तस्य सन्निधिरप्यस्ति । अतो जगन्नियमनरूपधुरावर्जम् “सोऽश्नुते सर्वान् कामान् सह ब्रह्मणा विपश्चिता । स एको ब्रह्मण आनन्दः श्रोत्रियस्य चाकामहतस्य” इति अनवधिकातिशयानन्दब्रह्मानुभवे मुक्तस्य साम्यम् । ब्रह्म

इति “ य एषु सुप्तेषु ” इत्यारभ्य “ तद् नान्येति कश्च-  
न” इति चेश्वरसृष्टै रथाद्युपकरणैर्जात्रो भुक्ते तथा मुक्तोऽपि  
लीलामृत्तेनेश्वरेण सृष्टैः पितृलोकादिभिर्लोलारसं भुंक्ते ॥

भावे जाग्रद्वत् ॥ १४ ॥

स्रसङ्कल्पादेव सृष्टतनुप्रभृतिपितृलोकाद्युपकरणभावे जा-  
ग्रत्पुरुषवन्मुक्तो लीलारसं भुंक्ते । परमपुरुषोऽपि लीलार्थं दशर-  
थसुदेवादिक स्वयमेव सृष्ट्वा तैर्पनुज्यधर्मलीलारसं भुंक्ते । तथा  
मुक्तश्च स्रसङ्कल्पतरात्परमपुरुषलीलान्तर्गत स्वपितृलोकादिक  
स्वयमेव सृष्ट्वा तैर्लीलारसमनुभवति ॥

ननु आत्माऽणुपरिमाण इत्युक्तं कथमनेकेषु शरीरेषु ए-  
कस्याणोरुत्माभिमानसम्भव इत्यत्राह—

प्रदीपवदावेशस्तथा हि दर्शयति ॥ १५ ॥

यथा प्रदीपस्य एकस्य एकदेशवर्तिनः स्वया प्रभयाऽ-  
नेकदेशप्रवेशः तद्वदात्मनोऽपि एकदेशस्थस्य स्वप्रभारूपेण ज्ञा-  
नेन सर्वदेहेषु यथासङ्कल्पमात्माभिमानानुगुणव्याप्तिः । यथैक-  
स्मिन्देहे हृदयादिदेशे वर्तमानस्याणोरापि सर्वस्मिन्देहेऽह-  
मित्यभिमानानुगुणव्याप्तिः स्वप्रभारूपचैतन्येन तद्वत् । तथा हि  
दर्शयति श्रुतिः “ वालाग्रशतभागस्य शतधा कल्पितस्य च,  
भागो जीवः स विज्ञेयः स चानन्त्याय कल्पते ” इति । प्र-  
त्यगात्मनो ह्यणुत्वमेव स्वरूपमिति सूत्रकारमतम् । “ नाणुरतच्छु-  
तेरिति चेन्नेतराधिकारात् ” इति परस्यैव महत्त्ववचनात् ॥

ननु परं ब्रह्म प्राप्तम्यान्तरचाह्यज्ञानवार्धं दर्शयति श्रुतिः  
“ प्राज्ञेनात्मना संपरिष्वक्तो न बाह्य किञ्चन वेद नान्तरम् ” इति

तत्कथं मुक्तस्य ज्ञानानन्त्यमुच्यते इत्यत्राह—

स्वाप्ययसंपत्त्योरन्यतरापेक्षमाविष्कृतं हि ॥ १६ ॥

नेदं मुक्तविषयम् । सुपुष्पिमरणयोरन्यतरापेक्षम् । आविष्कृतं हि श्रुत्या सुपुष्पिमरणयोर्निःसम्बोधत्वं मोक्षदशायां सर्वज्ञत्वं च । सुपुष्पौ तावत् “नाह खल्वयं संप्रत्यात्मानं जानात्यममहमस्मीति नो एवेमानि भूतानि विनाशमेवापीतो भवति” इति । विनाशमदर्शनमित्यर्थः । मरणे च “एतेभ्यो भूतेभ्यः समुत्थाय तान्येवानुविनश्यति” इति । न पश्यतीत्यर्थः । मोक्षे तु “स वा एष दिव्येन चक्षुषा मनसैतान् कामान्पश्यन् रमते य एते ब्रह्मलोके” इति “सर्वं ह पश्यः पश्यति सर्वमाप्नोति सर्वशः” इति च ॥

( जगद्ध्यापारवर्जाधिकरणम् )

जगद्ध्यापारवर्जं प्रकरणादसंनिहितत्वाच्च ॥ १७ ॥

किं मुक्तस्य भोगो निखिलहेयप्रत्यनीककल्पाणैकतानसकलेतरविलक्षणानवधिकातिशयानन्दमहाविभूतिरूपपरब्रह्मानुभव एव जगत्सृष्ट्यादिजगन्नियमनरूपलीलाऽपीति संशयः ॥ “निरञ्जनः परम साम्यमुपैति” इत्यादिश्रुतेः जगन्नियमनरूपलीलापीति पूर्वः पक्षः ॥ राजान्तस्तु—“यतो वा इमानि भूतानि जायन्ते । सदेव सोम्येदमग्र आसीत् । ब्रह्म ह वा इदमेक एवाग्र आसीत् । आत्मा वा इदमेक एवाग्र आसीत् । एको ह वै नारायण आसीत्” इत्यादिषु परं ब्रह्म प्रकृत्यैव जगद्ध्यापारः श्रूयते । तत्र तत्र प्रकरणे न मुक्तस्य सन्निधिरप्यस्ति । अतो जगन्नियमनरूपधुरावर्जम् “सोऽश्नुते सर्वान् कामान् सह ब्रह्मणा विषश्चिता । स एको ब्रह्मण आनन्दः श्रोत्रियस्य चाकामहतस्य” इति अनवधिकातिशयानन्दब्रह्मानुभवे मुक्तस्य साम्यम् । ब्रह्म

हि स्वस्य परस्य चानुभूयमानमविशेषेणानवधिकातिशयानन्दा-  
य भवति । आनन्दस्वरूपत्वाविशेषात् ॥ सूत्रमपि व्याख्यातम् ॥

प्रत्यक्षोपदेशादिति चेन्नाधिकारिकमण्डलस्थोक्तेः ॥ १८ ॥

प्रत्यक्षः श्रुतिः । “तस्य सर्वेषु लोकेषु कामचारो भवति । इमान्  
लोकान् कामान् नीकामरूप्यनुसंचरन्” इत्यादिश्रुत्या मुक्तस्य  
जगद्ध्यापारोपदेशात्सोऽपीति चेन्न । आधिकारिकमण्डलस्थोक्तेः ।  
आधिकारिकाः परमपुरुषेण लोकनियमनाधिकारे नियुक्ता हि-  
रण्यगर्भादयः । तल्लोकेस्थभोगेषु मुक्तस्य यदीच्छा वर्तते तत्र  
तत्र यथाकाम परमपुरुषानुग्रहेण वर्तमानस्तत्स्थान्भोगान् भुंक्त  
इति तथा श्रुत्योक्तेः । “कामाचारो भवति” इति हि श्रूयते न  
नियुक्त इति ॥

ननु उत्पत्त्यादिविकारवर्तिहेयमिश्रोऽसल्पश्च कथं मुक्तस्य  
भोगो भवति यत इच्छातः सर्वेषु लोकेषु कामचार उच्यते  
इत्यत्राह—

विकारावर्ति च तथा हि स्थितिमाह ॥ १९ ॥

चशब्दोऽवधारणे । उत्पत्त्यादिविकारेषु न वर्तते इति वि-  
कारावर्ति परब्रह्मैवास्य मुक्तस्य भोगः । तथा हि मुक्तस्य स्थि-  
तिमाह “यदा ह्यवैप एतस्मिन्नदृश्येऽनात्म्ये निरुक्ते नि-  
लयनेऽभयं प्रतिष्ठां विन्दते अथ सोऽभयगतो भवति । रसो वै  
सः रसं ह्येवायं लब्धाऽऽनन्दी भवति” इति । ब्रह्मनिष्ठो ब्रह्मैव  
लब्धाऽऽनन्दी भवतीत्यर्थः । ब्रह्म हि निरतिशयानन्दस्व-  
रूपं निरतिशयकल्याणानन्तगुणकमनन्तमहाविभूति च ।  
तत्र सविभूतिकब्रह्मानुभवाय विभूत्येकदेशभूतलोकेषु सञ्चरतः  
तत्र तत्र कामचारो भवति इत्युच्यते \*

दर्शयतश्चैवं प्रत्यक्षानुमाने ॥ २० ॥

उत्पत्त्यादिजगन्नियमनं परस्यैव, मुक्तस्य तु परब्रह्मानुभव एव भोगः इत्युक्तमर्थं प्रत्यक्षानुमाने श्रुतिस्मृती दर्शयतः । “तस्माद्वा एतस्मादात्मन आकाशः संभूतः । भीषाऽस्माद्वातः पवते । एतस्य वा अक्षरस्य प्रशासने गार्गी सूर्याचन्द्रमसौ विधृतौ तिष्ठतः ” इत्यादिका श्रुतिः स्मृतिरपि “ अहं सर्वस्य प्रभवः । अहं सर्वस्य जगतः प्रभवः प्रलयस्तथा । विष्टभ्याहमिदं कृत्स्नमेकांशेन स्थितो जगत् । मत्तः सर्वं प्रवर्तते । सो ऽभिध्याय शरीरात्स्वात्सिसृक्षुर्विविधाः प्रजाः । प्रशासितारं सर्वेषाम् ” इत्यादिका परविषया । “ अथाकामयमानो योऽकामो निष्काम आसकाम आत्मकामः ” इत्यादिका श्रुतिः । स्मृतिरपि “ प्रियो हि ज्ञानिनोऽस्यर्थमहम् । आस्थितः स हि युक्तात्मा मामेवानुत्तमां गतिम् । वासुदेवः सर्वमिति स महात्मा सुदुर्लभः ॥

मां च योऽव्यभिचारेण भक्तियोगेन सेवते ।  
स गुणान्समतीत्यैतान्ब्रह्ममूयाय कल्पते ।  
ब्रह्मणो हि प्रतिष्ठाऽहममृतस्याव्ययस्य च ।  
शाश्वतस्य च धर्मस्य सुखस्यैकान्तिकस्य च ॥ ”

इत्यादिका मुक्तविषया ।

भोगमात्रसाम्यलिङ्गाच्च ॥ २१ ॥

“ सो ऽश्नुते सर्वान् कामान् सह ब्रह्मणा विपश्चिता ” इति हि मुक्तस्य ब्रह्मानुभवभोगमात्रवचनात् प्रक्षसाम्यलिङ्गाच्च जगद्व्यापारवर्जमिति निश्चीयते ॥



यदि नियन्तृत्वं परस्यैव तां ह स्वतन्त्रत्वेन मुक्तं परः क-  
दाचित् पुनरावर्तयिष्यतीत्याह—

अनावृत्तिः शब्दादनावृत्तिः शब्दात् ॥ २२ ॥

अस्य मुक्तस्यानावृत्तिः शब्दादवगम्यते । यथा “यतो वा  
इमानि भूतानि जायन्ते । सोऽकामयत बहु स्यां प्रजायेयेति । यः  
पृथिवीमत्सरो यमयति । य आत्मानमन्तरो यमयति” इति शब्दा-  
त्परमपुरुषस्य संपृत्त्वं नियन्तृत्वं चावगम्यते तथा “एतेन प्र-  
तिपद्यमाना इमं मानवमावर्त नावर्तन्ते । स खल्वेव वर्तयन्  
यावदायुषं प्रलोकमभिसंपद्यते न च पुनरावर्तते ।

मामुपेत्य पुनर्जन्म दुःखालयमशाश्वतम् ।  
नाप्नुवन्ति महात्मानः ससिद्धिं परमां गताः ।  
आ ब्रह्मभवनाल्लोकाः पुनरावर्तनोऽर्जुन ।  
मामुपेत्य तु कौन्तेय पुनर्जन्म न विद्यते ॥  
इदं ज्ञानमुपाश्रित्य मम साधर्म्यमागताः ।  
सर्गेऽपि नोपजायन्ते प्रलये न व्यथन्ति च ॥”

इति शब्दादेवैतन्नं कदाचिदपि नावर्तयतीत्यवगम्यते ॥  
सूत्रावृत्तिः शास्त्रापरिसमाप्तिं द्योतयतीति सर्वं समञ्जसम् ॥

इति श्रीभगवद्भ्रामानुजाविरचिते वेदान्तदीपे चतुर्थस्या  
ध्यायस्य चतुर्थं पादः । समाप्तोऽध्यायः ॥

शास्त्रं च परिसमाप्तम् ॥

